

श्री आनन्दतीर्थभगवत्पादाचार्यविरचितम्
मायावादखण्डनम्

सम्पादकः

प्रो.डि. प्रह्लादाचार्यः विद्वान्, एम्.ए.
बेंगलूरु विश्वविद्यानिलये संस्कृतविभागाध्यक्षः

प्रकाशकाः

द्वैतवेदान्ताध्ययनसंशोधनप्रतिष्ठानम्

बेंगलूरु - ५६० ००४



श्री आनन्दतीर्थभगवत्पादाचार्यविरचितम्

मायावादखण्डनम्

श्रीपद्मनाभतीर्थविरचितप्राचीनटीका

श्रीजयतीर्थविरचितटीका

श्रीव्यासतीर्थविरचितमन्दारमञ्जरी

श्रीनिवासतीर्थविरचित दुर्गमार्थव्याख्या

श्रीपाण्डुरङ्गि केशवाचार्यविरचित विषमपदवाक्यार्थविवरणम्

श्रीसत्यनाथविरचितपरशुः

इति व्याख्यानषट्कसहितम्।

सम्पादकः

प्रो.डि.प्रह्लादाचार्यः विद्वान्, एम्.ए.

तिरुपतिराष्ट्रीय संस्कृत विद्यापीठस्य कुलपतिः



प्रकाशकाः

द्वैतवेदान्ताध्ययनसंशोधनप्रतिष्ठानम्, बेङ्गलूरु - ४

MĀYĀVĀDAKHAṆḌANAM : of Śrī Ānandatīrtha with the commentaries of Śrī Padmanābhatīrtha, Śrī Jayatīrtha, Śrī Vyāsātīrtha, Śrī Śrīnivāsātīrtha, Pandurangi Keśavāchārya, Śrī Satyanāthātīrth.

Edited by prof.D.Pralhādachārya, Vice-chancellor of Rastriya Sanskrit Vidyapeetha, Tirupati, Published by Dvaita Vedanta Studies and research Foundation, Bangalore - 4.

© : Dvaita Vedanta Studies and research Foundation

First Edition : 1996

Second Edition : 2004

Price : Rs. 40/-

No.of Copies : 1000.

Typeset and Printed at : VAGARTHA
No.149, 8th Cross, N.R. Colony, Bangalore-19. Ph. 26527677

PREFACE

Māyāvāda Khandanam is one of the Ten Prakaraṇa works of Śrī Madhvāchārya also known as Śrī Ānanda Tīrtha. It is one of the three texts known as Khandanatraya. Śrī Jayatīrtha has written a detailed commentary on it. This commentary is further commented upon by Śrī Vyāsātīrtha, Śrī Śrīnivāsātīrtha, Śrī Pandurangi Keśvāchārya and Śrī Satyanātha. All these commentaries are included in this volume. Śrī Padmanābhatīrtha, a direct disciple of Śrī Madhvāchārya has also written a very brief commentary. This is also separately given. a Krodapatra type essay written by Śrī Pandurangi Keśavāchārya, under the title Upanyāsa is separately given at the end. All these help an indepth study of the text.

Prof.D.Pralhadacharya has edited this work utilising the manuscripts procured by the Dvaita Vedanta Foundation. The manuscript of Panduragi Keśavāchārya's commentary was procured from Prof Pandurangi's Library.

We thank Prof.Pralhadachārya, for editing and supervising the printing of this work.

We thank Vagartha Printers, for printing it neatly.

N.Narasimha Rao
Chairman
Dvaita Vedanta Foundation.

INTRODUCTION

The ten (daśa) Prakaraṇas occupy an unique place among the 37 compositions of Śrī Madhva. The Prakaraṇas are invaluable for the serious student to grasp not only the basic elements of the arguments, but also the relevance and importance of the subject in the totality of Tatvavāda.

The Ten Prakaraṇa compositions are :

Tatvasamkhyāna, Tatvaviveka, Khaṇḍanatraya, Pramāṇa lakṣaṇa, Kathālakṣaṇa, Karmanirṇaya, Tattvodyota and Tattva nirṇaya.

Traditionally, Viṣṇuttvavinirṇaya, the biggest and most important is studied by the students, as it gives the basic tenets of Thatvavāda, and also provides the valid Pramāṇas and analysis which support the conclusions. It also contains a full and critical examination of the positions taken by Advaita, Chārvāka, Nyāya and Prabhākara and other school and deals with the important issues in philosophy such as the theory of validity, Anvitābhīdhānavāda, Varṇa nityatva, Apauruṣeyatva of Vedas etc.

The three compositions named as Khaṇḍanas (Khaṇḍanatraya) are very short, but contain a very lucid criticism of Advaita and other similar schools which postulate identity of the soul with the Supreme being. Such a position originally postulated by Śankara's Advaita has been taken in varying forms by Rāmānuja, Vallabha, Nimbāraka etc. The Prapañcha Mithyāttvānumāna Khaṇḍana demolishes the theory of unreality of the world, which is essential for the true Advaita doctrine. The Upādhikhaṇḍana criticises the contrived explanations, which are unavoidable to support the doctrine of Identity, in the face

of very obvious disparities between the souls and God which are observed. The Māyāvādakhaṇḍana deals with the Advaita theory of the unreality of wordly bondage which is also a corollary of the premise that the soul is one with the supreme being.

Māyāvādakhaṇḍanam

This composition with only 20 Granthas (groups of 32 syllables) is being published along with Śrī Jayatīrtha's commentary and subcommentaries of Śrī Vyāsātīrtha, Śrīnivāsātīrtha, Pandurāṅgi Keśavāchārya and Śrī Satyanātha. In refuting the 'Māyāvāda' of Advaita, Śrī Madhva shows first that the Advaita śruti interpretation does not qualify for being studied (Anārambhaṇīya) as it does not have the fourfold essential requirements i.e., Anubandha Chatuṣṭaya. He compares the doctrine to the darkness which is dispelled by the Sun who is the supreme Lord Himself, who is full of countless auspicious attributes. His invocatory prayer to Narasimha form of the Lord contains also the essence of the composition : God's Jñāna (knowledge) is as it really is (Yathārtha) without any element of incorrectness or incompleteness. His Sukha or bliss is without any trace of misery. This means that it is fully his own and not dependent or under the control of any one else, it does not lack any thing which has to be secured, or which is limited in any manner. God's Śakti or power is also not subject to any limitation in any manner. Lord Narasimha has been compared to an infinite (Amita) ocean (Payonidhi) of these qualities. Even the ocean though large is finite, whereas God's qualities are infinite. The prayer is offered to Lord Narasimha as He is the destroyer of all un-desirable and evil ignorance and wrong knowledge which is spread (in the form of darkness) by Māyāvāda and similar evil doctrines. They are evil because they

lead the aspirant away from God into ignorance, thus denying this the chance of redemption. God being Himself an infinite ocean of bliss, knowledge and capacity is the giver of these qualities to the serving souls. By describing the Supreme being thus and showing the total difference between Him and the other souls, Śrī Madhva has shown that there is no substance in the Identity doctrine.

There are differences in the concepts of the four elements which are essential for the study of the Śāstra :

1. Adhikarin (qualified aspirant) - In Advaita, he is one who has come to realise the hollowness of the world of pleasures and suffering, and desires to liberate himself from the coils of ajñāna, which is the root cause. In Tatvavāda, the Adhikārin is one who understands that the bondage in the world of births and deaths which is real, can only be overcome by attaining Salvation or Mukti by the grace of the Supreme being. Having realised the futility of aspiring for worldly pleasures, he develops resignation in them and has by constant practice attains the desirable qualities of Śama, Dama etc.

2. Viśaya (subject matter) - In Advaita, the essential purpose and subject matter of Śāstras is to establish the identity of the soul with the supreme being. In Tatvavāda, on the other hand, the Śrūties, Smṛties and the Brahma Mīmāṃsā Śāstra, which is regarded as a guide in the correct interpretation of Śrūties etc., teach that Brahman is entirely different from the world of sentient beings and nonsentient matter. He is also the embodiment of all auspicious qualities and devoid of all blemishes.

3. Prayojana (Objective) - In Advaita when the aspirant understands the Śāstras correctly, his Ajñāna which is itself

unreal, is destroyed and the soul realises his identity with brahman, who has no attributes. He is thus completely liberated from the worldly bondage. In Tatvavāda, correct understanding of the Supreme person and the five fold differences leads to AParokṣa or 'seeing' of the Lord and eventually by His grace leads to Mukti, which is full of Bliss. Both the bondage and liberation are real.

4. Sambandha (Relationships) - Appropriate relationships exist between the three above named entities, based on their nature.

Shri Madhva analyses the Advaita position with regard to all these elements. He first asks Advaita, whether the Aikya of God with the soul is real or not ? In Advaita, all entities other than Brahman, who is the only real, are unreal. Aikya also being not the same as Brahman is unreal. Advaita has two possible answers at this stage : The Brahmathmaikya is different in essence from Brahman itself, but is also absolutely real. This means the Advaita itself lost. The other alternative is to accept that such Aikya is real in an absolute sense, but is not different from the Swarūpa or essence of Brahman. A writer of Advaita Khandanakāra has written - 'Thacchadvaitam Brahmaivedam Sarvam'- everything that is real is Brahman only.

If Aikya is essentially Brahman Himself, being Svaprakāśa, Brahman or Jīva must already know himself. Hence, the Advaita interpretation of Śāstra suffers from the defect of stating that which is already known (Siddha sadhānata) and hence is superfluous. To avoid this defect, the Śāstras have to be accepted to say something which is not known before (by other means) which means that the Svaprakāśa Jīva (who is already aware of Himself) is not aware of Aikya which therefore can not

be his essence. This defect is according to Dvaita concept of svaprakasatva of the soul which means Svaviṣayaprakāśatva - knowing about oneself. If Svaprakāśatva is interpreted as per Advaita - Avedyatvam svaprakāśatvam - not being known by other means (such as mind etc., - Vṛttijñāna etc) the Śāstras can not describe such an indescribable Ātman by their own definition.

Advaita can reply - Even when the swaroopa (essence) of the soul is known by it as a result of its Svaprakāśa nature, the special feature of the soul/Brahma being one only is not known and hence the defect of Siddha sādhanatā is avoided. They quote the example - Though the possessor and its quality are identically (Guṇaguṇinopi abheda), when a pot is felt or cognised in darkness, its colour is not. Hence, even when Ātman is Svaprakāśa, some feature of itself may not be known by it.

Dvaita answers that as per Advaita itself, Ātman is nirviśeṣa (not having any qualities which can be defined or cognised separately) there can not be any such separate quality which is not cognised by the Svaprakāśa Ātman. On the other hand, Dvaita accepts the concept of Viśeṣa due to which a quality or an attribute such as dark colour of the object like the pot is cognised separately, though it is essentially one with it. If this is accepted by Advaita for the Ātman, it is possible to argue that such 'Islands of ignorance' can exist in a Svaprakāśa Ātman. Advaita does not accept this concept. Aikya, which is not different from the soul can not be so cognised. Hence, it can not be argued that Aikya is not cognised by a Svaprakāśa Ātman, though it is part of its essence. In other words, all that is part of its essence must always be cognised by a Svaprakāśa Ātman.

The Accepted tenets of Advaita are all rejected on the basis of the non-acceptance of the concept of Ajñāna, whose existence is shown to be impossible. The Viśaya or subject for the Śāstras in Advaita (Identity) can not exist without first accepting the existence of Ajñāna. Ajñāna can not exist for the reasons shown earlier - lack of Vyāpti relationship between Āvaraṇa and Avriyamāṇa - Ajñāna and its subject.

Therefore, Advaita can not stipulate that Aikya is distinct from the Swaroopa of the Ātman. It has to accept that it is a part of its essence. If it is so, as Ātman is Svaprakāśa, it would be so known. Hence, Aikya can not be the Viśaya or subject of the Śāstras. Śrī Vyāsārāja states in his own inimitable way that the statement of Aikya by the Śāstras (if they are stating Aikya as per Advaita), will be like some one saying that there is a pot in the middle of a brightly lit place to some one who is intently looking at it. Obviously, the subject of such a statement is well known and hence it can not be included as a valid interpretation of the Śāstras.

Dvaita also argues that just as there is no Viśaya (subject), there are no adhikāri, Praupjana (object) etc for the Śāstras, when interpreted as preaching Advaita based on their own accepted Nyāya-logic. Prayojana is not there as Ajñāna itself can not exist, the subject of Ajñāna (that which is not known) can not also exist. In the same manner, in the absence of Ajñāna, the Prayojana or utility of the Advaita śāstras, which is to remove the non-existent Ajñāna also is non-existent. The final Prayojana being Mokṣa, which is of the nature of removal of the (non-existent) veil of Ajñāna can not also be attained. An Advaita text is quoted : 'Avidyastamayo mokṣaḥ sa samsāra udāhṛtaḥ' - Mokṣa is the extinction or complete removal of Avidyā (ajñāna). The Prayojana of Advaita Śāstra is also shown

to be non-existent in another manner : In Iṣṭasiddhi by Chitsukha āchārya of Advaita, it is stated that Mokṣa which is of the nature of removal of Ajñāna, is the Swarūpa or essence of the Ātman - Ātman is already Siddha or established before commencing any efforts for attainment of Mokṣa, there can not be any Prayojana for the Advaita Śāstra. The aspirant can not make efforts to achieve something which he knows, he has already as his essence and hence nothing is achieved by such efforts.

After having shown that the Śāstras led by the Vedas would have to be considered as Anārambhaniya (not to be studied) if the Advaita interpretation is accepted, Śrī Madhva quotes from them to indicate the correct meanings to be given. Śrī Jayatīrtha says that the essence of all the Śāstras which is expounded both by the Śruties (vedas) and God Himself, who is the most reliable source for this information (Parama Āptatama) is the supreme greatness of Lord Viṣṇu and not identity of the souls with God. This is given by Śrī Madhva in this quote from Śrī Bhagavadgītā :

द्वाविमौ पुरुषौ लोके क्षरश्च अक्षर एव च ।
क्षरः सर्वाणि भूतानि कूटस्थो अक्षर उच्यते ।
उत्तमः पुरुषस्त्वन्यः परमात्मेति उदाहृतः ।
यो लोकत्रयमविश्य बिभर्ति अव्ययः ईश्वरः ।
यस्मत् क्षरमतीतोऽहम् अक्षरादपि चोत्तमः ।
अतोऽस्मि लोके वेदे च प्रथितः पुरुषोत्तमः ।
यो मामेवमसम्मूढो जानति पुरुषोत्तमम् ।
स सर्ववित् भजति मां सर्वभावेन भारत ।
इति गुह्यतमं शास्त्रम् इदम् उक्तं मयानाथ
एतत् बुद्ध्वा बुद्धिमान् स्यात् कृतकृत्यश्च । भारत

Śrī Madhva also quotes another Smṛti text -

इन्द्रियेभ्यः परा ह्यर्थाः अर्थेभ्यश्च परं मनः ।
मनसस्तु परा बुद्धिः बुद्धेरात्मा महान् परः ॥
महतः परमव्यक्तम् अव्यक्तात् पुरुषः परः ।
पुरुषात् न परं किञ्चित् सा काष्ठा स परा गतिः ॥

The Abhimāni devatā of Indriyas are inferior to that of the Artha or their objects, they in turn are inferior to that of the mind-Rudra. The one for Buddhi (wisdom) - Saraswathi is superior to that of the mind, and Mahān Ātman (the deity who is the Abhimāni devatā of Mahattatva (Brahmā) is superior to that of the Bhuddhi. The word Ātmā here refers to the great soul who is the Abhimāni of Mahattava (mahān ātmā) The Avyakta - Lakṣmi is superior to Mahat, and Puruṣaḥ or the supreme being is superior even to Avyakta. There is none superior to Him, as He is the limit or destination (Kāṣṭhā) for all. He is also reached by all (Parā gatiḥ) and known by all.

Śrī Madhva concludes :

इति विष्णोः सर्वोत्तमत्वमेव शास्त्रार्थत्वेन भागवता श्रुत्या च अभिहितम् ।

In this manner, the superiority of Viṣṇu has been concluded by God Himself as well as by Vedas as the essential meaning of the Śāstras.

After establishing that Advaita can not be the interpretation of the Śāstras, Śrī Madhva quotes Gītā texts and valid Pramāṇas from Smṛti and Brahma Sūtras, which show that there is Difference (Bheda) between God, avyakta and the souls, and there is also gradation, with Viṣṇu being the supreme being and

also the inner controller and sustainer of all. Such an entity can not be indetical with the controlled and limited entities. He also gives the solemn promise of the supreme Lord Himself, that this is the essence of the śāstras, knowing which the soul attains Mokṣa, thus ruling out any other interpretation. Advaita interpretation leading to the concept of eternal Bhāva rūpa Avidyā, which is removed only by knowledge of identity of the soul with God is thus shown to be totally baseless and invalid and also against the clear exkposition of Lord Kṛṣṇa Lord Veda Vyāsa in the Brahma Sūtras.

A text composed by Śrī Vedavyāsa Himself, is also quoted :

नास्ति नारायण समं न भूतं न भविष्यति
एतेन सत्यवाक्येन सर्वार्थान् साधयाम्यहम् ॥

There is none who can equal Lord Narāyana now, nor was there in the past or will be there in future. With this truism (which is my firm conclusion). I will achieve all the objectives which I desire, such as Dharma, Artha, Kāma and Mokṣa.

Śrī Jayatīrtha concludes his Ṭika with a beautiful verse

वचनप्रसूनमाला जयतीर्थाख्येन भिक्षुणा रचिता
ध्रियतां सदये हृदये कमलमहिलेन पुरुषेण ॥

Let this composition of words composed by Jayatīrtha Bhikṣu adorn the supreme being, who is the Lord of Kamalā like a garland of flowers and lead to His grace.

The Commentaries on Māyāvādakhaṇḍana

This edition contains two Ṭikas on the Māyāvādakhaṇḍana of Śrī Madhva and four Tippanis on the Ṭika of Śrī Jayatīrtha. Between the two Ṭikas one is by Śrī Padmanābha Tīrtha, one

of the most favoured direct desciples of Śrī Madhva and the other one is by Śrī Jayatīrtha - very appropriately called as Ṭikācārya. It is on this Ṭika of Śrī Jaytīrtha, the four Tippanies which are included in this volume are written. These four commentaries are -

1. Mandāra Manjarī of Śrī Vyāsātīrtha.
2. Viṣama pāda Ṭkyārtha. Vivaraṇa by Śrī Pāndurangi Keśvāchārya.
3. Paraśu of Śrī Satyanātha yati.
4. Vivaraṇa of Śrī Bidarahalli Śrinivāsa Tīrtha.

In addition to these commentaries a 'patra' on the Ṭikā of Śrī Jayatīrtha, written by Śrī Pandurangi Keśavachārya is also published here.

The patra on the Māyāvādakhaṇḍana Ṭika, or for that matter any writing of that kind can not be considered as a Ṭippaṇi for it does not follow the pattern which is normally followed by all Ṭippaṇi, pick up a word or sentence from the original text and explains or comments on it . It is rather an independent work discussing only such points which are stated in the original text. The patra on Māyāvādakhaṇḍana is such one hence it is added here as an appendix, after the completion of the original text along with its Ṭikās and Ṭippaṇis.

Between the two Ṭikas published here. The Ṭikā of Śrī Padmanābha Tīrtha (e. 1318-24) is the oldest and very berif. Yet it is very pointed and undoubtedly was a source of inspiration of Śrī Jayatīrtha, a little later this is evident from the glorius tributes offered to him in several of his Ṭikās by Śrī Jayatīrtha. Though the Ṭikā of Śrī Jayatīrtha is more elaborate and with its analytical approach endowed with remarkable style has become inevitable to the students of the Dvaita School, the significance of the Ṭikā by Śrī Padmanābha Tīrtha from the

historical point of view, can never be overlooked. Thus, for the benefit of such students with historical perspective, it was felt that its inclusion in the present edition is a must and hence has been included here.

Among the Tīppaṇis on the Tīkā of Śrī Jayatīrtha, Mandāra Manjarī by Śrī Vyāsātīrtha (1478-1539) is oldest and compared to the other commentaries on the same, it the largest. As a matter of fact, Mandāra Manjarī is not a name to the commentary on the Māyāvādaṭīka exclusively. It is the common name to the three commentaries on Khaṇḍanātraya Tīka and as well on the Tīka on the Tattva Viveka. It is quoted by Śrī Raghavendra Tīrtha in his commentary on Tātparya candrikā with another name 'Bhāvaprakāśkā' which is not in vogue.

The other commentary of M.Tīkā included in the present edition is 'विषमपदवाक्यार्थविवरणम्' by Śrī Keśavācārya Pandurangi (1605-1660), Śrī Keśvācārya was a cousin brother of Śrī Vidyādhīśa Tīrtha who was the authour of the famous commentary on Nyāyasudhā i.e., Vākyaṛtha candrikā, Śrī Keśavācārya has great regard towards Śrī vidyādhīśa Tīrtha and used to refer him as गुरुराज. Because of this, his works also are known as गुरुराजीय.

About 16 works are ascribed to Śrī Keśavācārya. He has written the commentaries on the ten prakaraṇas. The other important works include शेषवाक्यार्थचन्द्रिका a continuation of Śrī Vidyādhīśa's वाक्यार्थचन्द्रिका and a commentary called प्रकाश Tātparya candrikā of Śrī Vyāsa Tīrtha.

Śrī Keśavācārya conveys his approach in the beginning of his commentary on the M.Tīkā. He says -

व्यासतीर्थ्या यदस्पष्टं पदं वा वाक्यमेव वा ।
गुरुराजोक्तमार्गेण तत्स्पष्टं क्रियते मया ॥

Accordingly, he intends to clarify only such words or sentences which remain without being clarified by Śrī Vyāsa Tīrtha, in his Mandāra Manjarī. परशु is another commentary that finds place in this edition. The author, Śrī Satyanātha Tīrtha (1618-1674) was a pontif of Śrī Uttarādi Mutha. About 12 works are attributed to him, which include the famous नाथत्रयी अभिनवचन्द्रिका, अभिनव ताण्डवम् and अभिनवामृतम्. His another work अभिनवगदा was written to refute the criticism of Śrī Madhva made by अप्पय्यदीक्षित in his मध्वमतमुखमर्दनम् । परशु is the commentary on M.Tīkā included in the present edition. Śrī Satyanātha yati is a very bold commentator and many times rejects quite a number of sentences of the Tīkā as interpolation in spite of the fact that they were commented by the earlier commentators. The paraśu included in the present work contains many such interesting rejections.

The last of the commentaries included in this edition, is the one from Śrī Bidarahalli Srinivasācārya also referred to as Śrīnivāsa Tīrtha (1600-1660). He was a desciple of Śrī Yadupati whose commentaries on the Nyāyasudhā and Bhāgavata are held in high esteem by the Scholars. Śrī Bidarahalli acārya is known to have written about 37 works. Because of thier lucidness and the directness of exposition, these commentaries are widely consulted by the students of the Dvaita system. His gloss on M.Tīka, included here, stands as an example of the virtues cited above.

I am very much thankful to Śrī N.Narasimha Rao, chairman of the Dvaita Vedanta Studies and Reseach Foundation, for giving me an oppurtunity to edit this work. I am greatly indebted to my professor Śrī K.T.Pandurangi who actually planned this work and guided me at every step.

Prof.D.Pralhadacharya.

मायावादखण्डनम्

श्रीमदाननदतीर्थभगवत्पादाचार्यविरचितम्

मायावादखण्डनम्

हरिः ॐ

नरसिंहोऽखिलाज्ञानमतध्वान्तदिवाकरः ।

जयत्यमितसज्ज्ञानमुखशक्तिपयोनिधिः ॥

विमतमनारम्भणीयम्, अन्यथाप्रतिपादकत्वात्, यदित्थं तत् तथा, यथा सम्प्रतिपन्नम् । न हि ब्रह्मात्मैक्यस्य याथार्थ्यं तत्पक्षे । अद्वैतहानेः स्वरूपातिरेके । अनतिरेके स्वप्रकाशत्वादात्मनः सिद्धसाधनता । निर्विशेषत्वाच्चात्मनो नानधिगतो विशेषः । सिद्धत्वात् स्वरूपस्य विशेषाभावाच्च नाज्ञानं कस्यचिदावरकम् । 'अनधिगतार्थगन्तु प्रमाणम्' इति तन्मतम् ।

अज्ञानासम्भवादेव तन्मतमखिलमपाकृतम् । मिथ्यात्वे चैक्यस्यातत्त्वावेदकत्वमागमस्य स्यात् । सत्यता च भेदस्य । एवमेव प्रयोजनमपि निरस्तम् । स्वरूपत्वान्मोक्षस्य पूर्वमेव सिद्धत्वात् । अज्ञानासम्भवेन चतुर्थप्रकाराभावात् पञ्चमप्रकारताऽपि निरस्ता । विषयप्रयोजनाभावादेवाधिकारी च । तदभावादेव सम्बन्धोऽपि ।

द्वाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोक्षर उच्यते ॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य बिभर्त्यव्यय ईश्वरः ॥

यस्मात् क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥

यो मामेवमसम्मूढो जानाति पुरुषोत्तमम् ।

स सर्वविद् भजति मां सर्वभावेन भारत ॥

इति गुह्यतमं शास्त्रमिदमुक्तं मयाऽनघ ।

एतद् बुद्ध्वा बुद्धिमान् स्यात् कृतकृत्यश्च भारत ॥

इन्द्रियेभ्यः परा ह्यर्था अर्थेभ्यश्च परं मनः ।

पमसस्तु परा बुद्धिर्बुद्धेरात्मा महान् परः ॥

महतः परमव्यक्तमव्यक्तापुरुषः परः ।

पुरुषान्न परं किञ्चित्सा काष्ठा सा परा गतिः ॥

‘भूमनः क्रतुवज्ज्यायस्त्वं तथा च दर्शयति’ इति विष्णोः
सर्वोत्तमत्वमेव सर्वशास्त्रार्थत्वेन भगवता श्रुत्या चाभिहितम् ॥

इति सर्वज्ञमुनिना मायावादतमोऽखिलम् ।

निरस्तं तत्त्ववादेन सतां संशयनुत्तये ॥

नास्ति नारायणसमं न भूतं न भविष्यति ।

एतेन सत्यवाक्येन सर्वार्थान् साधयाम्यहम् ॥

॥ इति श्रीमदानन्दतीर्थभगवत्पादाचार्यविरचितं

मायावादखण्डनं सम्पूर्णम् ॥

श्रीपद्मनाभतीर्थभट्टारकविरचिता

मायावादखण्डनटीका

हरिः ॐ ॥ अमितसज्ज्ञानसुखशक्तिपयोनिधित्वान्नरसिंहोऽखिला-
ज्ञानमतध्वान्तदिवाकर इत्युक्तम् । तत्र सज्ज्ञानेनाज्ञानव्युदसनप्रकारमाह
विमतमनारम्भणीयमित्यादिना । जैनादिमतवत्स्वमतस्यापि बाधितविष-
यत्वेनाङ्गीकारान्मायावादिना जैनबौद्धादिग्रन्थवन्मायावादो नारम्भणीयो
बाधितविषयत्वाविशेषादित्यर्थः ।

मायावादस्य बाधितविषयत्वं प्रतिपादयति । न हीत्यादिना ।
ब्रह्मात्मैक्यं हि मायावादप्रतिपाद्यम् । न हि तन्निरूपयितुं शक्यते
मायावादिना । तथा हि - यदेतद् ब्रह्मैक्यमात्मनस्तदेतदात्मव्यति-
रिक्तमात्मस्वरूपं वा । आत्मातिरिक्तं सत्यं चेदद्वैत-हानिस्स्यात् ।
आत्मातिरेकेण वस्त्वन्तरानभ्युपगमात् । आत्मनोऽनतिरेके सिद्धसाध-
(नता) नापत्तिर्दोषस्स्यात् । स्वयंम्प्रकाशात्मस्वरूपप्रतिपादकस्या-
मानत्वं स्यात् । अज्ञातज्ञापकस्य मानत्वेनाङ्गीकृतत्वात् । मेयत्वा-
देवात्मनो मिथ्यात्वं स्यात् । ज्ञेयस्य शुक्तिरजतवन्मिथ्यात्वाङ्गीकारात् ।

न च केनचिदाकारेण स्वयंम्प्रकाशमानोऽपि विशेषाकारेण माया-
वादप्रतिपाद्य इति वाच्यम् । निर्विशेषत्वेनाङ्गीकृतत्वात्तस्य । आत्मन-
स्वयंम्प्रकाशस्याज्ञानासम्भवान्नामानकल्पितो विशेषश्शास्त्रप्रतिपाद्य
इति वक्तुं शक्यते । न तु कथमज्ञायमानासम्भवेनाज्ञानासम्भवान्ना-
ज्ञाननिवृत्त्यर्थो मायावाद इति वक्तुं शक्यत्वादित्यर्थः । ब्रह्मैक्यमात्माति-
रिक्तं सत्यं चेदद्वैतभङ्गस्यादित्युक्तम् । तत्र । ब्रह्मात्मैक्यस्य
मिथ्याभूतत्वादित्याशङ्क्य परिहरति ॥ मिथ्यात्वे चैक्यस्येति ॥
ब्रह्मात्मैक्यं हि वेदान्तप्रतिपाद्यमङ्गीकृतं मायिना । तस्य मिथ्यात्वे
वेदस्यातत्त्वावेदकत्वेनाप्रमाण्यं स्यात् । जीवब्रह्मणोरैक्यस्य मिथ्यात्वेन
भेदस्य सत्यता स्यात् । परस्परविरुद्धयोरैक्यतरनिषेधस्यान्यतरविधि-

नियतत्वात् । अतो द्वासुपर्णेत्यादिजीवेशभेदवाक्यानुरोधेन तत्त्व-
मसीतिवाक्यमग्निर्माणवक इतिवद् गौणार्थमवगन्तव्यमित्यर्थः ।

यथा जीवब्रह्मैक्यलक्षणविषयकत्वमपि निरूपयितुमशक्यत्वेन
बाधितं तथा प्रयोजनमपि निरूपयितुमशक्यत्वेन बाधितमित्याह एवमेव
प्रयोजनमपि निरस्तमित्यादिना ॥ यदेतत्साधनवैयर्थ्यात् न चात्मा-
ज्ञाननिवृत्तिर्मोक्ष इति वक्तुं शक्यते, आत्मनस्स्वयम्प्रकाशमानस्या-
ज्ञानासम्भवेन तन्निवृत्त्यसम्भवात् । न सन्नासन्नापि सदसन्न सदसद्वि-
लक्षणः, किन्तु पञ्चमप्रकारोऽज्ञाननिवृत्तिरूपो मोक्ष इति यन्मायिनोक्तं
तदप्यत एव निरस्तं भवति । सदसद्विलक्षणरूपचतुर्थप्रकाराज्ञानासम्भवेन
पञ्चमप्रकारस्याज्ञाननिवृत्तिरूपमोक्षस्य सुतरामसम्भवात् । अज्ञान-
विलक्षणयाऽऽत्माज्ञाननिवृत्त्या भाव्यम् । भावाभावयोर्भिन्नप्रकारत्वादिति
सदसद्विलक्षणरूपाज्ञाननिवृत्त्याख्यमोक्षस्य पञ्चमप्रकारत्वं कल्पितं
तदज्ञानासम्भवे न सम्भवतीत्यर्थः । अत उक्तप्रकारेण मायावादे
विषयप्रयोजनासम्भवादसम्भावितं प्रयोजनमुद्दिश्यासम्भावितविषय-
प्रतिपत्त्यर्थं तद्बुद्धिमानधिकारी न प्रवर्तत इत्यधिकारी च निरस्तः ।
अधिकारिविषयप्रयोजनानामसम्भवादेष्टां साध्यसाधनभावरूप-
स्सम्बन्धोऽपि निरस्तः । तदाह ॥ विषयप्रयोजनाभावात् ।

बाधितत्वान्न ब्रह्मात्मैक्यं वेदप्रतिपाद्यमित्युक्तम् । तर्हि किं
वेदप्रतिपाद्यमित्यपेक्षितार्थं भगवद्वाक्येन साधयति ॥ द्वाविमौ
पुरुषावित्यादिना ॥ अस्यार्थो नारायणश्रुत्योच्यते ।

ब्रह्मरुद्रादयस्सर्वे शरीरक्षरणात्क्षराः ।

शरीरक्षरात्मेत्युदिता नित्यचिदेहका यतः ।

चेतनाचेतनस्यास्य राशेस्संशयकत्वतः ।

कूटस्थ आत्मा स ज्ञेयः परमात्मा हरिः स्वयम् ।

क्षराक्षरात्मनोर्यस्मादुत्तमस्स सदाऽनयोः ।

पुरुषोत्तमनाम्नाऽतः प्रसिद्धो लोकवेदयोः ।

इत्येतदर्थो विविच्य स्मृत्या समाख्यात इति योजनम् ॥ इन्द्रियेभ्यः
परा ह्यर्था इति ॥

एतत् श्रुत्यर्थः पुराणग्रन्थेनोच्यते— देवेभ्य इन्द्रियात्मभ्यो ज्यायां-
सोऽर्थाभिमानिनः ।

सोमवित्तपसूर्याण्या अश्व्यग्नीन्द्रेन्द्रसूनवः ।

यमो दक्षश्चेन्द्रियेशास्सुपर्णो वारुणी तथा ।

उमेति चार्थमानिन्यस्तिस्रो द्विद्येकदेवताः ।

मनोभिमानिनो रुद्रवीन्द्रशेषास्त्रयोऽपि तु ।

ते श्रेष्ठा अर्थमानिभ्यस्तेभ्यो बुद्धिस्सरस्वती ।

तस्य ब्रह्मा महानात्मा ततोऽव्यक्ताभिधा रमा ।

तस्यास्तु पुरुषो विष्णुः

पूर्णत्वान्नैव तत्समः । कश्चित्कुतश्चिच्छ्रेष्ठस्तु नास्तीति किमु सा
कथा । इति । द्विद्येकदेवता इत्यनेन द्वयोश्शब्दस्पर्शयोस्सुपर्णी देवता,
रूपरसयोर्द्वयवारुणी देवता, गन्धस्यांमा देवतेत्युक्तं भवति ।

सर्वशास्त्रार्थत्वेन यद्विष्णोस्सर्वोत्तमत्वं तद्भगवत्त्वाद्युक्तं तद्भगव-
त्कृतब्रह्मसूत्रेण द्रढयति— भूम्नः क्रतुवज्ज्यायस्त्वं तथा च दर्शयतीति ।
वैदिकत्वेन मायावादस्य प्रकृतत्वेन सज्जनानां विष्णोस्सर्वोत्तमत्वं वर्णितं
न वेति संशयस्स्यात् । तन्निवृत्त्यर्थं मायावादं निराकृत्य तत्त्ववादेन
ब्रह्मेशानादिजगदुत्तमत्वं विष्णोस्स्थापितं श्रीमदानन्दतीर्थमुनिनेत्याह -
इति सर्वज्ञमुनिनेति । उक्तार्थे हृदविश्वासार्यं भगवद्वेदव्यासवचनं
महाभारतायुक्तमुदाहरति । नास्ति नारायणसममिति ॥ नास्ति
नारायणसमं न भूतं न भविष्यतीत्यस्य वाक्यस्य सत्यत्वकथनेन
रुद्रादेर्जगदुत्तमत्ववचनं पुराणादिगतमन्यथार्थमिति सूचितम् ।

॥ इति श्रीमदानन्दतीर्थभगवत्पादविरचितमायावादखण्डनटीका

श्रीपद्मनाभतीर्थभट्टारकविरचिता समाप्ता ॥

अथ श्रीमदानन्दतीर्थभगवत्पादाचार्यविरचितं

मायावादखण्डनम्

मङ्गलाचरणम्

नरसिंहोऽखिलाज्ञानमतध्वान्तदिवाकरः ।

जयत्यमितसज्ज्ञानसुखशक्तिपयोनिधिः ॥

श्रीजयतीर्थभिक्षुविरचिता टीका

मङ्गलाचरणम्

नरसिंहमसह्योरुप्रत्यूहतिमिरापहम् ।

प्रणिपत्य व्याकरिष्ये मायावादस्य खण्डनम् ॥

शास्त्रस्य सिद्धान्ताभिमतविषयादिनिरूपणम्

इह हि विविधसांसारिकदुःखदर्शनेन विरक्तस्य शमदमादिमतो मुमुक्षोरधिकारिणस्तन्निवृत्त्यै परमानन्दावाप्त्यै च सकलजीवजडात्मकात् प्रपञ्चात् परमार्थत एवात्यन्तभिन्नं निखिलगुणोदारं निरस्तसमस्तदोषं परब्रह्म प्रतिपादयितुं सकलश्रुतिस्मृतीनां तदुपकरणभूतब्रह्ममीमांसायाश्च प्रवृत्तिरिति तत्त्वम् ।

मायावाद्यभिमतविषयादिनिरूपणम्

अपरे तु, 'स्वतः परब्रह्मभूतस्यैव जीवस्य अज्ञाननिमित्तं दुःखादि । तदद्वैतमाननिवर्तनीयमित्यतोऽनर्थहेतोरस्य प्रहाणाय आत्मैकत्वविद्याप्रतिपत्तये सर्वशास्त्ररम्भः' इति वर्णयन्ति ।

ग्रन्थस्य सङ्गतिप्रदर्शनम्

तन्मतमपाकृत्य स्वमतं समर्थयितुमिदं प्रकरणमारभमाणो भगवानाचार्यः परममङ्गलं नरसिंहस्तवनमादावाचरति ।

श्रीब्रह्मण्यतीर्थपूज्यपादशिष्यश्रीव्यासतीर्थविरचिता

मायावादखण्डनटीकाटिप्पणी

मन्दारमञ्जरी

कमलारमणं नत्वा पूर्णबोधेष्टदैवतम् ।

व्याकुर्वे गहनां मायावादखण्डनपञ्चिकाम् ॥ १ ॥

स्पष्टार्थो य इह ग्रन्थः स न व्याक्रियते मया ।

ग्रन्थगौरवभीरुत्वान्न चोद्ग्रन्थं बहूच्यते ॥ २ ॥

मङ्गलाचरणपूर्वकं चिकीर्षितं निर्दिशति ॥ नरसिंहमिति ॥ नरसिंहस्यैव प्रणम्यत्वे हेतुः, असह्योरुप्रत्यूहतिमिरापहमिति । प्रत्यूहानामसह्यत्वं नाम प्रारिप्सितपरिसमाप्तिरूपेष्टविरोधित्वात् द्वेष्यत्वम् । उरुत्वं च तेषां बहुसङ्ख्याकत्वं, महाश्रेयोविरोधित्वं वा, अल्पमङ्गलानिवर्त्यत्वं वा । ततश्चायमर्थः— विघ्नास्तावत् असह्यत्वात् प्रयत्नेन निवर्तनीयाः । तन्निवृत्तिश्च तेषामुरुत्वात् नरसिंहप्रणामादन्येन न भवतीति स एव प्रणम्य इति ।

श्रीवेणुपल्ली श्रीनिवासतीर्थविरचिता मायावादखण्डनटीकायाः ।

टिप्पणी

श्रीरामं हनुमत्सेव्यं श्रीकृष्णं भीमसेवितम् ।

श्रीव्यासं श्रीमदानन्दतीर्थसंसेवितं भजे ॥ १ ॥

प्रणम्य यादवाचार्यगुरूणां पादपङ्कजे ।

व्याख्यास्ये दुर्गमां मायावादखण्डनपञ्चिकाम् ॥ २ ॥

सर्वज्ञकल्पाः टीकाकाराः श्रीमज्जयतीर्थश्रीचरणाः श्रीमदानन्दतीर्थाचार्यकृतस्य मायावादखण्डनाख्यप्रकरणस्य टीकां कर्तुकामाः स्वचिकीर्षितग्रन्थस्य निर्विघ्नपरिसमाप्त्यर्थं श्रीमन्नृसिंहस्तवनरूपं मङ्गलं कृत्वा शिष्यशिक्षायै ग्रन्थादावुपनिबध्नन्तः स्वचिकीर्षितं प्रतिजानते ॥ नरसिंहमिति ॥ असह्याः प्रारिप्सितपरिसमाप्तिरूपेष्टविरोधित्वेन सोढुमशक्याः उरवः अल्पमङ्गलानिवर्त्याः बहुसंख्याका वा ये प्रत्यूहाः विघ्नाः, विघ्नोऽन्तरायः

प्रत्यूह इत्यमरः, ते सम्यग्ज्ञानविरोधित्वादिना तिमिराणीव । तान्यपहन्तीति प्रत्यूहतिमिरापहः, तम् । एतादृशप्रत्यूहनिरसने नरसिंह एव समर्थः । नृसिंहादिकमन्यच्च दुरितादिनिवृत्तय इति वचनात् । अतः स एव प्रणम्य इत्याशयः । मयावादेति परकीयप्रकरणं तस्य खण्डनं तन्नामकं भगवत्पादकृतं प्रकरणं व्याकरिष्ये व्याख्यानं करिष्ये ।

पाण्डुरङ्गि श्रीकेशवाचार्यविरचितम्

मायावादखण्डनपञ्चिकाविषमपदवाक्यार्थविवरणम्

रमानाथमहं बन्दे सर्वानिष्टनिवारकम् ।

सर्वाभीष्टप्रदं रामं विद्याधीशेष्टदैवतम् ॥ १ ॥

निशम्य सकलं शास्त्रं विद्याधीशमुखाम्बुजात् ।

व्याकरिष्ये यथाबोधं खण्डनत्रयपञ्चिकाम् ॥ २ ॥

व्यासतीर्थ्या यदस्पष्टं पदं वा वाक्यमेव च ।

गुरुराजोक्तमार्गेण तद्युक्तं क्रियते मया ॥ ३ ॥

तिमिरापहमिति ॥ ननु तिमिरापहमिति कथम् ? न च हन्तेर्दप्रत्यये डित्वाङ्लोपे सति चैतद्रूपनिष्पत्तिरिति वाच्यम् । अपेः क्लेशतमसोरित्यनेन सूत्रेणापपूर्वाद्धन्तेः क्लेशतमसोः कर्मणोरुपपदयोरेव डप्रत्ययविधानेन प्रकृते च क्लेशतमसोः कर्मणोरनुपपदतया डप्रत्ययाप्राप्तेरिति चेन्न । स्यादेतदेवं यदि ब्रह्मभूणवृत्रेष्वित्यादेरिव अपेः क्लेशतमसोरित्यस्योपपदनियमार्थत्वं स्यात् । न च तदस्ति । तथा हि ब्रह्मभूणेत्यादेर्न हन्तेः किंविधायकत्वमात्रमाश्रयितुं शक्यम् । तथा सति सर्वधातुभ्यः किंविधायकेन किप् च इत्यनेनैव हन्तेरपि तत्सिद्ध्या सूत्रानारम्भप्रसङ्गात् । अतस्सूत्रारम्भसामर्थ्येन तस्य ब्रह्मादिषूपपदेष्वेव हन्तेर्नान्यस्मिन्नुपपद इत्युपपदनियमार्थत्वमाश्रितम् । तदुक्तं काशिकायाम् 'किमर्थमिदमुच्यते, यावता सर्वधातुभ्यः किंविहित एव ब्रह्मादिषु हन्तेः किंविचनमुपपदनियमार्थम्' इत्यादिना । न चात्र

तथोपपदनियमविधित्वाश्रयणे नियामकमस्ति । येनास्यापि उपपदनियमार्थत्वं स्यात् । नन्वत्रापि हन्तेर्दप्रत्ययस्य पूर्वस्थसूत्रेणैव सिद्धेस्तन्मात्रविधायकत्वे एतत्सूत्रानारम्भप्रसङ्गात्, सूत्रारम्भसामर्थ्यादेव नियमविधित्वसिद्धिरिति वाच्यम् । 'आशिषि हनः' इति आशिषि गम्यमानायां हन्तेर्धातोः कर्मण्युपपदे डप्रत्ययविधानेन तत्र तत्सिद्धावप्यनाशीरर्थे हन्तेस्तदप्राप्ते डप्रत्ययविधायकत्वेन सूत्रस्यार्थवत्त्वेन तदनारम्भाप्रसङ्गेन सामर्थ्यस्योक्तनियमाकल्पकत्वात् । तदुक्तं काशिकायाम्— 'अनाशीरर्थे आरम्भः' इति । अयुक्तश्चायमुपपदनियमः । तथा सति पापापहः, भयापहः, शोकापहः, तापत्रयापह इत्यादि प्रयोगाणामसामञ्जस्यप्रसङ्गात् । तत्र क्लेशतमसोः कर्मणोरनुपपदत्वेनानेन सूत्रेण डप्रत्ययाप्रसङ्गात् । अनाशीरर्थे डप्रत्ययमात्रविधायकत्वे तु न तत्प्रयोगानुपपत्तिः । ततश्चोपपदनियमार्थत्वाभावादपपूर्वाद्धन्तेरपि डप्रत्यये सति तिमिरापहशब्दनिष्पत्तिरिति द्रष्टव्यम् ।

केचित्तु तिमिरमपवध्यादिति तिमिरापह इत्याशीरर्थाश्रयणेनाशिषि हन इत्यनेनैवात्र डप्रत्यय इत्याहुः ।

यत्तु, यद्यपि 'ब्रह्मभूण' इत्यादिवद् 'अपेः क्लेशतमसोः' इत्येतदप्युपपदनियमार्थमेवेति तेन नापपूर्वाद्धन्तेर्दप्रत्ययः । तथाऽपि 'अन्येष्वपि दृश्यते' इति सूत्रेऽपिग्रहणात् सर्वोपाधिव्यभिचारार्थत्वाद्धात्वन्तरादनुपपदादुपपदान्तरयुक्तादपि डप्रत्ययार्थत्वलाभात् तेनैव सूत्रेण हन्तेरपि डप्रत्यये तिमिरापहशब्दनिष्पत्तिः । अत एवोक्तं काशिकायाम् - 'अपिशब्दः सर्वोपाधिव्यभिचारार्थः, तेन धात्वन्तरादपि डप्रत्यय एव भवति' इति । तन्न । 'अनाशीरर्थे आरम्भः' इति काशिकाविरोधात् । अत एव 'अन्येष्वपि दृश्यते' इत्येतत्सूत्रीयान्येभ्योपि दृश्यत इति वार्तिकबलादेव डप्रत्यये उक्तप्रसङ्गानिर्वाह इति वृत्तिकाराभ्यामुक्तं निरस्तम् । 'अनाशीरर्थे आरम्भः' इति काशिकाविरोधात् । प्रकृतसूत्रस्थस्यापि ग्रहणस्य सर्वोपाधिव्यभिचारार्थत्वे तद्वार्तिकस्य गतार्थत्वाच्चेति दिक् ।

॥ मायावादस्य खण्डनमिति ॥ यद्यपि मिथ्यात्वानुमानखण्डनेत्या-
दाविव मायावादखण्डनमिति समासेन भवितव्यम् । तथाऽपि महाविभाषा
षष्ठीसमासस्य वैकल्पिकत्वेन षष्ठीसमासाभावे वाक्यपक्षस्याऽश्र-
यणेनैतदुक्तमित्यवधेयम् ।

श्रीसत्यनाथयतिविरचितः

मायावादपरशुः

नमामि जानकीजानिं दुष्टरक्षोनिबर्हणम् ।
समस्तगुणसम्पूर्णं भक्तानुग्रहकारणम् ॥ १ ॥
नौमि सत्यनिधिं तस्माद्विजयः सर्वदा मम ।
भवत्येवाखिलज्ञानसिद्ध्यर्थं ज्ञानदं गुरुम् ॥ २ ॥
मयावादनिरासाय प्रवृत्तो भार्गवं हरिम् ।
प्रणमामि सदा भक्त्या प्रीत्या परशुलब्धये ॥ ३ ॥

टीकाकारः स्वयं मङ्गलमनुष्ठाय निबध्नाति ॥ नरसिंहमिति ॥

मन्दारमञ्जरी

शास्त्रस्य सिद्धान्ताभिमतविषयादिनिरूपणम् ।

ननु विषयाद्यभावादित्दं प्रकरणमनारम्भणीयं, ततश्च न व्याख्येय-
मित्याशङ्क्य श्रुतितन्मीमांसयोः पराभिप्रेतविषयादिनिराकरणपूर्वकं
स्वाभिप्रेतं विषयादिकं समर्थयितुमिदं प्रकरणं प्रवृत्तम् । तेनास्य प्रकरणस्य,
श्रुत्यादिरूपस्य शास्त्रस्य यो विषयादिस्तत्तत्त्वं विषयः । तदवधारणं पुंसः
शास्त्रे श्रवणादिरूपप्रवृत्त्युपयोगित्वात् प्रयोजनम् । तज्ज्ञासुरधिकारी ।
तस्मादित्दं प्रकरणमारम्भणीयं ततश्च व्याख्येयमिति भावेन शास्त्रस्य स्वाभिप्रेतं
विषयादिकमाह ॥ इह हीत्यादिना ॥ अत्र शेषषष्ठ्यन्तेन ब्रह्ममीमांसा-
तृतीयाध्यायोक्तार्थसङ्गाहकेण अधिकारी, चतुर्थ्यन्तेन चतुर्थाध्यायार्थ-
सङ्गाहकेण प्रयोजनं, द्वितीयान्तेन प्रथमद्वितीयाध्यायार्थसङ्गाहकेण विषयो
दर्शित इति द्रष्टव्यम् । इह संसारे विरक्तस्य इति विषयसप्तमी । यद्वा इह

अधिकार्यनधिकारिरूपसंसारिमध्ये अधिकारिण इति निर्धारणे सप्तमी ।
'परीक्ष्य लोकान् कर्मचितान्', 'शान्तो दान्त उपरतः' इत्यादिश्रुत्या
वैराग्यस्य शमदमादेश्च अधिकारिविशेषणत्वोक्तेः विरक्तस्य शमदमादिमत
इति पदद्वयेन तदुभयोपादानम् । मुमुक्षोरिति मन्दाधिकार्यभिप्रायम् ।
उत्तमाधिकारिणां मुमक्षाराहित्यस्य अन्यत्रोक्तत्वात् ।

वैराग्ये हेतुः विविधसांसारिकदुःखदर्शनेनेति । अन्यत्र दुःखदर्शनेन
संसारे विरक्तत्वानुपपत्तेः सांसारिकत्वेन दुःखं विशेषितम् । यद्वा, दुर्जीवानां
नित्यनिरये स्वरूपभूतदुःखानुभवेऽपि वैराग्यादर्शनात् सांसारिकग्रहणम् ।
सुखमिश्रे संसारे किञ्चिद्दुःखदर्शनमात्रेण वैराग्यायोगात् विविधत्वेन दुःखं
विशेषितम् ॥ तन्निवृत्त्या इति ॥ कतिपयदुःखनिवृत्तेः स्वतः सिद्धत्वेन
ब्रह्मज्ञानासाध्यत्वेऽपि दुःखहेत्वविद्यादिनिवृत्त्यधीनाया दुःखप्रवाहननिवृत्ते-
र्ब्रह्मज्ञानसाध्यत्वोपपत्तिरिति प्रकृतविविधसांसारिकदुःखपरामर्शना
तच्छब्देन दर्शितम् । ननु सांसारिकदुःखवत् सांसारिकसुखस्यापि
निवृत्त्यङ्गीकारात् वैशेषिकमोक्षवत् अपुरुषार्थत्वं स्यादित्यत आह ॥
परमानन्दावाप्तये चेति ॥ आनन्दस्य परमत्वं च दुःखासम्भिन्नत्वं, नित्यत्वं,
स्वस्वयोग्यतामपेक्ष्य पूर्णत्वं वा । अवाप्तिश्च स्वरूपानन्दस्य आवरणनिवृत्ति-
लक्षणप्रादुर्भावः, तदधीनः 'अहं सुखी' इत्यनुभवो वा ।

'जीवजडात्मकात् प्रपञ्चात् परमार्थत एव अत्यन्तभिन्नम्' इत्यनेन यथा
परमते स्वप्रकाशत्वेन स्वतस्सिद्धात्ममात्रत्वेन ब्रह्मणो न विषयत्वं, न तथा
अस्माकं मते । ब्रह्मणो मानान्तरसिद्धप्रपञ्चात् भिन्नतया शास्त्रविषय-
त्वोपपत्तिरिति दर्शितम् ।

'जीवजडात्मकात्' इत्यत्र जीवत्वं यदा 'जीवेशयोर्भिदा चैव'
इत्यादाविव अस्वतन्त्रचेतनत्वं विवक्ष्यते तदा चेतनप्रकृतिरपि जीवशब्दे-
नोच्यते । यदा तु 'ब्रह्माणि जीवास्सर्वेऽपि' इत्यादाविव दुःखस्पृष्ट-
चेतनत्वं जीवत्वं तदा जीवशब्दश्चेतनप्रकृतेरप्युपलक्षक इति बोद्धव्यम् ।

काल्पनिकभेदं व्यावर्तयता परमार्थतः इत्यनेन परमतेऽपि ब्रह्मणः परमार्थतः स्वप्रकाशप्रत्यगात्माभिन्नत्वेऽपि काल्पनिकभेदस्य सत्त्वात् विषयत्वोपपत्तिरिति नाऽशङ्कनीयम् । काल्पनिकभेदप्रयुक्तविषयत्वतिरस्कारेण पारमार्थिकाभेदप्रयुक्तविषयत्वस्यैव न्याय्यत्वात् । न हि पारमार्थिकप्रयुक्तमपारमार्थिकेन प्रतिबध्यते । तथात्वे दहनोऽपि गुञ्जापुञ्जतया आरोपितो न दहेदिति दर्शितम् । एतच्च परमार्थतः इति विशेषणं निखिलगुणोदारं इत्यादावपि सम्बध्यते । भेदाभेदं व्यावर्तयता अत्यन्तशब्देन भेदाभेदवादिभास्करमतेऽपि ब्रह्मणः स्वतस्सिद्धजीवात्माभिन्नत्वात् न विषयत्वोपपत्तिः । न च भेदस्यापि भावात् विषयतेति वाच्यम् । अभेदेन अविषयत्वस्यापि प्राप्तौ विरोधापत्तेरिति दर्शितम् ।

ननु भेदकधर्माभावाच्चेदायोग इत्याङ्ग्य समन्वयाध्यायप्रतिपाद्यं, मुमुक्षुणा स्वस्यानन्दादिगुणावाप्तये ज्ञातव्यं, पूर्णगुणत्वाख्यं प्रपञ्चात् भेदकं धर्ममाह ॥ निखिलेति ॥ ननु सत्येकस्मिन्नपि दोषे तद्विरुद्धस्य गुणस्यासम्भवेन सकलगुणोदारत्वासिद्धिरित्याशङ्क्य तदुपपत्तये अविरोधाध्यायप्रतिपाद्यं, मुमुक्षुणा स्वस्य दुःखादिदोषनिवृत्त्यर्थं ज्ञातव्यं निर्दोषत्वमाह । निरस्तसमस्तदोषमिति ॥ कर्मकाण्डस्यापि 'ज्योतिरुपक्रमात्तु तथा ह्यधीयत एके' इत्यधिकरणोक्तन्यायेन ब्रह्मण्येव महातात्पर्यमित्याह ॥ सकलेति ॥ वेदपरिगृहीतपौरुषेयग्रन्थवाचिना स्मृतिशब्देन इतिहारसपुराणयोरपि ग्रहणम् । वेदेन करणेन ब्रह्मणि प्रतीयमाने वेदार्थनिर्णायकन्यायव्युत्पादिका मीमांसा अवान्तरव्यापारूपत्वेन इतिकर्तव्यता भवतीत्याह ॥ तदुपकरणेति ॥

मायाबाधभिमतविषयादिनिरूपणम्

एवं स्वाभिप्रेतं विषयादिकमुक्त्वा पराभिप्रेतं विषयादिकमाह ॥ अपरे त्वित्यादिना ॥ आत्मैकत्वविद्याप्रतिपत्तये प्राप्तये इत्यनेन विषयो दर्शितः । 'यज्ज्ञानार्थं यत्र प्रवर्तते स तस्य विषयः' इति सुप्रसिद्धम्, अस्याज्ञानस्य प्रहाणाय इत्यनेन प्रयोजनमुक्तम् । ननु अज्ञाननिवृत्तेः कथं प्रयोजनत्वम् ?

सुखप्राप्त्यादिरूपत्वाभावादित्यत आह ॥ अनर्थहेतोरिति ॥ अज्ञानस्य दुःखाद्यनर्थोपादानत्वात् अज्ञाने निवृत्ते तदुपादानकदुःखादिकमपि निवर्तत इति दुःखनिवृत्तिहेत्वज्ञाननिवृत्तिरपि प्रयोजनमिति भावः । नन्वज्ञाननिवृत्त्यर्थं नात्मैकत्वविद्याऽपेक्षिता । ज्ञानान्तरणैव तन्निवृत्तिसम्भवादित्यत आह ॥ तदद्वैतज्ञाननिवर्तनीयमिति ॥ अद्वैतावरकाज्ञानमेव दुःखाद्युपादानम् । तच्च अद्वैतमाननिवर्तनीयमिति तदज्ञानोपादानकं दुःखादिकमपि तन्निवर्त्यमपि भावः । नन्वज्ञानस्य अनर्थोपादानत्वमेवासिद्धम् । उपादानान्तरस्यापि सम्भवादित्यत आह ॥ अज्ञाननिमित्तं दुःखादीति ॥ परब्रह्मभूतस्येति ॥ निर्दुःखब्रह्माभिन्ने जीवे दुःखादिकं न परमार्थसदिति युक्तमिति भावः । अत्र विशिष्टचैतन्यरूपयोर्जीवब्रह्मणोः परैरेक्यानङ्गीकाराज्जीवब्रह्मशब्दौ चैतन्यमात्रोपलक्षकाविति बोद्धव्यम् । ननु जीवब्रह्मणोरभेदे बद्धमुक्तादिव्यवस्था कथमित्यत आह ॥ स्वत इति ॥ स्वाभाविकाभेदेऽपि औपाधिकस्तयोर्भेदोऽस्ति । तेन व्यवस्थोपपत्तिरिति भावः ।

श्रीनिवासतीर्थीयटिप्पणी

नन्विदं प्रकरणं न व्याकर्तव्यं विषयप्रयोजनाधिकारिसम्बन्धलक्षणानुबन्धचतुष्टयविधुरत्वादित्याशङ्क्य अस्य प्रकरणत्वात् प्रकरणस्य शास्त्रैकदेशसम्बन्धित्वाच्छास्त्रे यद्विषयादिकं तेनैवास्य विषयादिमत्त्वम् । अतो युक्तं व्याकर्तव्यत्वमित्यभिप्रेत्य श्रुतितन्मीमांसयोः पराभिप्रेतविषयादिनिराकरणपूर्वकं स्वाभिप्रेतं विषयादिकं समर्थयितुम् इदम् प्रकरणं प्रवृत्तमित्यभिप्रेत्य श्रुतितन्मीमांसाशास्त्रयोः स्वाभिप्रेतं विषयादिकं तावदादौ दर्शयति ॥ इह हीत्यादिना ॥ इह अधिकार्यनधिकारिवर्गे अधिकारिण इत्यन्वयः । नन्वधिकारी कीदृश इत्याशङ्क्य नित्यानित्यवस्तुविवेको वैराग्यं शमदमादिसम्पत्तिर्मुमुक्षेति साधनचतुष्टयसम्पन्न एवेत्याशयेनोक्तम् ॥ विविधेत्यादि ॥ विविधसांसारिकदुःखदर्शनेत्यनेन नित्यानित्यवस्तुविवेकोऽभिप्रेयते । दुःखदर्शनेन विरक्तस्येत्युक्त्या नित्यानित्यवस्तुविवेकस्य

वैराग्यसाधनत्वं सूचितमिति ज्ञातव्यम् । शमो भगवन्निष्ठबुद्धिमत्त्वं दम इन्द्रियनिग्रहः । 'शमो मन्निष्ठता बुद्धिर्दम इन्द्रियनिग्रहः' इति भगवद्वचनात् । आदिपदेन 'शान्तो दान्त उपरतस्तिष्ठतिष्ठुः' इत्यादिश्रुत्युक्तविषयालम्बुद्धि-मत्त्वादिरूपो परत वादिसङ्ग्रहः । अनेन साधनाध्यायार्थोऽभिप्रेत इति द्रष्टव्यम् । मोक्षस्वरूपे वादिनां विप्रतिपत्तेः स्वमते तन्निरूपणायोक्तं तन्निरूपणै परमानन्दावाप्तये चेति । आनन्दस्य परमत्वं नाम दुःखासम्भिन्नत्वं नित्यत्वं (चेति) वेति द्रष्टव्यम् । तथा च आत्यन्तिकदुःखनिवृत्ति-विशिष्टपरमानन्दाविर्भाव एव मोक्ष इत्युक्तं भवति । अनेन फलाध्यायार्थोऽभिप्रेत इति ज्ञातव्यम् । निखिलगुणोदारत्वोपपादनाय सकलेत्यादि-विशेषणम् । प्रपञ्चाभेदे तदनुपपत्तिरिति भावः । अनेन समन्वयाध्यायार्थो वर्णितः । तत्र ह्यपर्यायानन्तशब्दानां महायोगवृत्त्या परब्रह्मणि समन्वय-निरूपणेन निखिलगुणोदारत्वस्य वर्णितत्वादित्यवगन्तव्यम् । अत्र प्रपञ्चाद्विन्नमित्येवोक्तौ मायावादिनापि प्रपञ्चाद् ब्राह्मणो व्यावहारिक-भेदाङ्गीकारात् तादृशस्य भेदवतो ब्रह्मणः अस्मन्मते विषयत्वापत्त्या तत्परिहाराय परमार्थतो भिन्नमित्युक्तम् । भेदाभेदवादिनस्त्रिविधाः । जीवब्रह्मणोः संसारे केवलं भेदः मुक्तौ त्वभेद इति केचित् । अन्ये तु संसारे भेदाभेदौ, मुक्तौ त्वभेद एवेति । अपरे तु संसारे मुक्तौ च भेदाभेदावेवेति । मतत्रयेऽपि भेदः सत्योपाधिकृतः पारमार्थिक एवेति । तत्र संसारे परमार्थतोऽत्यन्तभेदस्यापि कैश्चिद्भेदाभेदवादिभिः अङ्गीकारात्तद्व्यावर्तनाय एवेत्युक्तम् । तदर्थस्तु सर्वदेति । संसारे मुक्तौ चेत्यर्थः । संसारे मुक्तौ च भेदाभेद एवेति भास्करैकदेशिमतव्यावृत्त्यर्थम् अत्यन्तेत्युक्तमिति द्रष्टव्यम् । ननु युक्तिसमयादिभिः उक्तसमन्वये निरोधिते ब्रह्म दोषवदपि स्यादित्याशङ्कां परिहरतोऽविरोधाध्यायस्यार्थो वर्णितो निरस्तसमस्तदोषमिति । तत्र युक्त्यादीनामाभासत्ववर्णनेन परब्रह्मणो निर्दोषत्वस्यैव वर्णितत्वादिति भावः ॥ तदुपकरणेति ॥ श्रुत्यर्थनिर्णायकन्यायग्रन्थनात्मिकाया इत्यर्थः । धर्मे

प्रमीयमाणे हि वेदेन करणात्मना । इतिकर्तव्यताभागं मीमांसा पूरयिष्यतीति वचनादिति द्रष्टव्यम् । अनेन श्रुतितन्मीमांसाशास्त्रयोः उक्तविशेषणविशिष्टं परब्रह्म विषयः । निरुक्तो मोक्षः प्रयोजनम् । साधनचतुष्टयसम्पन्नोऽधिकारी । यथायोग्यं सम्बन्ध इत्युक्तं भवति । तत्त्वमिति सैद्धान्तिकं रहस्यं प्रमेयमित्यर्थः ।

एवं श्रुतितन्मीमांसाशास्त्रयोः स्वाभिप्रेतविषयादिकं निरूप्य पराभि-प्रेतविषयादिमाह ॥ अपरेत्यादिना ॥ अज्ञाननिमित्तं ऐक्याज्ञाननिमित्तम् । निबर्हणीयं विनाश्यम् ॥ अनर्थहेतोः ॥ दुःखाद्यनर्थहेतोः । अस्याज्ञानस्य प्रहाणाय विनाशयेत्यर्थः ॥ आत्मैकत्वेति ॥ आत्मनः जीवस्य यद् ब्रह्मणा एकत्वम् ऐक्यं तस्य या विद्या यज्ज्ञानं तस्य प्रतिपत्तये प्राप्तय इत्यर्थः ॥ सर्वशास्त्रेति ॥ श्रुतितन्मीमांसाशास्त्रेत्यर्थः । तथाच जीवब्रह्मैक्यं विषयः । अज्ञाननिवृत्तिः प्रयोजनम् तत्कामोऽधिकारी । यथायोग्यं सम्बन्ध इत्युक्तं भवति ।

श्रीगुरुराजीयटिप्पणी

ननु यथायथं प्रत्यक्षादिप्रमाणसिद्धजीवजडात्मकप्रपञ्चाभिन्नत्वेना-सन्दिग्धत्वान्न ब्रह्मणः शास्त्रविषयत्वं भवतीत्यतोऽद्वैतवादे एतदोषप्रसक्तावपि द्वैतवादे नैतदोषप्रसक्तिरित्यशयेनोक्तम् ॥ सकलजीवजडात्मकात् प्रपञ्चा-द्विन्नमिति ॥ जीवब्रह्मभेदस्य द्वैतवाद इवाद्वैतवादेऽपि कथञ्चित् सत्त्वान्न परमतेऽपि विषयत्वानुपपत्तिः । अन्यथा भेदवादेऽपि तत्प्रसक्तिर-विशेषादित्यतो भवेदेवं यदि भेदमात्रं विषयत्वोपपादकं स्यान्नैवं, किं तर्हि सर्वदा पारमार्थिकात्यन्तभिन्नत्वमेवेत्यतस्तद्वावाभावाभ्यां विषयत्वा-विषयत्वव्यवस्थेत्यभिप्रेत्योक्तम् ॥ परमार्थत एवात्यन्तभिन्नमिति ॥ त्रीण्यद्वैतदर्शनानि । मुक्ताविव संसारेऽपि जीवब्रह्मणोः पारमार्थिकोऽभेद एव । न चैवमेकीभवन्तीति च्विप्रत्ययस्यास्वारस्यं, तस्याभूततद्वावार्थ-कत्वात्, प्रकृते मुक्तेः प्रागभेदस्य सिद्धत्वेन तदयोगादिति वाच्यम् । अत्र मते

संसारे जीवब्रह्मणोः काल्पनिकभेदस्य सत्त्वेन भेदभ्रमनिवृत्तेरभूततद्भावावार्थ-
कत्वेन च्विप्रत्ययस्य सार्थकत्वादित्येकं मतम् । च्विप्रत्ययस्वारस्यान्मुक्तेः पूर्वं
केवलभेद एव, मुक्तौ त्वभेद इति द्वितीयं मतम् । मुक्तेः पूर्वं भेदाभेदौ, मुक्तौ तु
केवलाभेदः । एवं च च्विप्रत्ययो युक्तः, मुक्तेः पूर्वं केवलाभेदाभावादिति
तृतीयं मतम् । तत्र परमार्थत इति आद्यमताद्वैलक्षण्योपदर्शनम् । तत्रायं भावः ।
अद्वैतमते ब्रह्मणः परमार्थतः स्वप्रकाशप्रत्यगात्माभिन्नत्वेऽपि काल्पनिक-
भेदस्य सत्त्वाद्विषयत्वोपपत्तिरिति न वाच्यम् । काल्पनि-
कभेदप्रयुक्तविषयत्वतिरस्कारेण पारमार्थिकाभेदप्रयुक्ताविषयत्वस्यैव न्याय्य-
त्वात् । न हि पारमार्थिकप्रयुक्तस्यापारमार्थिकेन प्रतिबन्धोऽस्ति । तथात्वे
दहनेऽपि आरोपितेन गुञ्जापुञ्जेन पारमार्थिकदहनप्रयुक्तदाहकत्वप्रतिबन्ध-
प्रसङ्गादिति । एवेति द्वितीयाद्वैतमताद्वैलक्षण्योपदर्शनम् । तत्रायं भावः । मुक्तेः
पूर्वं परमार्थतोऽत्यन्तभिन्नस्य जीवस्य मुक्तावभेदस्य 'नान्यदन्यत्वमापन्नम्'
इत्याद्युक्तरीत्या बाधितत्वेन मुक्तावभेदसिद्धये ततः पूर्वमप्यभेदस्य वाच्यतया,
भेदाभेदयोरुभयोरपि पारमार्थिकत्वे तृतीयमतप्रवेशेन, वक्ष्यमाणरीत्या भेदस्य
काल्पनिकत्वेऽभेदस्य पारमार्थिकत्वे पूर्वमतप्रवेशापत्त्योक्तरीत्या न ब्रह्मणो
विषयत्वसम्भवः इति । अत्यन्तेति तृतीयमताद्वैलक्षण्योपदर्शनम् । तत्रायं
भावः । भेदाभेदवादेऽपि ब्रह्मणः स्वतसिद्धजीवात्माभिन्नत्वान्न विषयत्वोप-
पत्तिः । न च भेदस्यापि सद्भावाद्विषयत्वमिति वाच्यम् । अभेदेना-
विषयत्वप्राप्तौ विरोधापत्तेरिति । एतच्चाद्वैतदर्शनत्रयं भोक्त्रापत्तेरित्येतदधि-
करणीयचन्द्रिकायां स्पष्टम् ।

मायावादपाशुः

अस्य प्रकरणस्य, वेदादेः स्वाभिमतविषयादिसमर्थनं पराभिमत-
विषयादिनिरासकत्वं च प्रयोजनमिति वक्तुं किं तत्स्वाभिमतं विषयादिकं किं
तत्पराभिमतविषयादिकमित्याकाङ्क्षानिवृत्तय आचार्याभिमतं विषयादिकं

तावदाह । इहेति । सकलश्रुतिस्मृत्याद्युक्तज्ञानवतोऽपि वैराग्यादिशून्यस्य
मोक्षो न दृश्यत इति न वेदानां दुःखनिवृत्तिः परमानन्दावाप्तिश्च
प्रयोजनमित्याशङ्कानिवृत्त्यर्थं विविधसांसारिकदुःखदर्शनेन विरक्तस्य
शमदमादिमत इति विशेषणद्वयम् । मुमुक्षोरिति मध्यमाधमाधिकारिस्व-
रूपकथनम् यद्रुणविशिष्टतया भगवत्प्रतिपादनं मोक्षसाधनं तद्रुणविशिष्टतया
प्रतिपादयितुं वेदादि प्रवृत्तमित्याह - निखिलगुणोदारमिति । पराभिप्रेतं
विषयादिकमनुवदति - अपरे त्विति ।

टीका

अखिलं चैतन्यमात्रातिरिक्तम् अज्ञानकल्पितमिति यन्मतं
तदेव ध्वान्तमिव । सम्यग्ज्ञानप्रतिरूपत्वात् । तन्निरसने दिवाकर
इव । जयति उत्कृष्टो वर्तते । तथा चोक्तं,

जयेर्जयाभिभवयोराद्येऽर्थेऽसावकर्मकः ।

उत्कर्षप्राप्तिराद्योऽर्थो द्वितीयेऽर्थे सकर्मकः ॥ इति ।

सत्त्वं ज्ञानसुखशक्तीनां विशेषणम् । ज्ञानस्य यथार्थत्वं
सत्त्वं, सुखस्य दुःखासम्भिन्नत्वं, शक्तेरप्रतिबद्धता । ताभिः
पयोनिधिरिव । पयोनिधिः परिमितो भवतीत्यतस्तममितत्वेन
विशिनष्टि । द्विविधः खलु पुरुषार्थोऽनिष्टनिवृत्तिरिष्टप्राप्तिश्च । तत्र
अखिलेति मायावादादिदुर्मतप्रसञ्जितमिथ्याज्ञानाद्यनिष्टनिवर्त-
कत्वेन नरसिंहस्तुतिर्विहिता । अमितेति सम्यग्ज्ञानादिसमस्तेष्ट-
सम्पादनसमर्थत्वेनेति ।

मन्दारमञ्जरी

॥ प्रतिरूपत्वादिति ॥ प्रतिकूलत्वादित्यर्थः ॥ उक्तार्थे
अभियुक्तसंमतिमाह ॥ तथा चोक्तमिति ॥ जयेरिति ॥

जयेर्धातोर्जयाभिभवयोरर्थयोर्वृत्तिः । तत्राऽद्ये उत्कर्षप्राप्तिरूपेऽर्थे असौ जयतिधातुरकर्मकः । जयति उत्कृष्टो वर्तत इति कर्मनैरपेक्ष्येण प्रतीतेः । द्वितीयेऽर्थे तिरस्काररूपे सकर्मकः । चैत्रः शत्रून् जयति, अभिभवति, तिरस्करोतीति कर्मसापेक्षत्वेनैव प्रतीतेरिति सम्प्रतिश्लोकार्थः ॥ ज्ञानस्य यथार्थत्वं सत्त्वमिति ॥ इह सत्त्वं नाम नाबाध्यत्वादिकमभिप्रेतम् । तस्यास्मदादिज्ञानादावपि भावात् । किं तु निर्दुष्टत्वमिति भावः ॥ समर्थत्वेनेति ॥ स्तुतिर्विहिता इत्यनेनानुषक्तेनास्यान्वयः । तथा च ग्रन्थादौ अनिष्टनिवर्तकत्वेन इष्टप्रापकत्वेन च अनुसंहितो नरसिंह एव तदुभयमपि करोतीत्यर्थः ।

श्रीनिवासतीर्थीयटिप्पणी

परममङ्गलं परममङ्गलरूपम् । अखिलस्याप्यज्ञानकल्पितत्वोक्तौ चैतन्यस्याज्ञानकल्पितत्वं प्रसज्येत । अतो व्याचष्टे ॥ चैतन्यमात्रेति ॥ मात्रशब्दः केवलार्थः ॥ अज्ञानकल्पितमिति यन्मतमिति ॥ अत्र मध्यमपदलोपीसमासः । अज्ञानेत्यनन्तरं परिकल्पितशब्दस्य लोपाङ्गीकारात् । अज्ञानेन परिकल्पितम् अज्ञानपरिकल्पितं, तच्च तत् अखिलं च अज्ञानाखिलमिति भाव्ये विशेष्यभूताखिलपदस्य पूर्वनिपातमङ्गीकृत्य विशेषणं विशेष्येण बहुलमित्यत्र बहुलग्रहणाद्विशेष्यस्यापि विशेषणेन समासाङ्गीकारात् अखिलाज्ञानमिति मतम् अखिलाज्ञानमतं, तदेव ध्वान्तमिवाखिलाज्ञानमतध्वान्तं, तस्य दिवाकर इव । नन्वभिभवार्थस्य जयिधातोः सकर्मकत्वस्य देवदत्तः शत्रून् जयतीत्यादौ दर्शनेनात्र कर्मानुक्तेर्यूनतेत्यतो नात्र जयिधातुरभिभवार्थः, किन्तु उत्कृष्टत्वेन सत्तार्थकः तस्मिन्नर्थे स धातुरकर्मक एव । अतो न तदनुक्तिदोष इत्याशयेनाह ॥ जयतीति ॥ अत्र नियामकमाह ॥ तथाचोक्तमिति ॥ जि जय इति धातोः जयाभिभवयोर्वृत्तिरस्तीत्यर्थः । अभिभवः तिरस्कारः ॥ कोऽसावाद्योऽत्यर्थ इत्यत आह ॥ उत्कर्षप्राप्तिरिति ॥ विशेषणमिति ॥

ज्ञानं च सुखं च शक्तिश्च ज्ञानसुखशक्तयः । सत्यश्च ताः ज्ञानसुखशक्तयश्च, ताभिरिति विग्रहो द्रष्टव्यः ॥ इत्यत इति ॥ तद्वदस्यापि परिमितत्वशङ्कापरिहारायेत्यर्थः ॥ विशिनष्टीति ॥ अमितत्वं नृसिंहस्य विशेषणं दत्तमित्यर्थः । ततश्च अमितश्चासौ सज्ज्ञानसुखशक्तिपयोनिधिश्चेति विग्रहो द्रष्टव्यः । ननु विशेषणान्तरं विहाय एताभ्यामेव विशेषणाभ्यां स्तवने किं प्रयोजनमित्यत आह ॥ द्विविध इति ॥ खल्विति वाक्यालङ्कारे ॥ प्रसञ्जितेति ॥ प्रसक्तेत्यर्थः ॥ इष्टसम्पादनेति ॥ तं यथा यथोपासते तदेव भवतीति श्रुतेरिति भावः ॥

श्रीगुरुराजीयटिप्पणी

अखिलस्याज्ञानतायाः मायावादिनानङ्गीकारादज्ञानशब्दस्याज्ञानकल्पितार्थकत्वेऽप्यखिलस्याज्ञानकल्पितताया अपि तेनानभ्युपगमादखिलाज्ञानमतेति कथं मायावादमतपरिग्रह इत्यतोऽत्राखिलपदस्य चैतन्यातिरिक्ताखिलपरत्वादज्ञानशब्दस्य तत्कल्पितार्थत्वस्याभिप्रेतत्वात्, चैतन्यातिरिक्तस्याखिलस्य चाज्ञानकल्पिततायास्तेनाभ्युपगमात् युक्तोऽनेन तत्परिग्रह इत्याशयेन व्याख्याति । अखिलमित्यादिना । अज्ञानसम्बन्धिध्वान्ताप्रसिध्याऽज्ञानस्य ध्वान्तमिति षष्ठीसमासानुपपत्तेराह ॥ तदेवेति ॥ निरसन इति ॥ गम्यार्थानामप्रयोग इत्यभियुक्तोक्तेरत्र चाश्वयुक्तो रथो अश्वरथ इत्यादौ युक्तादिपदस्येव समासेन गम्यमानत्वान्निरसनपदाप्रयोग इति भावः ।

ननु जयतेः सकर्मकत्वेन कर्मणोऽवश्यं वक्तव्यत्वादत्र तदनुक्तिर्दोष इत्यतोऽभिभवार्थकस्य सकर्मकत्वेऽपि उत्कर्षप्राप्तिरूपजयार्थकस्याकर्मकत्वात् प्रकृते च जयार्थकत्वेन कर्मणोऽनपेक्षितत्वान्न तदनुक्तिर्दोष इत्यभिप्रेत्य जयार्थतया व्याचष्टे ॥ उत्कृष्टो वर्तत इति ॥ भवेदेवं यद्यभिभवार्थकस्य सकर्मकत्वं, जयार्थकस्य चाकर्मकत्वमित्येतदेव सिद्धं स्यात्, तदेव कुत इत्यतोऽत्रार्थेऽभियुक्तसंमतिमाह ॥ तथाचोक्तमिति ॥ देवेनेति शेषः । अत्र जयेर्जयाभिभवयोरिति मूलपाठः । माधवीयधातुवृत्त्यादौ

तथा दर्शनात् । अयमर्थः । जयिधातुर्जयाभिभवयोरर्थयोर्वतते । तत्राऽद्ये जयरूपेऽर्थेऽसौ जयिधातुरकर्मकः । राजा जयति उत्कृष्टो वर्तते इत्यत्रोत्कर्ष-
रूपस्य कर्मणः उत्कर्षप्राप्तिरूपधात्वर्थेनोपसङ्गहीतत्वेन पृथक्कर्मनपेक्षित-
त्वादकर्मकत्वम् । यथोक्तम् —

धातोरर्थान्तरे वृत्तेर्धात्वर्थेनोपसङ्गहात् ।

प्रसिद्धेरविवक्षातः कर्मणोऽकर्मिका क्रिया ॥ इति ।

कर्मनैरपेक्ष्येण प्रतीतौ कोऽसावाद्योऽर्थ इत्यतस्तमाह ॥ उत्कर्षेति ॥
द्वितीयेऽर्थे तिरस्काररूपेऽर्थे सकर्मकः । राजा शत्रून् जयति, अभिभवति,
तिरस्करोतीति कर्मसापेक्षत्वेन प्रतीतेरिति । कचिज्जयेर्जयाभिभवयोरित्यपि
पाठः । तमेवाश्रित्य भावप्रकाशिकायां व्याख्यानं कृतमित्यवधेयम् । अत्र
यद्यपि जयिरिति न शिष्या निर्देश इति स्पष्टमेव । नाप्ययमिका निर्देशः । तथा
सति विडति चेति किन्निमित्तकगुणनिषेधेन सार्वधातुकार्धधातुकयोरिति
गुणासम्भवेन अयादेशप्रसक्त्या जयिरिति निर्देशायोगात् । तथाऽपि
इन्धिभवतिभ्यां चेत्यत्रागन्तुकेनेकारेण निर्देशः, न त्विका निर्देशः । तथा
सत्यनिदितां हल उपधायाः विडतीति किन्निमित्तकनलोपप्रसक्त्या इन्धीति
निर्देशायोगात् । यथा वा हरेश्छन्दसीति सूत्रे हरेरित्यागन्तुकेनेकारेण गुणेन च
निर्देशः, न त्विका निर्देशः । तथा सति विडति चेति किन्निमित्तक-
गुणप्रतिषेधप्रसक्त्या गुणस्यासम्भवेन हरेरिति निर्देशायोगात् । तथा
जयिरित्यागन्तुकेनेकारेण गुणेन च निर्देशः । उदाहृतज्ञापकावष्टम्भेन
इक्षितपोरिव धातुनिर्देशे अकिदिकारस्यापि सिद्धत्वेन इक्षितपौ धातुनिर्देश
इत्यस्य प्रापकताया एव न्याय्यत्वेन नियमत्वाभावात् । एतच्च इन्धिभवतिभ्यां
च हरेश्छन्दसीत्यादिसूत्रीयपदमञ्जरीदिषु स्पष्टम् ।

सन्निधानात्सत्त्वस्य ज्ञानमात्रविशेषत्वभ्रमनिरासायाऽह ॥ सत्त्वम्
इति ॥ ईश्वरज्ञानसुखशक्तीनामिवास्मदादिज्ञानसुखशक्तीनामपि पारमार्थि-
केन व्यावर्त्याभावात्पारमार्थिकत्वरूपसत्त्वस्य ज्ञानादिविशेषणत्वानुपपत्ति-

माशङ्क्य परिहरति ॥ ज्ञानस्येत्यादिना ॥ प्रकृत्यादिभ्यस्तृतीया, तृतीया
तत्कृतार्थगुणवचनेनेति सूत्रे तृतीयेति योगविभागाद्वा कर्तृकरणे कृता
बहुलमिति बहुलग्रहणाद्वा तृतीयासमासोऽयमित्याशयेनाह ॥ ताभिरिति ॥
अत्र इवशब्दः सादृश्यनिमित्तोऽयमभेदोपचार इति दर्शयितुं, न तु
क्रियावाक्यस्याङ्गम् । तत्तु ताभिः पयोनिधिरिवेति ध्येयम् ॥ तममितत्वेन
विशिनष्टीति ॥ अनेनामितश्चासौ सज्ज्ञानसुखशक्तिपयोनिधिश्चेति
विग्रहः सूचितो भवति ।

मायावादपरशुः

॥ आदावाचरतीति । अनेन मङ्गलं निबद्धमिति सूचितम् । अन्यथा
अनुष्ठीयमानमङ्गलस्य प्रकरणादित्वमनुपपन्नं स्यात् । चैतन्यमात्रेति । अत्र
मात्रशब्दः केवलार्थः । तेन केवलचैतन्यातिरिक्तविशिष्टाकारस्यापि मिथ्यात्वं
लब्धं भवति ॥ जयेरिति ॥ धातुनिर्देशार्थक इकारप्रत्ययोऽयम् । न तु
'इक्षितपौ धातुनिर्देशे' इत्यनेनोक्त इक् । तेन जि इत्यस्मादिक्प्रत्यये
किञ्चाद्गुणप्रतिषेधे इयडादेशे जियेरिति भवेत्, जयेरिति कथमिति परास्तम् ।
धातुनिर्देश इक्षितपाविति नियमस्य 'विपराभ्यां जेः' इति केवलधातुनिर्देशं
कुर्वता सूत्रकृता त्याजितत्वात् । प्रामाणिकप्रयोगानुसारेणेकारस्यापि
धातुनिर्देशे ग्राह्यत्वात् । ततश्चायमर्थः जयेः जिधातोः जयेऽभिभवे च वृत्तिः ।
आद्येऽर्थेऽसावकर्मकः । कुत आद्येऽर्थेऽकर्मक इत्यत आह ॥
उत्कर्षप्राप्तिरिति ॥ यस्मादुत्कर्षप्राप्तिराद्योऽर्थः, स चोत्कर्षः कर्मणा विनैव
प्रतीयते अतोऽसावकर्मकः । अभिभवलक्षणेऽर्थेऽयं धातुः सकर्मकः । 'राजा
शत्रूञ्जयति' इति सकर्मकतया प्रतीतेरिति ॥ सत्त्वमिति ॥ अत्र सत्त्वशब्दो
निर्दुष्टत्ववाची । एवं चायं येन येन विशेष्यते तत्तस्य दोषाभावं वक्ति ।
ज्ञानस्यायथार्थत्वं दोषः । तस्य निर्दुष्टत्वेऽभिहिते यथार्थत्वं लभ्यते ।
सुखस्य दुःखसम्भेदो दोषः । तस्य निर्दोषत्वेऽभिहिते दुःखासम्भिन्नत्वं
लभ्यते । शक्तेः प्रतिबन्धो दोषः । तस्य निर्दोषत्वेऽभिहितेऽप्रतिबद्धत्वं
लभ्यत इति भावः ।

टीका

प्रपञ्चस्याज्ञानकल्पितत्वं विना जीवब्रह्मैक्यं शास्त्रोक्तं नोपपद्यत इत्याक्षेपः ।

अखिलाज्ञानमतं ध्वान्तसममित्येतदसहमान आह — जीव-
ब्रह्मणोरेकत्वं हि श्रुतितन्मीमांसाभिस्तात्पर्यतः प्रतिपाद्यते । न
चैतच्चैतन्यातिरिक्तस्याखिलस्य अज्ञानकल्पिततया विनोपपद्यते ।
तत् कथमेवमुच्यते ? इति ।

जीवब्रह्मणोरेकत्वस्य शास्त्रोक्तत्वे शास्त्रस्यानारम्भणीयत्वापादनम्

मैवम् । स्यादेतदेवं, यदि जीवब्रह्मणोरैक्यप्रतिपादकत्वं
वेदतन्मीमांसयोरुपपन्नं स्यात् । न चैतदस्ति । तत्परतया व्याख्याने
वेदादेरनारम्भणीयत्वप्रसङ्गात् । तत्कथमिति तत्राह -

मायावादखण्डनम्

विमतम् अनारम्भणीयम् अन्यथाप्रतिपादकत्वात् । यदित्थं
तत्तथा यथा सम्प्रतिपन्नम् ।

टीका

विमतशब्दप्रयोगप्रयोजनम्

विमतम् आरम्भणीयत्वानारम्भणीयत्वाभ्यां विमतिविषयी-
भूतश्रुतितन्मीमांसाशास्त्रम् । “शास्त्रमनारम्भणीयं” इत्येवोक्ते
बौद्धादिशास्त्राणां अनारम्भणीयत्वस्य परेणाभ्युपगतत्वात् इष्टापाद-
नमेतत् स्यात् । तर्हि वेदादीत्येवोच्यताम् । मैवम् । विमतिग्रहणेन
निराश्रयत्वादिदोषपरिहारस्यापि सूचितत्वात् ।

सम्प्रतिपन्नपदप्रयोगप्रयोजनम्

एवमापाद्यवैकल्यादिदोषपरिहारसूचनाय ‘यथा सम्प्रतिपन्नम्’
इत्युक्तम् । अन्यथा ‘यथा बौद्धादिशास्त्रम्’ इति ब्रूयात् ।

अनारम्भणीयत्वपदार्थविवरणम्

नन्वनारम्भणीयत्वं नाम अप्रणेतव्यत्वं वा ? अश्रोतव्यत्वादिकं
वा ? आद्ये त्विष्टापादनम् । वेदस्याप्रणेतव्यत्वात् । न द्वितीयः ।
बौद्धादिशास्त्रश्रवणस्यापि दर्शनात् । मैवम् । प्रेक्षावदुपादे-
यत्वाभावस्य विवक्षितत्वात् ।

मूलस्य तर्कपरतासूचनाय ‘स्यात्’ इति पदाध्याहारः

स्यादिति प्रतिज्ञावाक्यशेषः । तथा च ‘यदि वेदादिकं
जीवब्रह्मणोरैक्यप्रतिपादकं स्यात्तदा अनारम्भणीयं प्रसज्येत’ इत्युक्तं
भवति ।

‘अन्यथाप्रतिपादकत्वात्’ इत्यस्य वैयर्थ्यशङ्कानिरासः

आपादकमेव अन्यथाप्रतिपादकत्वात् इत्यनेन हेतुवाक्येन
विब्रियत इत्यदोषः । तच्चोत्तरत्र प्रदर्शयिष्यामः ।

मन्दारमञ्जरी

आचार्यकृतस्य अनारम्भणीयत्वसमर्थनस्य प्रथमश्लोके प्रतिज्ञातं
यदखिलाज्ञानमतस्य ध्वान्तसमत्वं तत्समर्थनार्थत्वात् सङ्गतिरिति दर्शयितुं
शङ्कामुत्थापयति ॥ अखिलेति ॥ न चैतच्चैतन्यातिरिक्तस्याखिलस्याज्ञान-
कल्पिततया विनोपपद्यत इति ॥ सर्वस्य सत्यत्वे सर्वज्ञत्वासर्वज्ञत्वादि-
विरुद्धधर्माणामपि सत्यत्वेन ऐक्यानुपपत्तेरिति भावः । यद्वा, सर्वस्य सत्यत्वे
जीवब्रह्मैक्यशब्दोपलक्षितसजातीयविजातीयस्वगतनानात्वराहित्यस्य
अनुपपत्तेरिति भावः । एवं शङ्कामुत्थाप्य तदुत्तरत्वेन विमतमित्यादिमूल-
ग्रन्थमवतारयितुमाह ॥ मैवमित्यादिना ॥ सूचितत्वादिति ॥ ‘यदि
आश्रयोऽसिद्धः स्यात्तदा किमाश्रया विमतिः स्यात् ? यदि वा
विशेषणमनारम्भणीयत्वमप्रसिद्धं स्यात्तदा कोटेरप्रसिद्धत्वान्न विमतिः
स्यात् । अस्ति चेयम् । ततो न निराश्रयत्वादि’ इति विमतग्रहणेन

सूचितत्वादित्यर्थः ॥ सूचनायेति ॥ 'यदि दृष्टान्त आपाद्येन आपादकेन वा विकलः स्यात्तदा सम्प्रतिपत्तिर्न स्यात् । अस्ति चेयम् । ततो नापाद्यवैकल्यादि' इति सूचनायेत्यर्थः ॥ बौद्धादिशास्त्रमिति ब्रूयादिति ॥ सम्प्रतिपन्नशब्देनोक्तमेव बौद्धादिशास्त्रं बौद्धादिशास्त्रशब्देनैव ब्रूयादित्यर्थः ॥ वैदस्याप्रणेतव्यत्वादिति ॥ अपौरुषेयत्वादिति भावः ॥ बौद्धादिशास्त्र-श्रवणस्यापीति ॥ अश्रोतव्यत्वं नाम श्रवणायोग्यत्वम् । तच्च अश्रवण-गम्यत्वम् । तच्च न बौद्धादिशास्त्रेऽस्ति । तेन आपाद्यविकलो दृष्टान्त इत्यर्थः । मैवं, प्रेक्षावदिति ॥ बौद्धादीनां तत्त्वविषये प्रेक्षाराहित्यस्योभयवादिसिद्धत्वेन तच्छास्त्रे प्रेक्षावद्भिस्तदुक्तफलसाधनत्वबुद्ध्या श्रूयमाणत्वादिलक्षणं प्रेक्षा-वदुपादेयत्वं नास्तीति अनुपादेयत्वलक्षणमनारम्भणीयत्वमस्त्येवेत्यर्थः ।

ननु श्रुतितन्मीमांसापक्षीकारेणानारम्भणीयत्वसाधने बाधापसिद्धान्तौ स्यातामित्यत आह ॥ स्यादिति ॥ प्रतिज्ञावाक्यशेष इति ॥ नन्वे-वमप्यनारम्भणीयत्वस्य आपाद्यत्वेन बाधाद्यभावेऽप्यापादकस्य आचार्ये-णानुक्तत्वात् न्यूनत्वं स्यादित्याशङ्क्य 'न हि ब्रह्मात्मैक्यस्य याथार्थ्यं तत्पक्षे' इत्युत्तरग्रन्थे जीवब्रह्मैक्यायाथार्थ्यं वदताऽऽचार्येण 'यदि जीवब्रह्मणोरैक्यस्य प्रतिपादकं स्यात्' इत्यापादकस्य सूचितत्वान्न न्यूनत्वमिति भावेन सूचितापादकाध्याहारपूर्वकं तर्कस्वरूपमाह ॥ तथा चेति ॥

नन्वापादकमध्याहृतं चेत् 'अन्यथाप्रतिपादकत्वात्' इत्यस्य वैयर्थ्यं नाम दोषः स्यादित्याशङ्क्य घटकोक्त्यर्थत्वान्न तस्य वैयर्थ्यमिति भावेनाह ॥ आपादकमेवेति ॥ अयमर्थः- ऐक्यप्रतिपादकत्वमात्रेण नानारम्भणीयत्व-मापादयितुं शक्यम् । भेदप्रतिपादकत्व इव ऐक्यप्रतिपादकत्वेऽपि आरम्भणीयत्वोपपत्त्या अप्रयोजकत्वादित्याशङ्क्य तत्परिहाराय आचार्येण 'स्यादेतदेवं, यद्यैक्यप्रतिपादकत्वेन साक्षात् अनारम्भणीयत्वमापाद्येत । न चैवम् । किन्तु 'शास्त्रं यद्यैक्यप्रतिपादकं स्यात् तर्हि वक्ष्यमाणन्यायेन ऐक्यस्यासत्यत्वात् अन्यथा प्रतिपादकं स्यात् । यदि च अन्यथाप्रतिपादकं

स्यात् तदा अनारम्भणीयं स्यात्' इति अन्यथाप्रतिपादकत्वप्रसञ्जनद्वारा । एवं च नाप्रयोजकत्वम् । भेदप्रतिपादकत्व इवाभेदप्रतिपादकत्वे यथार्थप्रति-पादकत्वाभावात् । प्रत्युत अन्यथा प्रतिपादकत्वात् । तस्य च अना-रम्भणीयत्वप्रयोजकत्वेन बौद्धादिशास्त्रे क्लृप्तत्वात् । क्लृप्तप्रयोजकसद्भावेऽपि प्रयोज्यानङ्गीकारे व्याघातादिति भावेन अन्यथाप्रतिपादकत्वादित्युक्तम् । एवं चानेन हेतुवाक्येन ऐक्यप्रतिपादकत्वलक्षणमापादकं आपाद्यापादनसमर्थत्व-रूपापादकत्वाकारेण विव्रियत इति न हेतुवाक्यस्य वैयर्थ्यं नाम दोष इति ॥ उत्तरत्रेति ॥ ननु यद्यद्वैतपरं इत्यादिना अस्यैव हेतुवाक्यस्य वैयर्थ्यं शङ्किते तत्परिहाराय प्रवृत्ते 'मैवमभिप्रायसद्भावात्' इत्यादावित्यर्थः ।

श्रीनिवासतीर्थीयटिप्पणी

॥ तन्मीमांसाभिरिति ॥ तदर्थनिश्चायकन्यायग्रथनात्मिकाभिरित्यर्थः । एवमुत्तरत्रापि द्रष्टव्यम् ॥ न चैतदित्यादि । अज्ञानपरिकल्पितत्वरूप-मिथ्यात्वाभावे चेश्वरनिष्ठसार्वज्ञादेः जीवनिष्ठदुःखादेश्च सत्यत्वापत्त्या विरुद्धधर्माधिकरणत्वेन जलानलवत् जीवेश्वरयोः भेद एव स्यादिति भावः ॥ कथमेवमुच्यत इति ॥ अखिलाज्ञानमतं ध्वान्तसममिति कथमुच्यत इत्यर्थः ॥ न चैतदिति ॥ ऐक्यप्रतिपादकत्वमेव नास्ति । तथा अप्रतिभासादिति भावः । ननु कथमप्रतिभासः ? ऐक्यपरतया श्रुतितन्मीमांसाशास्त्रं व्याख्यास्यामीति चेत्तत्राह ॥ तत्परतयेति ॥ विषयीभूतमिति ॥ धर्मिभूतमित्यर्थः । निराश्र-यत्वादिदोषेति ॥ आश्रयासिद्ध्यादिदोषेत्यर्थः । आदिपदेन सिद्धसाधनत्वा-प्रसिद्धविशेषणत्वयोः ग्रहणम् ॥ सूचितत्वादिति ॥ यदि वेदादिकमेव न स्यात्तर्हि आरम्भणीयत्वानारम्भणीयत्वाभ्यां विमतिः किमाश्रया स्यात्, किं धर्मिणी स्यात्, कुत्र स्यादिति यावत् । यदि वाऽनारम्भणीयत्वं सिद्धमप्रसिद्धं वा स्यात्तर्हि आरम्भणीयत्वानारम्भणीयत्वाभ्यां कथं विमतिः स्यात् । एकस्याः कोटेः सिद्धत्वादप्रसिद्धत्वाच्चेत्यर्थः । अस्ति चेयम् । तस्मान्न-निराश्रयत्वादीति विमतग्रहणेन सूचितमित्यर्थः ॥ आपाद्यवैकल्यादीति ॥

आदिपदेनाश्रयहीनत्वग्रहणम् ॥ दोषेति ॥ दृष्टान्तदोषेत्यर्थः ॥ सूचनायेति । वक्ष्यमाणरीत्या आपाद्यमनारम्भणीयत्वं बौद्धशास्त्रे न स्यात्, तदा केन धर्मेण सम्प्रतिपत्तिः स्यात् । यदि बौद्धशास्त्रमेव न स्यात्, तर्हि आवयोरनारम्भणीयत्वेन सम्प्रतिपत्तिः कुत्र स्यात् । अस्ति चेयं तस्मान्नापाद्यवैकल्यादीति सम्प्रतिपन्नग्रहणेन सूचितमित्यर्थः ॥

अश्रोतव्यत्वादिकमिति ॥ अत्रादिपदेन अनुपादेयत्वग्रहणम् ॥ अप्रणेतव्यत्वादिति ॥ अपौरुषेयत्वादिति भावः ॥ दर्शनादिति ॥ तथा च आपाद्यवैकल्यमिति भावः । उपादेयत्वस्यापि दर्शनादित्यपि द्रष्टव्यम् । ननु विमतनमनारम्भणीयमिति वेदान्तमीमांसाशास्त्रस्यानारम्भणीयत्वसाधने भवतामपसिद्धान्तप्रमाणबाधौ स्यातामिति चेत्तत्राऽह ॥ स्यादिति ॥ तथा च दूषणानुमानत्वान्न तत्रापसिद्धान्तादिकं दोष इत्याशयः । यथोक्तम् अतो न दूषणेऽपसिद्धान्तादीति । नन्वेवमैक्यप्रतिपादकत्वरूपापादकस्य बहिरेवोक्तौ अन्यथा-प्रतिपादकत्वादिति हेतुवाक्यस्य वैयर्थ्यरूपदोषः स्यादिति चेत्तत्राऽह ॥ आपादकमेवेति ॥ जीवब्रह्मैक्यप्रतिपादकत्वरूपापादकमेवेत्यर्थः । कथं विव्रियत इति चेत्तत्राऽह ॥ तच्चेति ॥ विवरणमित्यर्थः । विवरणप्रकारमिति यावत् ॥ उत्तरत्रेति ॥ ननु यद्यद्वैतपरमित्यादिना ग्रन्थेनेत्यर्थः ।

श्रीगुरुजीयटिप्पणी

॥ तत्कथमिति ॥ वेदादेरैक्यपरत्वेऽप्यनारम्भणीयत्वोपपत्तेरप्रयोजकत्वम् । अन्यथा भेदपरत्वेऽप्यनारम्भणीयत्वं स्यादित्यभिप्रायः । अश्रोतव्यत्वादिकं वेत्यत्रादिशब्देनाव्याख्येयत्वपरिग्रहः । बौद्धादिशास्त्रश्रवणस्यापि दर्शनादित्युपलक्षणम् । ख्यात्याद्यर्थं तद्व्याख्यानस्यापि दर्शनादित्यपि द्रष्टव्यम् ।

मायावादपरशुः

असहमान इति ॥ असह्यत्वप्रयुक्तव्यग्रचित्त आहेत्यर्थः ॥ ऐतन जीवब्रह्मणोरेकत्वमखिलस्याज्ञानकल्पिततया विना नोपपद्यत इत्युक्तम् । विरुद्धधर्माधिकरणत्वपरिहाराय सर्वासत्त्वस्य वक्तव्यत्वेनाज्ञानकल्पितत्वाभिधानस्यासङ्गतत्वात् । अज्ञानकल्पितत्वेऽपि सर्वज्ञत्वासर्वज्ञत्वरूपधर्माणां स्वरूपानुपमर्देन विरुद्धधर्माधिकरणत्वापरिहारात् । किञ्चाज्ञानकल्पितत्वं नामाज्ञानजन्यत्वमेव नान्यत् । अनिरूपणात् । सर्वज्ञत्वाल्पज्ञत्वादिधर्माणामज्ञानजन्यत्वे को लाभः ? स्वस्वप्रयोजकप्रयोज्यत्वे का हानिः ? येनाज्ञानकल्पितत्ववचनं युक्तं स्यात् । अपि च सर्वज्ञत्वाल्पज्ञत्वादीनि प्रमाणसिद्धानि परस्परं विरुद्धानि च भवन्त्येव । न चैतानि कल्पितानीत्युक्तिमात्रेण स्वभावभूतं विरोधं त्यजन्ति । मातङ्गस्य मशक इत्युक्तिमात्रेण स्वभावहानिप्रसङ्गात् । ततश्च राजानो हस्त्यश्वरथं विभूयुः, किन्तु मशकिन इत्युक्तिमात्रेण कृतिनो भवेयुः । किञ्च यदि सर्वज्ञत्वाल्पज्ञत्वादीन्यज्ञानकल्पितानि तर्हीदानीमेव ज्ञानेनाज्ञाननिवृत्यनन्तरमिवैक्यं कुतो न भवेत् । कल्पितानां धर्माणामविरोधस्य मायावादिनैवोक्तत्वात् । अपि च विरुद्धधर्माणां भेदकारकत्वेनैक्यविरोधः, उत भेदज्ञापकत्वेन ? नाद्यः । भेदस्य जीवेश्वरस्वरूपत्वेन विरुद्धधर्मजन्यत्वाभावात् । न द्वितीयः । भेदे श्रुतिसद्भावेन ज्ञापकविशेषाभावमात्रेण ज्ञाप्याभावाभिधानायोगात् । तथा च कथमेवंविधं दुष्टवचनं मायावादिनः सम्भावितमिति निरस्तम् । भ्रान्तचित्तस्य दुष्टार्थप्रतिपादनेऽसम्भावनाभावात् ॥ तत्परतया व्याख्यान इति ॥ अत्र व्याख्यानग्रहणं परेण वेदादीनां तत्परत्वमङ्गीकृतमिति नापादकासिद्धिरिति ज्ञापनार्थम् । एतेन तत्परत्वेऽनारम्भणीयत्वं स्यादित्येतावतैव पूर्णत्वाव्याख्यानग्रहणं व्यर्थमिति निरस्तम् । ऐक्यपरत्वे पराङ्गीकारेण सत्यवानारम्भणीयत्वस्यापादितत्वात् ॥ कथमिति ॥ ऐक्यप्रतिपादकत्वेऽप्यनारम्भणीयत्वसम्भवादैक्यप्रतिपादकत्वं कथमनारम्भणीयत्वप्रयोजकमित्यत आहेत्यर्थः ।

॥ आरम्भणीयत्वानारम्भणीयत्वाभ्यामिति ॥ ननु वादिप्रतिवादिभ्यां श्रुतितन्मीमांसाशास्त्रस्यारम्भणीयत्वाङ्गीकारादारम्भणीयत्वानारम्भणीयत्वाभ्यां विमतमित्युक्तमयुक्तम् । प्रत्युतैक्यपरत्वभेदपरत्वाभ्यां विप्रतिपत्तेः सद्भावादैक्यपरत्वभेदपरत्वाभ्यां विमतमित्येव वक्तव्यमिति चेत्, न ब्रूमो वयमारम्भणीयत्वानारम्भणीयत्वाभ्यां वादिप्रतिवादिप्रतिपत्तमिति । येनोक्तदोषः स्यात् । किं नाम बौद्धबादरायणविप्रतिपत्तमिति । अत एव मिथ्यात्वानुमानखण्डनटीकायामिव वादिप्रतिवादीति नोक्तम् । बौद्धबादरायणविप्रतिपत्त्यभिधानस्य कोपयोग इति चेन्न । बादरायणशिष्येण मायावादिना तद्विप्रतिपत्तं वेदाद्यनारम्भणीयत्वं नाङ्गीकर्तुमुचितमित्यापाद्यानिष्टत्वज्ञापनार्थत्वात् । ननु शास्त्रशब्देन श्रुतितन्मीमांसाग्रहणं प्रतिपत्तिलाघवमिति शास्त्रशब्देनैव श्रुतितन्मीमांसाग्रहणं कार्यमित्यत आह ॥ शास्त्रमिति ॥ ननु शास्त्रशब्देन वेदादिशास्त्रग्रहणं इष्टापादनमेतत्स्यादित्यनुपपन्नं प्रसज्यत इति चेत्, न ब्रूमो वयमिष्टापादनं भवतीति । किं नाम शास्त्रशब्दस्य विवक्षितार्थमजानतो मन्दस्येष्टापादनमिति भ्रमः स्यादिति ॥ तर्हीति ॥ वेदादीति विस्पष्टमेवोच्यतां किं विमतग्रहणमिति भावः । एतेन शास्त्रशब्देन वेदादिकं गृहीत्वा शङ्कासमाधानयोः कृतत्वात् पुनः शङ्काऽनुपपन्नेति परास्तम् । पूर्वं शास्त्रशब्देन श्रुत्यादिग्रहणमाशङ्क्य दूषितम् । इदानीं तु वेदादीति विस्पष्टशब्देन श्रुत्यादिग्रहणमाशङ्क्य दूष्यत इति भेदः ॥ विमतिग्रहणेनेति ॥ नकेवलं मायावाद्यनिष्टत्वं सूचितम् । अपि तु निराश्रयत्वादिदोषपरिहारसूचनं च प्रयोजनमस्यास्तीति वेदादीति पक्षनिर्देशमकृत्वा विमतमिति पक्षनिर्देशः कृत इति भावः । यदि वेदादिकमप्रसिद्धं स्यात्तर्ह्याश्रयाभावाद्विमतिर्न स्यात् । अस्ति च विमतिस्तस्माद्वेदादिकं नाप्रसिद्धमिति, तथा यद्यनारम्भणीयत्वमप्रसिद्धं स्यात्तर्हि विमतिर्न स्यात् । अस्ति च विमतिस्तस्मान्नाप्रसिद्धमिति

सूचनप्रकारो द्रष्टव्यः । यद्यपि प्रतिवादिनो नाश्रयासिध्यादिशङ्का, तथापि तदस्थस्य शङ्का भवत्येवेति विमतमिति वचनं सार्थकम् । एवं तदस्थस्यापाद्यवैकल्यादिशङ्कापरिहाराय सम्प्रतिपत्तमित्युक्तमिति भावः । एतेन बौद्धादिशास्त्रे आपाद्यमेव नास्तीति यः शङ्कते स सम्प्रतिपत्तमित्युक्तिमात्रेण न समाहितो भवेत् । अतिप्रसङ्गादिति परास्तम् । बौद्धादिशास्त्रे आपाद्यमस्तीति न मयाङ्गीक्रियत इति तदस्थेनाशङ्किते त्वदीयापाद्यसम्मतितर्न दूषणं, वादिप्रतिवाद्यसम्मतरेव प्रयोजकत्वात्तस्याश्वेहाभावादिति सूचने समाधानस्य सम्भवात् । ननु विमतमनारम्भणीयमिति साधनमयुक्तम् । बाधादपसिद्धान्ताच्चेत्यत आह ॥ स्यादिति प्रतिज्ञावाक्यशेष इति ॥ आपादनमेवेदं न तु साधनमिति भावः ॥ नन्विदमापादनमयुक्तम् । आपादकाभावादित्यत आह ॥ तथा चेति ॥ एवं तर्हि हेत्वभिधानं व्यर्थमित्यत आह । आपादकमेवेति ॥ अप्रयोजकत्वशङ्कानिरासेनापादकनिष्ठं प्रयोजनकत्वं हेतुवाक्येन स्फुटीक्रियत इति भावः ।

टीका

मायावादस्य अनारम्भणीयत्वसाधनम्

अथ वा वेदतन्मीमांसादिकमैक्यपरतया व्याकुर्वन् मायावादिप्रणीतं शास्त्रमेव पक्षीकृत्य तस्यानारम्भणीयत्वं वेदादेस्तत्परत्वनिरासाय साध्यते ।

मायावादस्यान्यथाप्रतिपादकत्वसमर्थनम्

कथमन्यथाप्रतिपादकत्वं विमतस्य शास्त्रस्येत्यत आह —

मायावादखण्डनम्

न हि ब्रह्मात्मैक्यस्य याथार्थ्यं तत्पक्षे ।

टीका

अन्यथाप्रतिपादकत्वं ह्ययथार्थप्रतिपादकत्वम् । ब्रह्मात्म-
नोरेकत्वं च शास्त्रविषयतया परस्याभिमतम् । न तत्
परमार्थभूतम् । अतोऽन्यथाप्रतिपादकत्वं सिद्धम् ।

मन्दारमञ्जरी

पूर्वव्याख्याने स्यादित्यस्य 'यद्यैक्यप्रतिपादकं स्यात्' इत्यापादकस्य
अध्याहर्तव्यत्वात्, अन्यथाप्रतिपादकत्वात् इत्यस्य च हेतुतया प्रतीयमानस्य
आपादकविवरणपरतया व्याख्येयत्वात् तत्रापरितोषादन्यथा व्याचष्टे ॥ अथ
वेति ॥ ननु 'वेदादिकमैक्यपरं चेत् अनारम्भणीयं स्यात्' इत्यापादिते वेदादेः
पराभिप्रेतविषयादिनिराकरणं सिध्येत् । न तु मायावादिशास्त्रस्य अना-
रम्भणीयत्वे साधिते अतस्तत्साधनमसङ्गतमित्याशङ्क्याऽह ॥ वेदा-
देस्तत्परत्वनिरासायेति ॥ वेदादेरैक्यपरत्वसाधकस्य मायावादस्य अना-
रम्भणीयत्वे साधिते वेदादेरैक्यपरत्वसाधकाभावात् तत्परत्वं निरस्तं भवतीति
भावः । नन्वन्यथाप्रतिपादकत्वे सिद्धे अनारम्भणीयत्वापादनं साधनं वा कर्तुं
युक्तम् । तदेवासिद्धम् । न चैक्यपरत्वेन अन्यथाप्रतिपादकत्वसिद्धिः । भेद-
परत्व इव ऐक्यपरत्वेऽपि अन्यथाप्रतिपादकत्वाभावोपपत्त्या अप्रयो-
जकत्वादिति शङ्कते ॥ कथमन्यथाप्रतिपादकत्वमिति ॥ एतदुत्तरतया
मूलमवतारयति ॥ अत आहति ॥

'अन्यथाप्रतिपादकत्वं ह्ययथार्थप्रतिपादकत्वम्' इत्यादेरयं भावः
अन्यथाप्रतिपादकत्वं ह्यन्येन प्रकारेण प्रतिपादकत्वम् । प्रकारस्यान्यत्वं च
वास्तवप्रकारापेक्षया । वास्तवश्च प्रकारो यथार्थ एवेति तदन्यस्य परमार्थ-
सत्त्वाभावरूपायथार्थत्वनियमात् अयथार्थेन प्रकारेण प्रतिपादकत्व-
लक्षणमयथार्थपरत्वमेव अन्यथाप्रतिपादकत्वम् ।

एवं च अयथार्थमयथार्थतया प्रतिपादयत् अयथार्थप्रतिपादकत्वात्
अन्यथाप्रतिपादकं स्यात् । यथार्थमयथार्थतया प्रतिपादयच्च अयथार्थपरत्वा-

भावादन्वयाप्रतिपादकं न स्यादिति चोद्यं निरस्तम् । अयथार्थ-
सम्बन्धयथार्थत्वस्य प्रकारस्य यथार्थत्वेन अयथार्थमयथार्थतया प्रति-
पादयतोऽपि अयथार्थेन प्रकारेण प्रतिपादकत्वरूपायथार्थपरत्वाभावात् । एवं
यथार्थसम्बन्धयथार्थत्वस्य प्रकारस्यापि अयथार्थत्वेन यथार्थमयथार्थतया
प्रतिपादयतोऽपि अयथार्थेन प्रकारेण प्रतिपादकत्वलक्षणायथार्थ-
परत्वसद्भावात् । एवं चास्माकं पक्षे भेदस्य सत्यत्ववत् परपक्षे ऐक्यस्य
सत्यत्वाभावात्, प्रत्युत परन्यायेनैव अभेदमिथ्यात्वस्य वक्ष्यमाणत्वात्
जीवाभेदरहितं ब्रह्मोद्दिश्य जीवाभिन्नमिति प्रतिपादयच्छास्त्रमयथार्थेन
जीवाभेदेन प्रकारेण ब्रह्म प्रतिपादयतीति ऐक्यपरत्वमन्यथाप्रतिपादकत्वं विना
नोपपद्यत इत्यैक्यपरत्वेन अन्यथाप्रतिपादकत्वापादनात्मकतर्कस्य
अप्रयोजकत्वाभावात् अन्यथाप्रतिपादकत्वं सिद्धम् । सिद्धे च अन्यथाप्राति-
पादकत्वे तेन अनारम्भणीयत्वापादानात्मकतर्केऽपि नापादकासिद्धिः । नापि
साधने हेत्वसिद्धिरिति ।

श्रीनिवासतीर्थीयटिप्पणी

एवं दूषणानुमानत्वमभिप्रेत्य व्याख्याय इदानीं साधनानुमानत्वमभि-
प्रेत्यापि व्याख्याति ॥ अथवेत्यादिना ॥ नन्वैक्यपरश्रुतितन्मीमां-
साशास्त्रानारम्भणीयत्वसाधनस्यैव सङ्गतत्वेन मायावादिशास्त्रानारम्भणीय-
त्वसाधनं कर्णे स्पृष्टे कटिं चालयतीति न्यायमनुसरतीत्याशङ्कापरि-
हारायोक्तम् वेदादेः तत्परत्वनिरासायेति । अत एवोक्तमैक्यपरतया
व्याकुर्वदिति । तथा च तस्यानारम्भणीयत्वसाधने वेदादेर्जीवब्रह्मभेदपरत्वमेव
सिध्यति । ऐक्यपरत्वोपपदाकोपायाभावादिति भावः ॥ कथमिति ॥ तथा च
स्वरूपासिद्धिरिति भावः ।

मायावादपरशुः

॥ कथमिति ॥ विमतस्य शास्त्रस्य मायावादशास्त्रस्य । अन्यथाप्राति-
पादकत्वं कथम् । न कथमपि । असिद्धो हेतुरिति भावः ॥ मूले न हीति ।

तत्पक्षे सूत्रकारपक्षे । ब्रह्मात्मैक्यस्य याथार्थ्यं न हि । अप्रामाणिकस्य प्रमाणविरुद्धस्य सूत्रकारानभिमतत्वात् । ततश्चासत् ऐक्यस्य सत्त्वेन प्रमाणभूतवेदादिविषयत्वं प्रतिपादयतो मायावादिशास्त्रस्यान्यथाप्रतिपादकत्वमिति मूलार्थः ।

एतेन, वेदादीनामैक्यपरत्वं मायावादिशास्त्रप्रतिपाद्यम् । अतस्तस्यान्यथाप्रतिपादकत्वव्युत्पादनाय वेदादीनामैक्यविषयत्वमयथार्थमिति वक्तव्यम् । न त्वैक्यस्यायथार्थत्वं वाच्यम् । ऐक्यस्यायथार्थत्वेपि वेदादीनां तत्परत्वस्य यथार्थत्वमात्रेण मायावादिशास्त्रस्य यथार्थप्रतिपादकत्वसम्भवात् । अन्यथोन्मत्तवाक्यं शशशृङ्गादिसत्तापरमिति प्राज्ञवचनस्यप्यन्यथाप्रतिपादकत्वप्रसङ्ग इति परास्तम् । ऐक्यगतशास्त्रविषयत्वस्यासत्त्वे तात्पर्यात् । एतेनैवैक्यं ब्रह्मस्वरूपं सत्यमिति वदतो मायावादिनो मते ऐक्यस्य यथार्थत्वात् तत्पक्षे याथार्थ्यं नास्तीति कथनमयुक्तम् । तथा स्वपक्षेऽप्यैकस्य याथार्थ्यं नास्तीति कथनमयुक्तम् । तथा स्वपक्षेऽप्यैकस्य यथार्थ्यं नास्तीति तत्पक्ष इति वक्तव्यत्वात्तथा विमतस्य जगतः परोक्तमिथ्यात्वसजातीयस्यैक्यमिथ्यात्वस्यान्यथाप्रतिपादकत्वसमर्थनानुपयुक्तत्वेनैक्यस्य तत्कथनमयुक्तमित्युक्तं परास्तम् । तत्पक्ष इत्यस्य सूत्रकारपक्ष इत्यर्थकत्वात् ॥ शास्त्रस्य विषयतयेति ॥ वेदादिशास्त्रस्य विषयतया परस्याभिमतं तद्विषयत्वं न परमार्थभूतम् । वेदादिना ऐक्याप्रतिपादनात् । अतो मायावादादिशास्त्रस्यान्यथाप्रतिपादकत्वं सिद्धमित्यर्थः ।

टीका

पूर्वोक्ततर्के आपादकविवरणम्

ननु 'यद्यद्वैतपरं शास्त्रं स्यात् तदा अनारम्भणीयं प्रसज्येत' इति प्रसङ्गोक्तौ आपादकस्योक्तत्वात् पुनर्हेत्वभिधानं व्यर्थं स्यात् । न

चैतदेव आपादकाभिधानमिति वाच्यम् । तथासत्यन्यथाप्रतिपादकत्वादित्यस्य ब्रह्मात्मैक्यप्रतिपादकत्वादित्यर्थः स्यात् । तथा च दृष्टान्तानुपपत्तिः । न हि ब्रह्मात्मैक्यस्येत्युपपादनानुपयोगोऽसङ्गतत्वश्चेति । मैवम् । अभिप्रायसद्भावात् । तथा हि — 'यद्यद्वैतमेव शास्त्रार्थः स्यात् तदा शास्त्रमनारम्भणीयं स्यात्' इत्युक्ते निमित्तनैमित्तिकभावस्य अस्फुटत्वात्कथमित्याकाङ्क्षायां अन्यथाप्रतिपादकत्वादित्युक्तम् । 'यदि शास्त्रार्थोऽद्वैतं स्यात् तदा शास्त्रमन्यथाप्रतिपादकं स्यात् । ततश्च अनारम्भणीयं प्रसज्येत' इति । ब्रह्मात्मैक्यस्य शास्त्रार्थत्वे शास्त्रस्यायथार्थप्रतिपादकत्वसमर्थनम्

अद्वैतस्यैव शास्त्रार्थत्वे शास्त्रस्यायथार्थप्रतिपादकत्वं कथमित्यतो न हि ब्रह्मात्मैक्यस्येत्यभिहितम् । तत्रोपपत्तिः 'तत्पक्षे' इति । ऐक्यमेव शास्त्रार्थश्चेद् ब्रह्मातिरिक्तं सर्वमपरमार्थभूतं स्यात् । ऐक्यं च ब्रह्मव्यतिरिक्तत्वादपरमार्थभूतम् । तत्प्रतिपादकं च शास्त्रं कथमन्यथाप्रतिपादकं न भवेदिति ।

मन्दारमञ्जरी

यदुक्तं, 'तच्चोत्तरत्र प्रदर्शयिष्यामः' इति तददर्शयितुं शङ्कते तावत् ॥ नन्विति ॥ यद्यपि 'विमतं' इत्यादिपूर्वग्रन्थस्थहेतुवाक्यस्य वैयर्थ्यशङ्कातत्परिहारौ 'न हि ब्रह्मात्मैक्यस्य' इति व्याख्यानात् प्रागेव कर्तव्यौ । तथापि 'न हि ब्रह्मात्मैक्यस्य' इत्युपपादनानुपयोग इति शङ्काशेषस्य 'यद्यद्वैतमेव शास्त्रार्थः स्यात्' इत्यादिना कृतस्य तत्परिहारस्य च 'न हि' इत्यादिग्रन्थार्थमज्ञात्वा ज्ञातुमशक्यत्वात् तद्व्याख्यानानन्तरं तौ कृताविति बोद्धव्यम् ॥ प्रसङ्गोक्तविति ॥ साधनपक्षे तु अन्येन हेत्वनभिधानात् 'अन्यथाप्रतिपादकत्वात्' इत्यनेनैव च तदभिधानान्न तस्य वैयर्थ्यं शङ्कितुं

शक्यमिति भावः । ननु अन्यथा प्रतिपादकत्वात् इत्येतदेव आपादका-
भिधानमस्तु, न त्वापादकमध्याहर्तव्यम् । श्रुतपरित्यागेन अश्रुताध्या-
हारायोगादित्याशङ्क्याह । न चेति । तथा सतीति । वेदादेरैक्यप्रतिपादकत्वं
निराकुर्वता तत्रैवानिष्टस्यापादनीयत्वात् 'अन्यथाप्रतिपादकत्वात्' इत्यस्य
ब्रह्मात्मैक्यप्रतिपादकत्वादित्येवार्थो वाच्यः । न च शब्दशक्तेरभावः ।
अन्यथा सिद्धान्त्यभिप्रेतजीवब्रह्मभेदापेक्षया प्रकारान्तरेण अभेदेन प्रति-
पादकत्वादित्येवं 'अन्यथाप्रतिपादकत्वात्' इत्यस्य ब्रह्मात्मैक्यप्रति-
पादकत्वपरतया व्याख्यातुं शक्यत्वादिति भावः ॥ तथा च दृष्टान्तानुप-
पत्तिरिति ॥ 'यथा सम्प्रतिपन्नम्' इत्यनेन आचार्येण बौद्धादिशास्त्रं
दृष्टान्तीकृतम् । तदनुपपत्तिः । ब्रह्मात्मैक्यप्रतिपादकत्वलक्षणापादकस्य
तत्राभावात् । तथा च 'यथा सम्प्रतिपन्नम्' इति पूर्वग्रन्थविरोधः
स्यादित्यर्थः ॥ न हि ब्रह्मात्मैक्यस्येत्युपपादनानुपयोग इति ॥ ऐक्यपरत्व-
मात्रस्य अनारम्भणीयत्वापादकत्वे ऐक्यस्य सत्यत्वेऽपि तदनपायात्
ऐक्यायथार्थत्वोपपादनस्य आपादकासिद्ध्यादिपरिहारेऽनुपयोगः । तथा च
'न हि' इत्यस्योत्तरग्रन्थस्य वैयर्थ्यं स्यादित्यर्थः ॥ असङ्गतत्वं चेति ॥
ऐक्यपरत्वानारम्भणीयत्वयोः प्रयोज्यप्रयोजकभावाभावात्तेन तदापादनम-
प्रयोजकत्वादसङ्गतम् असम्बद्धमिति युक्तिविरोधश्च स्यादित्यर्थः ।

केचित्तु, 'उपपादनानुपयोगोऽसङ्गतत्वं च' इति समानाधिकरण-
मिदम् । तथा चोपपादनानुपयोगरूपासङ्गतत्वं स्यादित्यर्थः । चशब्दश्च
दृष्टान्तानुपपत्तिसमुच्चयार्थ इति व्याचक्षते । अन्ये तु, 'अन्यथा प्रति-
पादकत्वात्' इत्यस्य ऐक्यप्रतिपादकत्वादित्येतदर्थप्रतिपादने शक्यभावात्
तथा अर्थकथनस्य असङ्गतत्वमिति व्याकुर्वते ।

॥ यद्यद्वैतमेवेति ॥ तथा च 'यदि वेदादिकं' इत्यत्र अनारम्भ-
णीयत्वरूपापाद्यसामानाधिकरण्यसिद्ध्यर्थमैक्यपरत्वमापादकीकृतम् । अत्र तु
'सत्यां व्याप्तौ वैयधिकरण्यं न दोषः' इति अन्यत्र समर्थितत्वादिक्यस्य

वेदादिविषयत्वं साक्षान्निराकर्तुमद्वैतस्य शास्त्रार्थत्वमेव आपादकी-
कृतमित्यदोषः ।

॥ निमित्तनैमित्तिकभावस्यास्फुटत्वात् कथमित्याकाङ्क्षायामिति ॥
'यद्यग्रिर्न स्यात् तर्हि धूमोऽपि न स्यात्' इत्यादौ 'यद्यग्र्यभावेऽपि धूमः स्यात्
तर्हि कारणाभावेऽपि कार्याङ्गीकारे व्याघातः स्यात्' इत्याद्यनुग्राह-
कतर्कान्तरवत् प्रकृते 'यद्यैक्यपरत्वेऽप्यारम्भणीयत्वं स्यात् तदा इदमनिष्ट-
मापद्येत' इति अनुग्राहकतर्कान्तराभावात् आपाद्यापादकभावस्य
अस्फुटत्वात् कथमनारम्भणीयं स्यादित्याकाङ्क्षायामित्यर्थः ॥ यदि शास्त्रार्थ
इति । ऐक्यस्य शास्त्रार्थत्वेन अन्यथाप्रतिपादकत्वापादनात्मकस्तर्कः, तेन च
अनारम्भणीयत्वापादनात्मा अन्यस्तर्क इति तर्कद्वयमेतत् । तथा च 'यद्यद्वैतं
शास्त्रार्थः तदा अन्यथाप्रतिपादकत्वप्रसङ्गात् शास्त्रमनारम्भणीयं प्रसज्येत,'
इति प्रसङ्गरूपो हेतुः 'अन्यथाप्रतिपादकत्वात्' इत्यनेनोक्त इति भावः ॥
प्रसज्येतेतीति ॥ इतिशब्दस्य इत्यभिप्रायसद्भावादित्यन्वयः । तेन
हेत्वभिधानं न व्यर्थमिति शेषः ।

एवं च 'न हि ब्रह्मात्मैक्यस्य' इत्युपपादनानुपयोगदोषोऽपि नास्तीति
भावेन शङ्कानिरासरूपं तदुपयोगं शङ्काप्रदर्शनपूर्वकमाह ॥ अद्वैतस्यै-
वेत्यादिना ॥ 'यत्र यत्र अद्वैतस्य शास्त्रार्थत्वं तत्र तत्र शास्त्रस्य अयथार्थत्वं'
इति व्याप्तेरभावात् कथमेतदिति चोद्याभिप्रायः । परिहाराभिप्रायस्तु
प्रतिपाद्यस्याद्वैतस्य यथार्थत्वाभावात् 'यत्र यथार्थाप्रतिपादकत्वे सति
प्रतिपादकत्वं तत्रायथार्थप्रतिपादकत्वं' इति सामान्यव्याप्तिरस्तीति ॥
तत्रोपपत्तिस्तत्पक्ष इतीति ॥ तत्र ऐक्यस्यायथार्थत्वे उपपत्तिः तत्पक्षे
ऐक्यपक्षे इत्यनेन प्रदर्शितित्यर्थः ।

प्रदर्शनप्रकारमेवाह ॥ ऐक्यमेव शास्त्रार्थश्चेदिति ॥ जीवब्रह्मैक्यस्य
कर्तृत्वभोक्तृत्वप्रमातृत्वादिविरुद्धधर्ममिथ्यात्वं विना अनुपपत्तेः, प्रमा-
तृत्वादिमिथ्यात्वस्य च प्रमेयादिमिथ्यात्वेन विना अनुपपत्तेः ऐक्यनिर्वाहार्थं

ब्रह्मव्यतिरिक्तं सर्वमपरमार्थभूतं वक्तव्यमित्यर्थः । यद्वा, सर्वस्य परमार्थत्वे सर्वज्ञत्वासर्वज्ञत्वादिविरुद्धधर्माणामपि परमार्थत्वापत्त्या ऐक्यानुपपत्तेः ऐक्यनिर्वाहार्थं ब्रह्मव्यतिरिक्तं सर्वमपरमार्थभूतं वक्तव्यमित्यर्थः । यद्वा, परेण ब्रह्मात्मैक्यशब्दोपलक्षितस्य सजातीयविजातीयस्वगतनानात्वराहित्यरूप-स्यैक्यस्य शास्त्रार्थत्वेन अङ्गीकारात् तस्य च ब्रह्मव्यतिरिक्तसर्वमिथ्यात्वं विना अनुपपत्तेस्तन्निर्वाहार्थं ब्रह्मव्यतिरिक्तं सर्वमपरमार्थभूतं वाच्यमित्यर्थः । अस्तु ब्रह्मव्यतिरिक्तसर्वमपरमार्थभूतम् । किं प्रकृत इत्यत आह ॥ ऐक्यं चेति ॥ अव्यतिरेकपक्षस्य दूषयिष्यमाणत्वान्न ब्रह्मव्यतिरिक्तत्वात् इत्यस्यासिद्धिरिति द्रष्टव्यम् । ननु ऐक्यस्यापरमार्थत्वेऽपि शास्त्रस्यान्यथाप्रतिपादकत्वं कथमुपपादितं भवतीत्यत आह ॥ तत्प्रतिपादकं चेति ॥ अत्र इतिशब्दस्य इति अनेन प्रकारेण उपपत्तिः प्रदर्शितेति पूर्वोक्तान्वयः ।

श्रीनिवासतीर्थीयटिप्पणी

शास्त्रविषयतया शास्त्रप्रतिपाद्यतया यदुक्तं तच्चोत्तरत्र प्रदर्शयिष्याम इति तत् प्रदर्शयितुं शङ्कते ॥ नन्विति ॥ आपादकस्य अद्वैतपरत्वरूपस्य ॥ एतदेवेति ॥ अन्यथाप्रतिपादकत्वादित्येतदेवेत्यर्थः ॥ दृष्टान्तानुपपत्तिरिति ॥ बौद्धशास्त्रे ब्रह्मैक्यप्रतिपादकत्वरूपोपपादकाभावात् साधनवैकल्यमित्यर्थः ॥ उपपादनानुपयोग इति ॥ कथं ब्रह्मात्मैक्यप्रतिपादकत्वं विमतस्य शास्त्रस्येति शङ्कायां न हि ब्रह्मात्मैक्यस्य याथार्थ्यमित्युपपादनानुपयोग-रूपासङ्गतिरित्यर्थः । दृष्टान्तानुपपत्तिसमुच्चयार्थशब्द इत्यवगन्तव्यम् । यद्वा, ननु कथमैक्यप्रतिपादकत्वं विमतस्य शास्त्रस्येत्येवं शङ्कायां न हि ब्रह्मेति वाक्यं चेत्तत्राऽह ॥ असङ्गतत्वं चेति ॥ निमित्तनैमित्तिकभावस्येति ॥ प्रयोज्यप्रयोजकभावस्येत्यर्थः । अद्वैतस्य शास्त्रार्थत्वं निमित्तं प्रयोजकम्, अनारम्भणीयत्वं नैमित्तिकं प्रयोज्यम् । तद्भावस्यास्फुटत्वादित्यर्थः । तथा चाप्रयोजकत्वमित्याशयः ॥ कथमिति ॥ आपादनं कथमित्यर्थः ॥ ततश्चेति

॥ अन्यथाप्रतिपादकत्वेननारम्भणीयत्वरूपो द्वितीयतर्के सम्प्रतिपन्नमित्युक्तं बौद्धशास्त्रमत्र दृष्टान्त इत्यवगन्तव्यम् ॥

श्रीगुरुराजीयटिप्पणी

न केवलं प्रसङ्गोक्तावापादकस्योक्तत्वात् पुनर्हेत्वभिधानानर्थक्यमेव दोषः, किं नाम, न हि ब्रह्मात्मैक्यस्येत्युपपादनानुपयोगोऽपीत्याह ॥ न हीति ॥ उपपादनानुपयोगोऽसङ्गतत्वं चेति ॥ समानाधिकरणमिदम् । ततश्चानुपयोगरूपासङ्गतत्वं स्यादित्यर्थः ।

मायावादपरशुः

नन्वस्त्वनुमानपरतया विमतमिति मूलव्याख्यानं तर्कपरतया कृतं पूर्वव्याख्यानमनुपपन्नम् । अन्यथाप्रतिपादकत्वादित्यस्य वैयर्थ्यप्रसङ्गादिति भावेन शङ्कते ॥ नन्विति ॥ पुनःशब्दो वाक्यालङ्कारे । प्रसङ्गस्य मूलाभिप्रेतत्वे आपादकस्यान्यथाप्रतिपादकत्वादित्यस्मान्निन्नस्योक्तप्रायत्वाद्धेतुत्वभिधानं व्यर्थं स्यादिति भावः । एतेन पूर्वमेकस्य हेतोरनुक्तत्वात् पुनरित्यनुपपन्नम् । तथाऽऽपादकस्योक्तत्वादित्यप्यनुपपन्नं, मूलकृता तदनभिधानादिति परास्तम् । आपादकमेवान्यथाप्रतिपादकत्वादित्यनेन हेतुवाक्येन विव्रियत इति पूर्वमुक्तत्वाद्वैयर्थ्यशङ्काऽनुपपन्नेत्याशङ्क्य निषेधति ॥ न चैतदिति ॥ एतदेव । अन्यथाप्रतिपादकत्वादित्येतदेव । आपादकविवरणमिति न वाच्यमित्यर्थः ॥ तथा सतीति ॥ विवरणविव्रियमाणरूपत्वेन सार्थ-क्यस्योक्तत्वेन वैयर्थ्यशङ्केयमनुपपन्नेति परास्तम् । भवदुक्तविवरण-रूपत्वमयुक्तमिति मन्यमानस्य शङ्कासम्भवात् ॥ तथा चेति ॥ बौद्धशास्त्रे आपादकाभावादृष्टान्तानुपपत्तिः । अन्यथाप्रतिपादकत्वादित्यस्यैक्यप्रति-पादकत्वादित्यर्थकत्वेनायथार्थप्रतिपादकत्वादित्यर्थकत्वाभावात् अयथार्थ-प्रतिपादकत्वस्य न हि ब्रह्मात्मैक्यस्येत्युपपादनस्यानुपयोगः, असङ्गतत्वमा-पादकस्याप्रयोजकत्वं चेति दूषणसद्भावाद्धेतुवाक्येनैवापादकमुच्यत इति न च वाच्यम् । तथाच हेतुवाक्यस्यापादकविवरणरूपत्वमाह ॥ यदीति ॥

निमित्तनैमित्तिकभावः कथमित्याकांक्षानिवृत्त्यर्थमन्यथाप्रतिपादकत्वादि -
त्युक्तमित्यर्थः । कथमेवमाकांक्षानिवृत्तिरित्यत आह ॥ यदि शास्त्रार्थ इति ॥
अनारम्भणीयत्वेऽन्यथाप्रतिपादकत्वं प्रयोजकमिति तावदविवादम् ।
ऐक्यप्रतिपादकत्वेचान्यथाप्रतिपादकत्वमवर्जनीयम् । एवं चानारम्भणीयत्व-
व्याप्यान्यथाप्रतिपादकत्वव्याप्यस्यानारम्भणीयत्वव्याप्यत्वम् । तद्व्याप्य-
व्याप्यस्य तद्व्याप्यत्वात् । एतदेव ह्यापादकविवरणरूपत्वं हेतुवाक्यस्य
यदापादकस्यापाद्यं प्रति प्रयोजकत्वस्फुटीकरणम् । नापि दृष्टान्तानुप-
पत्तिर्यदन्यथाप्रतिपादकं तदनारम्भणीयमिति व्याप्तिग्रहणार्थमेव दृष्टान्ता-
भिधानादिति भावः ।

न हि ब्रह्मात्मैक्यस्येत्यस्यानुपयोगशङ्कां परिहर्तुमुपक्रमते ॥
अद्वैतस्यैवेति ॥ पूर्वं मायावादिशास्त्रस्यान्यथाप्रतिपादकत्वं कथमित्या-
शङ्कानिवर्तकत्वेन न हि ब्रह्मात्मैक्यस्येति मूलमवतारितम् । इदानीं
वेदादिशास्त्रस्याद्वैतप्रतिपादकत्वे कथमन्यथाप्रतिपादकत्वमित्याशङ्कानिवर्त-
कत्वेन तदेव मूलमवतारितमिति भेदः ॥ तत्रोपपत्तिरिति ॥ सूत्रकारपक्ष
इत्यनेनैक्यस्य मिथ्यात्व उपपत्तिः सूचिता । सूत्रकारपक्षे ऐक्यं तावदसत् ।
तस्य भेदवादित्वात् । सर्वज्ञस्य यद्यथा मतं तत्तथैवेति व्याप्तेरैक्याप्रसरादिति
भावः । एतेनैक्यं ब्रह्मस्वरूपमेव यथार्थमित्यस्य मायावादिपक्षत्वात्तत्पक्ष
इत्यनेनैक्यमिथ्यात्व उपपत्तिः सूचितेत्युक्तमिति परास्तम् । इतः परं टीकायां
श्रूयमाणं 'ऐक्यमेव शास्त्रार्थश्चेद् ब्रह्मातिरिक्तं सर्वमपरमार्थभूतं स्यात् । ऐक्यं च
ब्रह्मव्यतिरिक्तत्वादपरमार्थभूतम् । तत्प्रतिपादकं च शास्त्रं कथमन्यथा-
प्रतिपादकं न भवेत्' इति वाक्यं प्रक्षिप्तं, न टीकावाक्यम् । अवश्यं चैतदेवं
विज्ञेयम् । ब्रह्मव्यतिरिक्तत्वेन सिद्धस्यान्यथाप्रतिपादकत्वानुपपादकत्वाच्च । न
हि परमतेऽनिर्वचनीयप्रतिपादकमन्यथाप्रतिपादकम् । परेण प्रातिभासिकमर्थं
व्यावहारिकत्वेन विषयीकुर्वत एवान्यथाप्रतिपादकत्वाङ्गीकारात् ।

टीका

ब्रह्मात्मैक्यस्य स्वरूपातिरेके सत्यत्वे च अद्वैतहानिदोषः

अथ ब्रह्मात्मैक्यं तत्स्वरूपातिरिक्तमपि परमार्थसदङ्गीक्रियते
तदा तेनैव द्वैतापत्तेरद्वैतपरं शास्त्रमित्यस्य हानिः स्यादित्याह -

मायावादखण्डनम्

अद्वैतहानेः स्वरूपातिरेके ।

टीका

ब्रह्मात्मैक्यस्येति वर्तते । याथार्थ्ये सतीति शेषः ।

ब्रह्मात्मैक्यस्य स्वरूपानतिरेके स्वमतरीत्या सिद्धसाधनतादोषः

स्यादेतत्, ऐक्यं परमार्थसदेव । किन्तु ब्रह्मस्वरूपानतिरिक्तमेव ।
यथाह - "तच्चाद्वैतं 'ब्रह्मैवेदं सर्वम्' इति श्रुत्यर्थेन सहैक्यमापन्नं हि
ब्रह्मैव स्यात्" इति । तथा च कथं तत्प्रतिपादकं शास्त्रमयथार्थ-
प्रतिपादकं स्यादित्यत आह -

मायावादखण्डनम्

अनतिरिक्ते स्वप्रकाशत्वादात्मनः सिद्धसाधनता ।

टीका

शास्त्रस्येति शेषः । यद्यद्वैतं ब्रह्मस्वरूपानतिरिक्तं स्यात् तदा
शास्त्रस्य सिद्धार्थबोधकत्वं प्रसज्येत । बोध्यस्याऽत्मनो ब्रह्मस्व-
रूपत्वात् । तस्य च स्वप्रकाशत्वेन नित्यसिद्धत्वात् । अतः
सिद्धसाधनतापरिहाराय ऐक्यस्य स्वरूपातिरेकेऽङ्गीक्रियमाणे
अन्यथाप्रतिपादकत्वमेवेति ।

मन्दारमञ्जरी

॥ तदा तेनैव द्वैतापत्तेरिति ॥ यदि ब्रह्मात्मैक्यं स्वरूपातिरिक्तमपि परमार्थसत्, स्यात्, अत एव दृश्यत्वजडत्वपरिच्छिन्नत्वादिकमपि परमार्थसत् स्यात्, तेनैव द्वारेण समानन्यायतया दृश्यत्वादिमान् दुःखादिविरुद्धधर्मोऽपि सन् स्यादिति जीवब्रह्मणोर्द्वैतापत्तेस्तदद्वैतपरं शास्त्रं इत्यस्य हानिः स्यादित्यर्थः । अथवा, यदि ब्रह्मात्मैक्यशब्दोपलक्षितं सजातीयविजातीय-स्वगतनानात्वराहित्यं ब्रह्मस्वरूपातिरिक्तमपि परमार्थसत् स्यात् तदा तेनैव-द्वितीयेन सद्वितीयत्वापत्तेः त्रिविधनानात्वराहित्यपरं शास्त्रमित्यस्य हानिः स्यादित्यर्थः ॥ याथार्थ्ये सतीति शेष इति ॥ स्वरूपातिरेकमात्रेण नाद्वैतहानिरापादयितुं शक्या । अतिरेकेऽपि तस्य मिथ्यात्वे अद्वैतहान्यभावात् । ततो याथार्थ्ये सतीति विशेषणीयमित्यर्थः ।

अद्वैतस्याभावरूपत्वेन नाद्वैतहानिरिति शङ्कातन्निरासश्च

ननु अद्वैतस्य ब्रह्मातिरिक्तत्वेऽपि याथार्थ्येऽपि च नाद्वैतहानिः । तस्य द्वैताभावरूपत्वात् । मया च 'अभावानां प्रामाणिकत्वेऽपि सदद्वैता-व्याकोपात्' इति वदता अभावद्वैतस्याङ्गीकारादिति चेन्न । तथात्वे ह्यन्योन्या-भावरूपभेदोऽपि सत्यत्वेन अङ्गीकार्यः स्यात् । किञ्च 'एकमेवाद्वितीयम्' इति द्वितीयमात्रनिषेधानुपपत्तिः । तस्य भावरूपद्वितीयनिषेधपरत्वे च अभाव-रूपद्वितीयनिषेधपरत्वमेव किं न स्यात् । अपि च, सत्यस्य तस्याभावस्य आत्मातिरिक्तत्वेन दृश्यत्वाद्यवश्यम्भावात् मिथ्यात्वसाधकस्य दृश्यत्वा-दिहेतोस्तत्र व्यभिचारः स्यादित्यलं विस्तरेण ॥

स्वोक्तार्थे खण्डनकारसंमतिमाह ॥ यथाऽऽहेति ॥ श्रुत्यर्थेन सहैक्य-मापन्नमिति ॥ श्रुत्यर्थभूतमित्यर्थः । तथा च 'ब्रह्मैवेदं सर्वं' इति श्रुत्यर्थभूतं सर्वस्य ब्रह्ममात्रत्वलक्षणं यदद्वैतं तद् ब्रह्मैव । अद्वैतस्य ब्रह्मातिरिक्तत्वे सर्वस्य ब्रह्ममात्रत्वानुपपत्तिप्रसङ्गात् । तस्य च श्रुतिसिद्धत्वादिति संमतिग्रन्थार्थः । नन्वाद्वैतस्य स्वप्रकाशब्रह्मस्वरूपानतिरिक्तत्वेऽपि शास्त्रस्य कथं सिद्ध-

साधनता ? स्वप्रकाशभूतब्रह्मस्वरूपस्यैक्यस्य ब्रह्म प्रति प्रकाशमानत्वेऽपि जिज्ञासुं शास्त्रेण बोध्यं जीवं प्रत्यप्रकाशमानत्वात् । अन्यथा भवतामपि पक्षे ब्रह्मणः स्वप्रकाशत्वात् जिज्ञासुं जीवं प्रति ब्रह्म प्रतिपादयतः शास्त्रस्य सिद्धसाधनत्वं दुर्वारमित्याशङ्क्याह ॥ बोध्यस्याऽत्मनो ब्रह्मस्वरूप-त्वादिति ॥ बोध्यस्य शास्त्रेणानुशासनीयस्य, शास्त्रश्रवणे अधिकृतस्येत्यर्थः, जीवस्य ब्रह्मस्वरूपत्वात् ब्रह्म प्रति प्रकाशमानस्यैक्यस्य जीवं प्रत्यपि प्रकाशमानत्वात् सिद्धसाधनत्वं स्यात् । अस्माकं पक्षे तु जीवस्य ब्रह्मणः सकाशाद्भिन्नत्वान्न दोष इत्यर्थः । एवं च स्वप्रकाशत्वाद् ब्रह्मणः इति वक्तव्ये यदाचार्येण स्वप्रकाशत्वादात्मन इत्युक्तं तद् ब्रह्मणो बोध्यजीवामेदप्रति-पादनार्थमिति व्याख्यातं भवति ।

अन्ये तु, 'मृदात्मनो घटस्य' इत्यादाविव आत्मशब्दस्य स्वरूपार्थत्वमङ्गीकृत्य बोध्यस्य शास्त्रविषयस्य अद्वैतस्य यदात्मा स्वरूपं तस्येति वैयधिकरण्येन, बोध्यस्य

शास्त्रविषयस्यात्मनोऽद्वैतस्वरूपस्येति सामानाधिकरण्येन वा व्याचक्षते ॥ स्वरूपातिरेकेऽङ्गीकार्य इति । स्वरूपातिरिक्तस्य सत्यत्वेऽद्वैत-हानिप्रसङ्गात् तस्य मिथ्यात्वे अङ्गीकार्य इति शेषः ।

श्रीनिवासतीर्थीयटिप्पणी

तेनैवेति ॥ ब्रह्मस्वरूपातिरिक्तेन परमार्थसता ऐक्येनैवेत्यर्थः ॥ द्वैतापत्तेरिति ॥ द्वितीयसत्यवस्तुसद्भावापत्तेरित्यर्थः । अद्वैतपरं सत्यभूत-द्वितीयवस्त्वभावपरम् । स्वोक्तार्थे खण्डनकारसंमतिमाह ॥ यथाऽऽहेति ॥ तच्चाद्वैतं ब्रह्मैव स्यादित्यन्वयः । कुतः । यतोऽस्मादुक्तं प्रमेयं ब्रह्मैवेदं सर्वमिति श्रुत्यर्थेन सहैक्यमापन्नं प्राप्तम् । अस्माभिरैक्यस्य ब्रह्मात्मकत्वमुच्यते । श्रुत्या च सर्वस्य ब्रह्मात्मकत्वमभिधीयते । सर्वमध्ये चैक्यं पतितमिति तस्यापि ब्रह्मात्मकत्वं प्राप्तम् । तथा चास्मादुक्तं प्रमेयं श्रुत्युक्तं च प्रमेयमेकमेव

जातमित्यर्थः । तथा चास्मदुक्तप्रमेये श्रुत्यानुकूल्यमप्यस्तीति भावः ॥ बोध्यस्येति ॥ श्रुतिबोध्यस्य जीवस्येत्यर्थः ॥ नित्यसिद्धत्वादिति ॥ मामहं जानामीति साक्षिप्रत्यक्षेणेत्यर्थः । तदेवोपपादयति ॥ स्वविषयप्रकाशत्वमिति ॥ परेण च नैतादृशं स्वप्रकाशत्वमङ्गीकर्तुं शक्यं, विशेषानङ्गीकारेण कर्तृकर्मत्वविरोधादिति भावः ॥

मायावादपरशुः

शिष्याणां शास्त्रानुक्तप्रमेये केनचिदुक्ते तदुचितं दूषणं योजयित्वा देयम् । न तु तूष्णीं स्थातव्यमिति शिक्षणाय मायावादिनानुक्तमेव प्रमेयं केनचिदुक्तमिति सिद्धवत्कृत्य तदूषणमुत्तरमूलेनाहेत्याह ॥ अथेति ॥ अङ्गीक्रियते केनचिदुन्मत्तेनेति शेषः । एतेन मायावादिनैतत्पक्षानङ्गीकारात्तदूषणं व्यर्थमिति परास्तम् ।

मायावादी शङ्कते ॥ स्यादेतदिति ॥ तच्चाद्वैतमिति ॥ ब्रह्मैवेदं सर्वमिति श्रुत्यर्थेनैक्यमापन्नं श्रुत्यर्थभूतम् इदं सर्वमिति सर्वशब्देन गृहीतमिति यावत् । एवं भूतमद्वैतं ब्रह्मैव स्यादित्यर्थः । ब्रह्मैवेदं सर्वमिति श्रुतिवाक्यं ब्रह्माद्वैतबोधकम् । तत्र ये सर्वशब्दगृहीतास्तेषां ब्रह्मैक्यं श्रुत्यर्थः । घटादयो न तत्र सर्वशब्दगृहीता इति न तेषां ब्रह्मैक्यं ज्ञानानन्दादिवत् । ऐक्यमपि सर्वशब्दगृहीतमिति तस्य ब्रह्मैक्यमिति भावः । एतेनैतच्छ्रुतेर्जगतो ब्रह्मव्यतिरेकेणासत्त्वप्रतिपादकत्वेन ब्रह्मतादात्म्यविषये एतत् श्रुत्युदाहरणमयुक्तम् । अन्यथा घटादीनामपि ब्रह्मतादात्म्यं स्यात् । अविशेषादिति निरस्तम् । ननु शास्त्रस्य सिद्धार्थबोधकत्वमित्युक्तम् । तस्य स्वात्मानं प्रति सिद्धत्वेऽपि बोध्यं प्रत्यसिद्धत्वात् । न हि स्वप्रकाशत्वशब्दस्य सर्वान् प्रति प्रकाशत्वमर्थः । येनोक्तदोषः स्यात् । किं नाम स्वात्मानं प्रत्येव प्रकाशमानत्वमर्थः । एवं च बोध्यं प्रति शास्त्रस्याज्ञातज्ञापकत्वात् सार्थक्यमित्यत आह ॥ बोध्यस्यात्मन इति ॥ त्वत्पक्षे बोध्यस्याप्यात्मनो

ब्रह्मस्वरूपत्वात् प्रति ब्रह्मात्मकमैक्यं सिद्धमिति सिद्धसाधनताऽवर्जनीयेति भावः ॥ तस्य चेति ॥ तस्यैक्यस्य स्वप्रकाशत्वेन बोध्यं प्रति नित्यसिद्धत्वात्सिद्धसाधनतेति भावः ।

उपसंहरति ॥ अत इति ॥ ऐक्यस्य ब्रह्मस्वरूपत्वाङ्गीकारे सिद्धसाधनताया अपरिहार्यत्वात् । यदि परस्यैक्यं स्वरूपातिरिक्तमित्यङ्गीकार्यं स्यात्, यदि तेनाङ्गीक्रियत इति यावत्, तर्हि मा भूत् सिद्धसाधनता । तथापि सकलश्रुतिस्मृतिविरुद्धत्वेन सत्त्वेन बादरायणस्यानभिमतं जीवब्रह्मैक्यं सत्त्वेन प्रतिपादयतः शास्त्रस्यान्यथाप्रतिपादकत्वाप्रयुक्तमनारम्भणीयत्वमेवमवर्जनीयमेवेति भावः । एतेनैक्यस्य परकीयमिथ्यात्ववर्णनं व्यर्थम् । तस्य मिथ्यात्वेऽपि घटादिवत् स्वरूपसद्भावेन तत्प्रतिपादकत्वेनान्यथाप्रतिपादकत्वाभावात् । अन्यथा यूपाहवनीयादिप्रतिपादकस्यापि वाक्यस्यान्यथाप्रतिपादकत्वप्रसङ्ग इति परास्तम् । अत्यन्तासत् ऐक्यस्य सत्त्वेन प्रतिपादकत्वादन्यथाप्रतिपादकत्वमित्यर्थस्य विवक्षितत्वात् । एतेनैक्यस्य श्रुतिस्मृतिविरुद्धत्वेनासत्त्वात् सत्त्वेन प्रतिपादयति चेच्छास्त्रं तर्ह्यन्यथाप्रतिपादकं स्यादित्यनुत्तवैक्यं ब्रह्मस्वरूपातिरिक्तं, तस्य सत्यत्वेऽद्वैतहानिरिति मिथ्यात्वं वाच्यमिति वर्णनमयुक्तम् । एतादृशमिथ्यात्वस्यान्यथाप्रतिपादकत्वसमर्थनानुपयुक्तत्वादिति निरस्तम् ।

टीका

अयं च दोषः स्वमतरीत्यैवोक्त इति मन्तव्यम् ।
'स्वविषयप्रकाशत्वं स्वप्रकाशत्वम्' इति स्वमतेऽङ्गीकारात् ।

पररीत्या शास्त्रस्यैक्याप्रतिपादकत्वसाधनम्

पररीत्या तु स्वप्रकाशत्वादात्मनः शास्त्रस्याप्रतिपादकत्वं स्यात् ।
'अवेद्यत्वं स्वप्रकाशत्वम्' इत्यङ्गीकारादिति दूषणं द्रष्टव्यम् ।

मन्दारमञ्जरी

॥ अयं च दोषः स्वमतरीत्यैवोक्त इति मन्तव्यमिति ॥ यद्यपि परैः स्वग्रन्थेषु स्वप्रकाशात्ममात्रस्य स्वतः सिद्धिसम्भवेनेति, स्वतः सिद्धतायामपि तदुपपत्तेरिति, विज्ञानमेव स्वपरप्रकाशस्वभावं प्रकाशत इति, स्वभावभेदादेव च स्वात्वनि व्यवहारं कुर्यादिति च तत्र तत्र वदद्भिः स्वप्रकाशस्याऽत्मनः स्वकर्मत्वाभावेऽपि स्वजन्यव्यवहारविषयत्वयोग्यत्व-लक्षणा स्वतः सिद्धिरिष्यते । तादृशात्माभिन्नं चाद्वैतं बोधयतः शास्त्रस्य सिद्धसाधनत्वं पररीत्यैव वक्तुं शक्यमिति परन्यायेन परमतनिराकरणपरतया स्वारस्येनैव मूलग्रन्थो व्याख्यातुं शक्यः । तथापि टीकाकारैः संविद्विषयताया एव स्वमतानुसारेण सिद्धिशब्दार्थत्वं मत्वा परेण संविद्विषयताया आत्मन्यनङ्गीकारात् संविद्विषयतालक्षणसिद्धेरात्मन्यभावात् सिद्धसाधनत्वं पररीत्या वक्तुमशक्यमिति भावेन स्वमतरीत्योक्त इत्युक्तमिति बोद्धव्यम् ॥ अवेद्यत्वं स्वप्रकाशत्वमित्यङ्गीकारादिति ॥

चित्कर्मत्वाभावः स्वप्रकाशत्वमिति पक्षनिरासः

ननु परैः चित्कर्मत्वाभावरूपमेवावेद्यत्वं स्वप्रकाशत्वमित्यङ्गीक्रियते । न तु वृत्तिव्याप्यत्वाभावरूपम् । न चात्मनश्चित्कर्मत्वाभावमात्रेण शास्त्रस्य तदप्रतिपादकत्वं वक्तुं शक्यम् । शास्त्रजनितवृत्तिव्याप्यत्वमात्रेण शास्त्रस्य तत्प्रतिपादकत्वोपपत्तेरिति चेत् सत्यमेवं परमतस्थितिः । तथापि चित्कर्मत्वाभावस्य स्वप्रकाशशब्दार्थत्वे घटादेरपि चिद्विषयत्वे सुखादि वज्ज्ञातैकसत्त्वप्रसङ्गेन तदभावावश्यम्भावेन तस्यापि स्वप्रकाशत्वापत्तिः । न च घटाद्यवच्छिन्नचैतन्यावरकाज्ञाननिवृत्त्यर्थं वृत्तेरपेक्षितत्वेन तस्य ज्ञातैकसत्त्वाभाव इति वाच्यम् । तत एव सुखादेरपि ज्ञातैकसत्त्वाभावप्रसङ्गात् । ननु सुखाद्यवच्छिन्नचैतन्यमज्ञानावृतमेव न भवतीति चेत् किमनावृतचैतन्यप्रदेशावच्छिन्नतयैव सुखदुःखादिकमुत्पद्यते ? किं वा सुखाद्युत्पत्त्यनन्तरमेव तदवच्छिन्नं चैतन्यमनावृतं भवति ? इति । नाद्यः ।

अनियतदेशानामन्तःकरणसम्बन्धिनामनन्तसुखादीनां नियतैकचैतन्यप्रदेश-सम्बन्धितया उत्पत्त्यनुपपत्तेरनियतानन्तप्रदेशानामनावृतत्वे वक्तव्ये तत्प्रदेशसम्बन्धितयोत्पन्नानां घटादीनामपि ज्ञातैकसत्त्वप्रसङ्गात् । न द्वितीयः । तद्विषयकवृत्तेरेव तदज्ञाननिवर्तकतया दुःखादेरज्ञाननिवर्तकतया अज्ञाननिवृत्त्यर्थं दुःखादिविषयवृत्तेरङ्गीकार्यत्वेन घटादिवदुःखादेरपि ज्ञातैकसत्त्वानुपपत्तेः । तस्माद्दुःखादिकं ज्ञातैकसत्त्व घटादिकं तु न तथेति व्यवस्थासिद्ध्यर्थं घटादौ चित्कर्मत्वाभावस्यावश्यं वक्तव्यतया चित्कर्मत्वाभावस्य स्वयम्प्रकाशत्वरूपत्वे घटादेरपि स्वप्रकाशत्वापत्तेस्तत्परिहारार्थं वृत्तिव्याप्यत्वाभावः स्वप्रकाशत्वमिति वक्तव्यम् । तथा च शास्त्रस्य तत्प्रतिपादकत्वं न स्यादित्यापादनं विवक्षितमित्यदोषः ।

मायावादपरशुः

ननु सिद्धसाधनतेत्युक्तम् । चिन्मात्रस्य वेदान्तजनितवृत्त्यविषयत्वेन वेदान्तस्य तदप्रतिपादकत्ववदैक्याप्रतिपादकत्वादित्यत आह ॥ अयं च दोष इति ॥ स्वविषयप्रकाशत्वमिति ॥ अस्मन्मते स्वविषयप्रकाशत्वमेव स्वप्रकाशत्वम् । न तु वेदान्तजन्यवृत्त्यविषयत्वम् । ततश्च तत्प्रतिपादकस्य वेदान्तस्य ज्ञातज्ञापकत्वमिति भावः ॥ अवेद्यत्वमिति ॥ स्फुरणरूपत्वमेव, न तु वेदान्तजनितवृत्तेरपि विषयत्वं स्वप्रकाशत्वमिति परेणाङ्गीकारादिति भावः ।

टीका

आत्मस्वरूपसिद्धावप्यद्वैतासिद्धिशङ्कापरिहारौ ।

ननु स्वप्रकाशतया आत्मस्वरूपस्य सिद्धत्वेऽप्यद्वैतादिविशेषाकारेणानधिगतत्वान्न शास्त्रस्य सिद्धसाधनत्वादिकम् । यथा खलु भवतां गुणगुणिनोरभेदेऽपि गुणिनः स्पर्शनेनोपलम्भेरूपस्यान-धिगतिरेवमिति । अत आह —

मायावादखण्डनम्

निर्विशेषत्वादात्मनो नानधिगतो विशेषः ।

टीका

स्यादेवं घटोपलम्भेऽपि तद्रूपानुपलब्धिः । यतो रूपं घटाभिन्नमपि तद्विशेषतया अङ्गीक्रियते, न तु तन्मात्रम् । न चैक्यमपि आत्माभिन्नं तद्विशेषः । येन आत्मनि सिद्धेऽप्यनधिगतमिति युक्तम् । आत्मस्वरूपस्य निर्विशेषत्वाङ्गीकारादिति ।

मन्दारमञ्जरी

॥ गुणगुणिनोरिति ॥ यावद्व्यभाविगुणगुणिनोरित्यर्थः । अयावद्व्यभाविगुणगुणिनोः सिद्धान्ते अत्यन्ताभेदाभावेन दृष्टान्तीकरणानुपपत्तेरिति ॥ तद्विशेषतया अङ्गीक्रियत इति ॥ भेदप्रतिनिधिरूपविशेषाश्रयीभूतधर्मतया अङ्गीक्रियत इत्यर्थः । निर्विशेषत्वस्य ब्रह्मण्यसिद्धत्वान्निर्विशेषत्वादिति कथमाचार्येणोक्तमित्याशङ्क्य तद्व्याख्यातं टीकाकृता निर्विशेषत्वाङ्गीकारादिति । परेण निर्धर्मकत्वस्याङ्गीकारादेव भेदप्रतिनिधिरूपविशेषाश्रयभूतधर्मराहित्यस्याप्यङ्गीकारादित्यर्थः ।

श्रीनिवासतीर्थीयटिप्पणी

॥ अद्वैतादिविशेषाकारेणेति ॥ अद्वैतरूपः कश्च विशेषाकारः तेन रूपेणेत्यर्थः । सिद्धसाधनत्वादिकमित्यत्राऽदिपदेनाप्रतिपादकत्वादियोग्यम् । भवतां मते । दृष्टान्तदार्ष्टान्तिकयोर्वैषम्यमुपपदायति ॥ स्यादेवमिति ॥ तद्विशेषतयेति ॥ तद्धर्मतयेत्यर्थः ॥ तन्मात्रमिति ॥ घटेनात्यन्ताभिन्नमित्यर्थः । खण्डितत्वेन भेदाभेदसद्भावादिति भावः । तद्विशेषस्तद्धर्मः । यद्वा, गुणगुणिनोरिति यावद्व्यभाविगुणगुणिनोरित्यर्थः । अयावद्व्यभाविनोर्गुणगुणिनोः सिद्धान्ते अत्यन्ताभेदाभावेन दृष्टान्तीकरणानुपपत्तेः । तद्विशेषतयाऽङ्गीक्रियत इति ॥ भेदप्रतिनिधिरूपविशेषाश्रयनिष्ठतद्धर्मतयेत्यर्थः ॥ न चैक्यमपीति ॥ आत्माभिन्नं

विशेषाश्रयनिष्ठधर्मरूपं नेत्यर्थः । येन तद्विशेषत्वाङ्गीकारेण अनधिगतः ऐक्यरूपो विशेषः ॥ निर्विशेषत्वेति ॥ निर्धर्मकत्वेत्यर्थः ।

मायावादपरशुः

॥ नन्विति ॥ यथा भवतां गुणगुणिनोरभेदेऽपि गुणिनः स्पर्शनिनोपलम्भेऽपि गुणस्य रूपादेः स्पर्शनिनानुपलम्भः, एवं स्वप्रकाशतया ब्रह्मस्वरूपस्य सिद्धत्वेऽप्यद्वैतादिविशेषाकारेणासिद्धत्वादद्वैतप्रतिपादकस्य शास्त्रस्य न सिद्धसाधनत्वम् । तथा ब्रह्मणो वृत्त्यविषयत्वात्तत्तात्मकैक्यस्य वृत्त्यविषयत्वेन शास्त्रस्य यदप्रतिपादकत्वं तदपि नास्ति । पृथिव्या घ्राणाविषयत्वेऽपि गन्धस्य तद्विषयत्ववद् ब्रह्मणो वृत्त्यविषयत्वेऽप्यैक्यस्य तत्सम्भवादित्यत आहृति भावः ।

टीका

अमाननिवृत्तावद्वैतस्य स्वतःसिद्धिरिति शङ्का तत्परिहारश्च ।

अथापि स्यात् । भवेदिदं शास्त्रस्य सिद्धसाधनत्वादि यदि शास्त्रं साक्षादद्वैतं प्रतिपादयतीति ब्रूमः । न चैवम् । किं नाम ? आवरणभूताज्ञानमात्रं निवर्तयतीति । निवृत्ते त्वावरणे अद्वैतं स्वत एव सिद्धम् । तदुक्तं— 'सिद्धं तु निवर्तकत्वात्' इति । तत्राह —

मायावादखण्डनम्

सिद्धत्वात्स्वरूपस्य विशेषाभावाच्च नाज्ञानं कस्यचिदावरकम् ।

टीका

स्यादेवं शास्त्रस्य सिद्धसाधनतापरिहारः । यदि परमते अज्ञानमावरणं सम्भवेत् । न चैतत्सम्भवति । आवरणं ह्यात्रियमाणेन व्याप्तम् । न चाज्ञानस्य तदस्ति । तथा हि— किमज्ञानमात्मस्वरूपस्यावरणं स्यात् ? उत तद्विशेषस्य ? नाद्यः । तस्य

स्वप्रकाशत्वेन नित्यसिद्धत्वात् । न द्वितीयः । तदभावात् ।
तथा च व्यापकाभावाद्याप्यमावरणमपि न सम्भवतीति न
तन्निवर्तकत्वेन शास्त्रस्यासिद्धसाधनत्वं भवतीति ।

मन्दारमञ्जरी

॥ सिद्धं तु निवर्तकत्वादिति ॥ ऐक्यस्य स्वप्रकाशात्मस्वरूपत्वेन
सदा प्रकाशमानत्वेऽपि शास्त्रस्यारम्भणीयत्वं सिद्धमेव । शास्त्रस्याज्ञान-
मात्रनिवर्तकत्वादित्यर्थः । नाद्यः, तस्य स्वप्रकाशत्वेन नित्यसिद्धत्वादिति ।

भासमानस्यैव अज्ञानविषयत्वमिति शङ्का तत्परिहारश्च ।

ननु कथमेतत् ? प्रकाशमानेऽपि विषये परैरज्ञानावरणाङ्गीकारात् ।
यथोक्तं - 'प्रतिभासमानमेवाज्ञानव्यावर्तकम्' इति । युक्तं च प्रतिभास-
मानस्याज्ञानविषयत्वम् । तथा हि - इदमहं न जानामीति विषयावच्छिन्न-
मज्ञानमनुभूयते । तत्रावच्छेदको विषयो ज्ञातो न वा ? न चेत् कथं
तदवच्छिन्नाज्ञानज्ञानम् ? अवच्छेदकाज्ञाने अवच्छिन्नज्ञानायोगात् ।
ज्ञातश्चेत् सिद्धं भासमानेऽप्यज्ञानम् । न चावच्छेदको विषयः सामान्यतो
ज्ञायते, विशेषतस्तु न ज्ञायत इति युक्तम् । सामान्याकारस्य ज्ञातत्वा-
देवाज्ञानविषयत्वाभावेनाज्ञानावच्छेदकत्वानुपपत्तौ विशेषाकारस्यैवावच्छे-
दकत्वे तत्प्रतिभासावश्यम्भावात् ।

एतेन, विशेषोऽपि 'अस्ति कश्चिद्विशेषः' इति सामान्यतो ज्ञायते ।
विशेषस्तु न ज्ञायत इति निरस्तम् । अत्रापि पूर्वोक्तप्रकारेण दूषणप्रवृत्तेः ।
तस्मात् स्वयम्प्रकाशत्वेन भासमानस्याप्यात्मस्वरूपस्याज्ञानमावरणं
भविष्यतीति चेत् । उच्यते । परेणापि 'नास्ति, न प्रकाशते' इत्यादि-
व्यवहारसिद्ध्यर्थं आवरणमङ्गीक्रियते । यथोक्तं - "नास्ति न प्रकाशते
इत्यादिव्यवहारालम्बनयोग्यत्वस्य व्यवहारदर्शनादेव कल्प्यमानस्य" इति ।
तथा च भासमाने 'नास्ति न प्रकाशते' इत्यादिव्यवहाराभावात्

किमावरणेन ? किं च यद्यज्ञातमपि भासेत तर्ह्यज्ञः पुमान् यत् येनाकारेण न
जानाति तत्तेनाकारेण विविच्य वदेत् । न चावच्छिन्नज्ञानस्यावच्छेदकज्ञान-
पूर्वकत्वनियमादज्ञानप्रकाशार्थमज्ञातप्रकाशो वाच्य इति युक्तम् । यथा
अन्यत्रावच्छिन्नसत्त्वस्यावच्छेदकसत्त्वपूर्वकत्वनियमेऽपि आरोपितरूप्याद्य-
भावसत्त्वस्य न रूप्यादिसत्त्वपूर्वकत्वं तत्पूर्वकत्वे रूप्याद्यभाव-
सत्त्वस्यैवायोगात् तथा अन्यत्रावच्छिन्नज्ञानस्यावच्छेदकज्ञानपूर्वकत्व-
नियमेऽपि अज्ञातावच्छिन्नाज्ञानज्ञानस्य नाज्ञातमानपूर्वकत्वम् । अज्ञातस्य
ज्ञाने अज्ञानस्यैवायोगादिति कल्पनात् । अन्यथा अन्यत्रावच्छेदकावरकाज्ञा-
ननिवृत्तावेवावच्छिन्नज्ञाननियमदर्शनात् प्रकृतेऽप्यर्थावच्छिन्नाज्ञानार्थमव-
च्छेदकार्थावरकाज्ञाननिवृत्तिरप्यङ्गीकरणीया स्यात् । यथोक्तमन्यत्रास्माभिः-

मोहभानार्थमज्ञातज्ञानं यदि च कल्प्यते ।

अज्ञाते मोहहानिश्च तदर्थं किं न कल्प्यते ॥ इति ।

॥ यदि शास्त्रं साक्षादद्वैतमित्यादि ॥ ननु कथमेतत् ? शास्त्रस्य
साक्षादैक्या प्रतिपादकत्वे तज्ज्ञानासम्भवेन तदावरणभूतज्ञाननिवर्तकत्वमेव
न स्यात् । ज्ञानस्यैवाज्ञाननिवर्तकत्वादिति चेन्न । साक्षादित्यस्य मुक्त्यत
इत्यर्थकत्वात् । तथा च न शास्त्रस्यैक्यप्रतिपादन एव मुख्यतस्तात्पर्यम् ।
किन्नाम ? तत्प्रतिपादनद्वाराऽज्ञानानिवर्तन एवेति न कश्चिद्दोषः ॥ स्वत
एवेति ॥ अनायासेनेत्यर्थः ॥ सिद्धं ज्ञातम् ॥ अत्रार्थे विवरण-
कारसम्पत्तिमाह ॥ सिद्धं त्विति ॥ शास्त्रस्य सार्थक्यं सिद्धम् । कुतः ?
निवर्तकत्वात् आवरणभूतामाननिवर्तकत्वादित्यर्थः ॥ व्यापकाभावादिति ॥
व्यापकीभूतस्य आत्रियमाणस्याभावादित्यर्थः ।

मायावादपरशुः

॥ अज्ञानमात्रं निवर्तयतीति ॥ शास्त्रं शबलब्रह्म प्रतिपादयति ।
तज्ज्ञानेनावरणभूताज्ञाने निवृत्तेऽद्वैतं स्वत एव सिद्धं भवति । न

त्वावरणनिवृत्तेः पुरा स्वप्रकाशत्वेऽपि सिद्धम् । ततश्च परम्परया शास्त्रमद्वैतसिद्ध्युपयोगीति शास्त्रमद्वैतप्रतिपादकमिति प्रवाद इति भावः ॥ सिद्धं तु निवर्तकत्वादिति ॥ शास्त्रस्यारम्भणीयत्वं सिद्धम् । अज्ञाननिवर्तकत्वेन प्रयोजनवत्त्वात्तद्वाराऽद्वैतसिद्ध्युपयोगित्वेन सविषयत्वाच्चेति भावः ॥ स्यादेवमिति ॥ शास्त्रस्याद्वैतपरत्वेति न सिद्धसाधनता । साक्षादद्वैताप्रतिपादकत्वात् । किं तु शास्त्रेऽसिद्धमर्थान्तरं प्रतिपाद्याज्ञानं निवर्त्य प्रागसिद्धाद्वैतसिद्ध्युपयोगीत्येष परिहारः परमते भवेद्यज्ञानमावरणं परमते भवेदिति भावः ॥ किमज्ञानमिति ॥ अज्ञानं निर्विशेषाभिन्नस्यैक्यस्यावरणमुत सविशेषाभिन्नस्यात्मस्वरूपस्यैक्यस्येत्यर्थः । एतेनैक्यस्याज्ञानमावरणमित्यभिहिते किं स्वरूपस्योत तद्विशेषस्येति विकल्पायोग इति परास्तम् ॥ तस्येति ॥ स्वप्रकाशात्मना निर्विशेषाभिन्नस्यैक्यस्य सदा सिद्धत्वान्नाज्ञानमावरकमिति वक्तुं शक्यमिति भावः ॥ तदभावादिति ॥ सविशेषाभिन्नस्यैवाभावादित्यर्थः ।

टीका

शास्त्रस्य सिद्धसाधनत्वे अनुपादेयत्वाप्रामाण्यदोषौ ।

अस्तु तर्हि सिद्धसाधनता शास्त्रस्य । को दोष इति चेत् । परार्थत्वाच्छास्त्रस्य परसिद्धबोधने अनुपादेयत्वं स्यादित्येकः । अपरं चाह —

मायावादखण्डनम्

‘अनगितार्थगन्तु प्रमाणम्’ इति च तन्मतम् ।

टीका

गन्तुशब्देनावगतिसाधनमुच्यते । अनधिगतेति स्मृत्यादिव्युदासार्थम् । शुक्तिरजतादिज्ञाननिरासायार्थग्रहणम् । अर्थस्य च

यथावस्थितस्य विवक्षितत्वात् । अर्थस्य फलस्य च निवृत्त्यर्थं गन्तृपदम् । तस्य च साधनपरत्वात् न कर्तर्यतिप्रसङ्गः । एतद्भाट्टानां प्रमाणलक्षणम् । ‘व्यवहारे भट्टनयः’ इति मायावादिभिरङ्गीकारात्तन्मतमित्युक्तम् । यदि शास्त्रमधिगतमेवार्थमवगमयेत्तदा प्रमाणलक्षणाभावादप्रमाणं प्रसज्येतेति ।

मन्दारमञ्जरी

॥ को दोष इति ॥ धारावाहिकद्वितीयादिज्ञानवत्सिद्धबोधकत्वेऽपि प्रामाण्योपपत्तेरप्रामाण्यप्रसङ्गरूपो दोषो नास्तीत्यर्थः । अप्रामाण्यप्रसङ्गाभावेऽपि शास्त्रस्य प्रत्यक्षादिवत् स्वार्थत्वाभावात् परार्थत्वनियमात्सिद्धार्थबोधकत्वे अनुपादेयत्वप्रसङ्गरूपो दोषोऽस्तीत्याह ॥ परार्थत्वादिति ॥ भेदवाक्यानां तु यथा न सिद्धार्थबोधकत्वं तथाऽन्यत्रोपपादितम् ।

॥ स्मृत्यादिव्यवच्छेदार्थमिति ॥ अनधिगतार्थगन्त्रित्यत्र गन्तृशब्दस्यावगतिसाधनपरत्वादनधिगतार्थावगतिसाधनं प्रमाणमित्युक्तं भवति । तत्र चानधिगतपदाभावे अवगतिपदेन स्मृत्यादिरपि गृह्येत । तथा च तत्साधने संस्कारादावतिव्याप्तिः स्यात् । तन्निवृत्त्यर्थमवगतिपदेन स्मृत्यादिग्रहणं मा भूदित्येतदर्थमनधिगतपदमित्यर्थः । यद्वा, अवगतिपदेन ज्ञाततोच्यते । तत्साधनत्वं स्मृत्यादेरप्यस्तीति तन्निवृत्त्यर्थमनधिगतपदमित्यर्थः । अर्थशब्देन परमार्थसत्त्वस्य विवक्षितत्वात् तेन शुक्तिरजतादिज्ञानव्यवच्छेद इत्याह ॥ शुक्तिरजतादिज्ञाननिरासायेति ॥ एतदपि स्मृत्यादिव्युदासार्थमिति वद्व्याख्येयम् ॥ अर्थस्य फलस्य च निवृत्त्यर्थमिति ॥ अर्थस्यावगम्यत्वात् फलस्य चावगतिरूपत्वाद्गन्तृपदेन तद्व्यवच्छेद इत्यर्थः । करणे कर्तृत्वोपचारेण गन्तृपदेनावगतिसाधनस्य विवक्षितत्वान्न कर्तर्यतिव्याप्तिरित्याह ॥ तस्य चेति ॥ उपलक्षणं चैतत् । नापि साधनेऽसम्भव इत्यपि

ग्राह्यम् ॥ प्रमाणलक्षणाभावादिति ॥ स्मृत्यादिव्यवच्छेदार्थमित्यस्य यदाऽस्माभिः कृता प्रथमव्याख्या तदा अस्य ग्रन्थस्य यथाश्रुत एवार्थः । यदा तु द्वितीयव्याख्या तदा शास्त्रजनितज्ञाने प्रमाणलक्षणाभावाच्छास्त्रमप्रमाण-मप्रमाणज्ञानजनकं प्रसज्येतेत्यर्थः ।

श्रीनिवासतीर्थीयटिप्पणी

इति च तन्मतमित्यत्र चशब्दसूचितदोषमाह । परार्थत्वादिति । परप्रवृत्तिनिवृत्त्युपयोग्यर्थप्रतिपादकत्वादित्यर्थः । एको दोषः । ननु गन्तृशब्दस्य कर्त्रर्थकतृचप्रत्ययान्तत्वेन अवगतिकर्तृवाचकतया करणे इन्द्रियादावसम्भव इत्यत आह ॥ गन्तृशब्देनेति ॥ अवगतिसाधनमिति ॥ अवगतिकरणमित्यर्थः । अर्थशब्देन तथाभूतार्थ उच्यते । तथा चानधिगततथाभूतार्थावगतिकरणं प्रमाणमिति लक्षणमभिप्रेत्य क्रमेण पदानां कृत्यं दर्शयति ॥ अनधिगतेतीत्यादिना ॥ स्मृत्यादीति ॥ स्मृतेरादिः कारणं स्मृत्यादिः संस्कार इत्यर्थः । तथा च स्मृतेरपि तथाभूतार्थविषयकावगतित्वेन तत्कारणे संस्कारेऽतिव्याप्तिनिरासायानधिगतेति पदम् । स्मृतेस्तु पूर्वानु-भूतार्थावगतिहेतुत्वेनानधिगतार्थावगतित्वाभावान्न तत्कारणे संस्कारेऽति-व्याप्तिरिति भावः । तथाभूतार्थपदकृत्यमाह ॥ शुक्तिरजतादिज्ञानेति ॥ शुक्तिरजतादिः ज्ञायते अनेनेति व्युत्पत्त्या शुक्तिरजतादिज्ञानशब्देन दुष्टेन्द्रियं ग्राह्यम् ॥ गन्तृपदमिति ॥ गन्तृशब्दस्यावगतिकारणार्थत्वादित्यर्थः । तथा चानधिगततथाभूतार्थेत्युक्ते अर्थ एवातिव्याप्तिः स्यात् तदर्थमवगतिपदम् । तावत्युक्ते फलभूतायामवगतावेव अतिव्याप्तिः स्यात् तदर्थं कारणपदम् । तता च गन्तृपदेन तदुभयनिवृत्तिरिति भावः । एवं चेत्कर्तरि प्रमेये चातिव्याप्ति-रित्यत आह ॥ तस्य चेति ॥ गन्तृशब्दार्थान्तर्गतस्य कारणपदस्येत्यर्थः ॥ न कर्तरीति ॥ इदमुपलक्षणम् । प्रमेयस्यापि विषयत्वेनावगतिकारण-त्वात्तत्राप्यतिव्याप्तिपरिहारोऽनेन जायत इति । सत्यपि प्रमातरि प्रमेये च प्रमानुत्पत्तेः । तयोरविलम्बेन प्रमोत्पादकत्वरूपसाधनत्वाभावादिति भावः ।

नन्वेतद्भाट्टानां लक्षणम् । अतः तन्मतमिति कथमुक्तमित्यत आह ॥ एतदिति ॥ नन्वेतावता प्रकृते किमायातमित्यतो मूलाभिप्रेतमापादनं दर्शयति ॥ यदीत्यादिना ॥

श्रीगुरुराजीयटिप्पणी

॥ को दोष इति ॥ धारावाहिकद्वितीयादिज्ञानसाधनचक्षुरादेरिव शास्त्रस्य सिद्धार्थबोधकत्वेऽपि यथार्थज्ञानसाधनतया प्रामाण्यसम्भवान्ना-प्रामाण्यप्रसङ्गो दोष इति भावः ॥ अनुपादेयत्वं स्यादित्येक इति । ततश्च प्रामाण्यमात्रस्य प्रयोजनवत्त्वेन व्याप्त्यभावेऽपि तद्विशेषस्य वाक्यप्रामाण्यस्य प्रयोजनवत्त्वेन व्याप्त्यभावेऽपि तद्विशेषस्य वाक्यप्रामाण्यस्य प्रयोजनवत्त्वेन व्याप्तेः “यथार्थमेव प्रामाण्यमपि वाक्यं प्रयोजकम् । मानत्वमेति” त्यनु-व्याख्यानसिद्धत्वेन प्रयोजनवत्त्वरूपव्यापकाभावेन तद्व्याप्यस्य वाक्यप्रामाण्यस्याप्यभावप्राप्तेरप्रामाण्यप्रसङ्ग एव दोष इति भावः । यथा चैतत्सत्यपि यथार्थज्ञानसाधनमनुप्रमाणमिति अनुप्रमाणसामान्यलक्षणस्य नातिव्याप्तिस्तथाऽऽकर एव स्पष्टम् ॥ गन्तृशब्देनावगतिसाधनमुच्यत इति ॥ यद्यप्यनधिगतार्थविषयकं यथार्थज्ञानं प्रमा तत्कारणं च प्रमाणमिति फलकरणसाधारणमेवेदं लक्षणमिति अवगतितत्साधने उच्येते इति व्याख्यातुमुचितम् । तथाऽपि वेदादेरनुप्रमाणस्यैव प्रकृतत्वात्तदनुरोधेनानु-प्रमाणमात्रविषयतयेदं व्याख्यातमिति द्रष्टव्यम् ।

नन्वत्र गन्तृशब्दः किं तृनन्तोऽभिमतः, तृजन्तो वा । नाद्यः । तथा सति “न लोकाव्ययनिष्ठाखलर्थतृनाम्” इति तृन्योगे षष्ठीप्रतिषेधात् षष्ठीसमासासम्भवात् । नापि द्वितीयः । तथा सति, जयादित्यमतेन ‘कर्तरि च’ इति, यौक्तमतेन ‘तृजकाभ्यां कर्तरि’ इति षष्ठीसमासनिषेधादिति चेदत्र वदन्ति । अस्तु तावद् गन्तृशब्दः तृनन्त इत्याद्यः । न च तृन्योगेन ‘लोक’ इति षष्ठ्या निषेधात् षष्ठ्येव न प्राप्नोति समासस्तु दूरे निरस्त इति

वाच्यम् । कारकषष्ठीनिषेधेन तृन्योगे तस्याः समासासम्भवेऽपि शेषे षष्ठ्यनिषेधेन तस्याः समासे दोषाभावात् । अवश्यं चैतदेवं यत् 'न लोक' इति न षष्ठीमात्रनिषेधः । किन्तु कारकषष्ठ्या एवेति । अन्यथा 'ब्राह्मणस्य कुर्वन्' 'ओदनस्य पयन्' 'नरकस्य जिष्णुः' गुणैवो त्यादौ षष्ठ्यनुपपत्तिप्रसङ्गात् । अभ्युपेत्य चेदमुक्तम् । वस्तुतस्तु कारकषष्ठ्याः तृनन्तेन समासाश्रयणेऽपि न दोषः । तृजकाभ्यां कर्तरि इत्यत्र तृचः सानुबन्धकस्य निर्देशेन तृन् व्यावृत्त्यर्थेन 'लोक' इति निषेधस्यानित्यत्वज्ञापनेन प्रकृतेऽप्रवृत्तिप्रसङ्गात् । न ह्यसत्या षष्ठ्या समासप्रसङ्गोऽस्ति । अत एवाह न्यासकारः तृनन्तमेतत् । न लोकाव्ययेति षष्ठीनिषेधस्त्वनित्यः । त्रकाभ्यामिति वक्तव्ये तृचः सानुबन्धकस्य ग्रहणाज्ज्ञापकादिति ।

अस्तु वा गन्तृशब्दः तृजन्त इति द्वितीयः । न चोक्तरीत्या कर्तरि चेति वा, तृजकाभ्यां कर्तरीति वा षष्ठीसमासनिषेधप्रसङ्गः । ताभ्यां कृल्लक्षणषष्ठीसमासस्यैव निषेधात् । इह च कर्मत्वस्याविवक्षया शेषत्वस्यैव च विवक्षया तत्सम्भवात् । ततश्च तृज्योगे 'कर्तृकर्मणोः कृति' इति प्राप्तषष्ठ्याः समासासम्भवेऽपि शेषषष्ठ्याः समासो युक्त एव । अत एवाह कैयटः "कथं तर्हि 'घटानां निर्मातुस्त्रिभुवनविधातुश्च कलहः' इति" शेषषष्ठ्या समासः इति । कर्मत्वविवक्षायामपि न कृल्लक्षणषष्ठीसमासानुपपत्तिः । जनिकर्तुः प्रकृतिः, 'तत्प्रयोजको हेतुश्च', जातिवाचको गुणोगुणिविशेषकः इति त्रिमुनिनिर्देशेनोक्तषष्ठीसमासनिषेधस्यानित्यत्वापनेन कचिदप्रवृत्ति-सम्भवात् । अत एव 'भीष्मः कुरूणां भयशोकहन्ता', हितकारक इत्यादि प्रयोगा अप्युपन्ना इति संक्षेपः ।

स्मृत्यादिव्युदासार्थमिति ॥ अत्र स्मृतेरादिरिति विग्रहाश्रयणेन स्मृति-हेतुसंस्कारव्युदासार्थमित्यर्थः । अवगतिसाधनत्वमात्रस्य स्मृतिरूपावगति-साधनसंस्कारे सत्त्वेऽपि स्मृतेरधिगतावगतित्वेन अनधिगतावगति

साधनत्वस्य तत्राभावाच्च संस्कारेऽतिव्याप्तिरिति भावः । अर्थशब्दस्य परमार्थसत्परत्वात्तेन शुक्तिरजतादिज्ञानसाधनदुष्टेन्द्रियादिव्युदास इत्याह ॥ शुक्तिरजतादिज्ञाननिरासायेति ॥ अत्र ज्ञानशब्दस्य ज्ञायत अनेनेति व्युत्पत्त्या ज्ञानहेतुपरत्वाच्छुक्तिरजतादिज्ञानहेतुनिरासायेत्यर्थः । भाव-प्रकाशिकायां तु, कचिदवगतिपदेन ज्ञाततोच्यते । तत्साधनत्वं च स्मृत्यादेरप्यस्तीति तत्रातिव्याप्तिः स्यात् । तन्निवृत्त्यर्थमनधिगतपदमित्यर्थः । शुक्तिरजतादिज्ञाननिरासायेत्येतदपि स्मृत्यादिव्युदासार्थमिति व्याख्येय-मित्यादिको ग्रन्थः पठ्यते । स तु मूलकोशेष्वदर्शनात् बाधितार्थत्वाच्च लेखकदोषपतितः । तता हि — 'न स्मृतेः ज्ञाततासाधनत्वमभ्युपगन्तुं शक्यम् । ज्ञाततामुपजनयदेव प्रमाणम् । यथा प्रत्यक्षादि । न च स्मृत्यादिनाऽर्थे ज्ञाततोपजनिः सम्भवति । अनुभवेनैव तस्य ज्ञातत्वात् । न हि छिन्ने छिदा पुनरुत्पद्यत' इत्यादिना, 'किञ्च संशयविपर्ययावपि ज्ञाततामुपजनयत इति त्वयाऽङ्गीकरणीयम् । समानन्यायत्वात्' इत्यादिना च सुधायाम्, 'न च भ्रमादावतिव्याप्तिः' अर्थानुसारिणो ज्ञातता विशेषस्यैव प्रमात्वात् । भ्रमादिना च तदजननात् । इदमित्याकारेण जननेऽपि तत्र प्रामाण्यानभ्युपगमात् । ज्ञाते पुनर्ज्ञाततानुदयेन न स्मृतावतिव्याप्तिरित्यादिना प्रमाणलक्षणटीकायां स्मृतेः संशयविपर्ययोश्च ज्ञाततासाधनत्वाभावस्य व्युत्पादितत्वेन तत्साधनत्वस्य तदुभयविरुद्धत्वादिति द्रष्टव्यम् ।

नन्वेतद् भाट्टानां प्रमाणलक्षणं, न तु मायावादिनाम् । तत्कथमुच्यते अनधिगतार्थगन्तृप्रमाणमिति तन्मतमित्याशङ्क्य परिहरति ॥ एतद्भाट्टा-नामिति ॥ अत्र यद्यपीति तथापीति पदद्वयमध्याहार्यम् । ततश्च यद्यप्येतद्भाट्टानां लक्षणम् । तथापि व्यवहारे भट्टनय इति मायावादि-भिरङ्गीकारात्तन्मतमिति योज्यम् ॥ ज्ञानकर्मत्वानङ्गीकारादिति ॥ चिद्रूप-ज्ञानकर्मत्वाङ्गीकारे तद्रूपदृश्यत्ववति आत्मनि मिथ्यात्वाभावेन व्यभिचा-रप्रसङ्ग इति कर्तृकर्मविरोधप्रसङ्ग इत्यर्थः ॥ वृत्त्युपलक्षित इति ॥ तथा च

वृत्तिनाशेऽपि न मोक्षनिवृत्तिः । काकापगमेऽपि गृहनाशादर्शनादिति भावः ॥
तथाऽपीति ॥ वृत्त्युपलक्षितस्यात्मनो जीवन्मुक्तावपि सत्त्वात्तत्राप्य-
ज्ञाननिवृत्तिप्रसङ्गः । न चेष्टापत्तिः । तथा सति देहावभास
जगदवभासाभावप्रसङ्गेन भिक्षाटनादौ शिष्यबोधनार्थं व्याख्यानादौ च
प्रवृत्तिर्न स्यादिति भावः ।

मायावादपरशुः

॥ अपरं चाहेति ॥ चस्त्वर्थः । अपरं त्वाहेत्यर्थः ॥ अर्थस्य
फलस्य चेति ॥ अनधिगतश्चासावर्थश्चेति विग्रहाश्रयणेऽर्थेऽतिव्याप्तिः ।
अनधिगतोऽर्थो यस्येति विग्रहकरणे फलेऽतिव्याप्तिरिति भावः । अस्त्विदं
लक्षणं मायावाद्यभिमतं, ततश्च को दोष इत्यतो मूलाभिप्रायमाह ॥
यदीति ॥ प्रमाणलक्षणाभावादप्रमाणतया शास्त्रस्य त्वतदभिमतो
महाजनपरिग्रहो न स्यादिति भावः ।

टीका

अद्वैतवादे तन्यायेन विषयाभावसमर्थनम् ।

एवमयथार्थपरत्वमन्यथाप्रतिपादकत्वमित्यभिप्रेत्योपपादितम् ।
अधुना विषयप्रयोजनादिरहितत्वमन्यथाप्रतिपादकत्वमभिप्रेत्य तत्
सिद्धयर्थं पराभिमतं शास्त्रस्य विषयादिकं परन्यायेनापाकरोति—

मायावादखण्डनम्

अज्ञानासम्भवादेव तन्मतमखिलमपाकृतम् ।

टीका

तन्मतं तदभिमतम् अखिलं विषयादिकमपाकृतं वेदितव्यम् ।
कथम् ? उक्तप्रकारेणैव तन्मते अज्ञानासम्भवाद्विषयादेश्चाज्ञान-
सापेक्षत्वात् । अज्ञातो हि विषयो भवति । अन्यथा अतिप्रसङ्गादिति ।

एवमज्ञानासम्भवेन विषयं निराकृत्य प्रकारान्तरेण निराचष्टे-

मायावादखण्डनम्

मिथ्यात्वे चैक्यस्यातत्त्वावेदकत्वमागमस्य स्यात् ।

टीका

ऐक्यं हि शास्त्रस्य विषयतया परस्याभिमतम् । तत्किमात्मस्व-
रूपातिरिक्तम् ? उत तन्मात्रम् ? आद्येऽपि सत्यं मिथ्या वा ? नाद्यः ।
अद्वैतहानिप्रसङ्गात् । न द्वितीयः । ऐक्यस्य मिथ्यात्वे तत्प्रतिपादकस्य
शास्त्रस्यातत्त्वावेदकत्वं स्यात् । तथा चापसिद्धान्तः स्यात् ।

ब्रह्मात्मैक्यस्य मिथ्यात्वे भेदसत्यतासिद्धिदोषः ।

मायावादखण्डनम्

सत्यता च भेदस्य ।

टीका

किं च - परस्परविरुद्धयोरन्यतरनिषेधस्यान्यतरविधिना
व्याप्तत्वादैक्यस्य मिथ्यात्वे भेदस्य सत्यता च स्यात् । अत
ऐक्यमात्मस्वरूपमेवेत्यङ्गीकार्यम् । स्वरूपस्य च स्वप्रकाशत्वेन न
विषयता सम्भवतीति ।

मन्दारमञ्जरी

॥ विषयप्रयोजनादिरहितत्वमन्यथाप्रतिपादकत्वमित्यभिप्रेत्येति ॥
लोके हि वैद्यशास्त्रादिकं सति विषयादौ कस्यचिदर्थस्य प्रतिपादकं दृष्टम् । इदं
त्वन्यथाऽपि विषयाद्यभावेऽपि प्रतिपादकमित्येवमन्यथाप्रतिपादकत्वा-
दित्यनेन विषयाद्यभावोऽभिप्रेत इति द्रष्टव्यम् । यद्वा, विषयादिरहितेऽपि
तस्मिन् प्रेक्षावतां प्रवृत्तिसिद्धये सामान्यतो विषयादिकमस्तीति प्रतिपाद-

कत्वादित्येवमन्यथाप्रतिपादकत्वादित्यनेन विषयाद्यभावोऽभिप्रेत इति द्रष्टव्यम् ।

अन्ये तु, अन्यथा स्वप्रकाशत्वेन सिद्धप्रकारादन्येन प्रकारेण अप्रतिपादकत्वादित्येवमन्यथाप्रतिपादकत्वादित्यनेन विषयाद्यभावोऽभिप्रेत इति व्याचक्षते । विषयाद्यभावस्य च, 'विमतमनारम्भणीयं निर्विषयत्वात् स्फीतालोकमध्यस्थसमनस्केन्द्रियसंयुक्तघटप्रतिपादकवाक्यवत्, निष्प्रयोजनत्वात्, काकदन्तपरीक्षाग्रन्थवच्च' इति प्रत्येकं हेतुत्वं द्रष्टव्यम् ।

नन्वैक्यस्य मिथ्यात्वं सिद्धं चेत्तेनागमस्यातत्त्वावेदकत्वमाचार्येणापादितं स्यात् । तदेव कथमित्याशङ्क्याऽचार्येण, ऐक्यमात्मस्वरूपातिरिक्तम् ? उताऽत्ममात्रम् ? आद्ये सत्यं मिथ्या वेति विकल्प्य तन्मात्रपक्षं परिशेषयितुं सत्यत्वपक्षे अद्वैतहानिरित्यभिप्रेत्य मिथ्यात्वपक्षे अतत्त्वावेदकत्वापादनं कृतम् । तेन नापादकासिद्धिरित्याह ॥ ऐक्यं हि शास्त्रस्येत्यादिना ॥ न द्वितीय इत्यस्यानन्तरं यत इत्यध्याहर्तव्यम् । ततश्च यतोऽपसिद्धान्तः स्यात्तस्मान्न द्वितीय इति योजना ।

ननु परैर्भेदमात्रस्य मिथ्यात्वाङ्गीकाराद्यत्रैक्यस्य मिथ्यात्वं तत्र भेदस्य सत्यत्वमित्यत्र परं प्रति दृष्टान्ताभावात् कथमैक्यस्य मिथ्यात्वेन भेदस्य सत्यत्वापादनमित्याशङ्क्याऽह ॥ परस्परविरुद्धयोरिति ॥ यत्र परस्परविरुद्धयोरन्यतरस्य मिथ्यात्वं तत्रान्यतरस्य सत्यत्वम् । यथा ब्रह्मणि दुःखात्मताया मिथ्यात्वेनाऽनन्दरूपतायाः सत्यत्वमिति सामान्यव्याप्तिरस्तीति । आनन्दात्मकतायाश्चासत्यत्वे मोक्षस्यापुरुषार्थत्वम्, 'आनन्दो ब्रह्म' इत्यादिश्रुतेरतत्त्ववेदकत्वं च स्यादिति भावः । ननु तर्हि तन्मात्रमिति द्वितीयपक्षोऽस्त्वित्याशङ्क्य तर्ह्यैक्यस्य स्वप्रकाशात्माभिन्नत्वेन नित्यसिद्धतया अज्ञातत्वाभावेन विषयत्वायोगादाचार्याभिप्रेतो विषयाभावः सिद्ध इत्याह ॥ स्वरूपस्य च स्वप्रकाशत्वेनेति ॥

मायावादपरशुः

इतः परं टीकायां श्रूयमाणम् 'एवमयथार्थपरत्वमन्यथाप्रतिपादकत्वमित्यभिप्रेत्योपपदितम् । अधुना विषयप्रयोजनादिरहितत्वमेवान्यथाप्रतिपादकत्वमित्यभिप्रेत्य तत्सिद्धार्थं पराभिमतं शास्त्रस्य विषयादिकं परन्यायेनापाकरोति' इति वाक्यं प्रक्षिप्तं, न टीकावाक्यम् । अवश्यं चैतदेवं विज्ञेयम् । विषयादिराहित्यस्यान्यथाप्रतिपादकत्वशब्दार्थत्वाभावेऽपि दूषणान्तरत्वेनोद्भावनसम्भवात् । अन्यथाप्रतिपादकत्वपदादप्रतीयमानस्य विषयादिराहित्यस्य तदर्थत्वमभिप्रेतमिति कथनायोगात् ॥ उक्तप्रकारेणेति ॥ आवरणं ह्यात्रियमाणेन व्याप्तमित्याद्युक्तप्रकारेणेत्यर्थः । 'ननु अज्ञानासम्भवात् तन्मतमखिलमपाकृतम्' इत्युक्तम् । अन्योन्याश्रयात् । आत्रियमाणं हि विषय एव नान्यत् । ततश्च विषयाभावादज्ञानाभावः । ततश्च विषयाद्यभाव इति चेन्न । अज्ञानविषयाभावेनाज्ञानाभावं प्रसाध्य तेन शास्त्रविषयाद्यभावसमर्थनात् । न ह्यैक्यस्याज्ञानविषयत्वासम्भवाच्छास्त्रविषयत्वं न सम्भवतीत्युक्तावन्योन्याश्रयप्रसक्तिरस्ति, येन तदुद्भावनमनुचितं स्यात् ॥ एवमज्ञानासम्भवेनेति ॥ अत्र प्रकारान्तरेणेति प्रक्षिप्तम् । दाढ्याय पुनरित्युच्छिन्नम् । ततश्चैवं टीकावाक्यपाठः- 'एवमज्ञानासम्भवेन विषयादीन् निराकृत्य दाढ्याय पुनर्विषयादीन् निराकरोति' इति । अवश्यं चैतदेवं विज्ञेयम् । इहाप्यज्ञानासम्भवमाश्रित्यैव विषयादिनिराकरणेन प्रकारान्तरत्वाभावात् । यद्यपि मूले विषयादिनिराकरणं न भवति, तथाप्यैक्यमिथ्यात्वनिराकरणस्येदानीमसङ्गतत्वात् परिशेषेणैक्यस्य स्वरूपत्वं प्रसाध्य विषयत्वासम्भवे तात्पर्यमभ्युपेतमिति भावेन विषयादिकं निराकरोतीत्युक्तमिति बोध्यम् ॥ ऐक्यस्येति ॥ ऐक्यप्रतिपादकं शास्त्रमतत्त्वावेदकं स्यादिति भावः ॥ तथा चेति । पूर्वाचार्येणैक्यप्रतिपादकं शास्त्रं तत्त्वावेदकं प्रमाणमैक्याप्रतिपादकमतत्त्वावेदकं प्रमाणमित्यङ्गीकारादिति भावः ।

ऐक्यस्य मिथ्यात्वे ज्ञाननिवर्त्यत्वदसत्त्वापत्त्या भेदस्य सत्यता स्यादित्याह ॥ (मूले) सत्यता च भेदस्येति । एतेनैक्यस्य मिथ्यात्वे भेदस्य सत्यतेत्यनुपपन्नम् । ऐक्यस्यानिर्वचनीयत्वाङ्गीकारेणासत्त्वानङ्गीकारादिति परास्तम् । अभेदेऽपि व्याप्यव्यापकभावाङ्गीकारेणाऽह ॥ परस्परविरुद्धयोरिति ॥ एतेनाभेदाभाव एव भेद सत्यत्वस्यापादनीयत्वात् मिथ्याऽभेदे भेदसत्त्वापादनमुक्तम् । मिथ्याशब्दस्यानिर्वचनीयार्थकत्वेनासत्त्वार्थकत्वाभावादिति परास्तम् । मिथ्यात्वं वदतापि प्रतिपन्नोपाधौ तन्निषेधस्याङ्गीकृतत्वात् । विरुद्धयोरेकनिषेधस्यापरसत्त्वव्याप्तत्वात् ।

टीका

पूर्वोत्तरग्रन्थयोः पौनरुक्त्यशङ्का तत्परिहारश्च ।

पूर्वमनतिरेकपक्षप्रतिषेधेनातिरेकपक्षमङ्गीकार्यायथार्थप्रतिपादकत्वं समर्थितम् । इदानीं तु तद्विपर्ययेण विषयत्वाभावप्रतिपादनमिति भेदः ।

मन्दारमञ्जरी

ननु पूर्वमैक्यं स्वरूपातिरिक्तं तदभिन्नं वा ? आद्ये मिथ्या सत्यं वा ? अभिन्नमित्यत्रापि तन्मात्रं तद्विशेषो वेति विकल्पं हृदि निधायऽचार्येण मिथ्येति पक्षे 'न हि ब्रह्मात्मैक्यस्य' इत्यनेन शास्त्रस्यायथार्थप्रतिपादकत्वं स्यादित्युक्त्वा, अतिरिक्तं सत्यमिति पक्षे 'अद्वैतहानेः स्वरूपातिरिक्ते, इत्यनेनाद्वैतहानिः स्यादित्युक्त्वा, तन्मात्रमिति पक्षे 'अनतिरेके स्वप्रकाशत्वात्' इत्यनेन शास्त्रस्य सिद्धसाधनत्वं स्यादित्युक्त्वा, तद्विशेष इति पक्षे 'निर्विशेषत्वादात्मन' इत्यपसिद्धान्तमुक्त्वा ऐक्यं दूषितम् । इदानीमपि तमेव विकल्पं हृदि निधाय अतिरिक्तं सत्यमिति पक्षे पूर्वोक्ताद्वैतहानिं बहिरेवाभिप्रेत्य, तन्मात्रमिति पक्षेऽपि पूर्वोक्तां सिद्धसाधनतां बहिरेवाभिप्रेत्य, तद्विशेष इति पक्षे तमेवापसिद्धान्तं बहिरेवाभिप्रेत्य, अतिरिक्तं मिथ्येति पक्षे मिथ्यात्वे चैक्यस्येत्यनेन आगमस्यातत्त्वावेदकत्वप्रसङ्गमुक्त्यैक्यं

दूषितम् । तत्र अतत्त्वावेदकत्वं नाम अयथार्थप्रतिपादकत्वमेव । ततश्च दूषणप्रकारभेदाभावेन पुनरुक्तिरित्याशङ्क्याऽह ॥ पूर्वमनतिरेकेति ॥ पूर्वमन्यथाप्रतिपादकत्वमयथार्थप्रतिपादकत्वमिति विवक्षितत्वात् तत्सिद्धचर्थमनतिरेकपक्षम्, अतिरेकेऽपि सत्यत्वपक्षं दूषयित्वा, अतिरिक्तं मिथ्येति पक्षं च परिशेषायथार्थप्रतिपादकत्वस्यासिद्धिः परिहृता । इदानीं विषयादिराहित्यमन्यथाप्रतिपादकत्वमित्यभिप्रेत्य तत्सिद्धचर्थमतिरिक्तमिति पक्षं, अनतिरिक्तत्वेऽपि तद्विशेषत्वपक्षं च दूषयित्वा, तन्मात्रत्वपक्षं च परिशेष्य विषयादिशून्यत्वस्यासिद्धिः परिहृता । तेन पर्यवसानभेदेन फलभेदादपुनरुक्तिरित्यर्थः ।

श्रीनिवासतीर्थीयटिप्पणी

पूर्वमिति ॥ अनतिरेक इति मूल इत्यर्थः ॥ तद्विपर्ययेणेति ॥ अतिरेकपक्षप्रतिषेधेनानतिरेकपक्षमङ्गीकार्येत्यर्थः ॥

मायावादपरशुः

॥ अतिरेकपक्षमङ्गीकार्येति ॥ यद्यपि प्रमाणविरोधेनैक्यस्यासत्त्वात् सत्त्वेन तत्प्रतिपादकस्यान्यथाप्रतिपादकत्वमिति प्रतिपादनावसरे नातिरेकपक्षाङ्गीकारप्रयोजनमस्ति । तथापि नैक्यस्य प्रमाणविरुद्धत्वं युक्तम् । तस्य ब्रह्मस्वरूपत्वात् । अन्यथा ब्रह्मणोऽप्यसत्त्वं स्यादित्याशङ्कानिवृत्त्यर्थमतिरेकपक्षमङ्गीकार्येत्युक्तम् ।

टीका

अद्वैतवादे प्रयोजननिरासः ।

एवं विषयं निराकृत्य प्रयोजनं निराकरोति—

मायावादखण्डनम्

एवमेव प्रयोजनमपि निरस्तम् ।

टीका

यथा अज्ञानासम्भवादज्ञातस्य विषयस्यासम्भवोऽद्वैतवादे एवमेवाज्ञानासम्भवादेव शास्त्रस्य प्रयोजनमपि निरस्तं वेदितव्यम् । मोक्षो हि प्रयोजनम् । स चाज्ञाननिवृत्तिरूपः । यदाह—

‘अविद्यास्तमयो मोक्षः सा संसार उदाहृतः’ ॥ इति ।

न चाज्ञानासम्भवे तन्निवृत्तिरूपपद्यते । नन्वेतत् ‘अज्ञानासम्भवादेव’ इत्यनेनैव वाक्येन सिद्धम् । तत्किमर्थोऽयं ग्रन्थः ? सत्यं, तथापि तस्यैव प्रपञ्चोऽयमित्यदोषः । प्रपञ्चनं च प्रकारान्तरेण प्रयोजननिरासप्रस्तावायेति । आत्मैवाज्ञानहानिरिति पक्षनिरासः । प्रकारान्तरेण प्रयोजनं निराकरोतिस्वरूपत्वान्मोक्षस्य पूर्वमेव सिद्धत्वात् ।

प्रयोजनं निरस्तमिति सम्बन्धः । अज्ञाननिवृत्तिलक्षणो हि मोक्षः परेणाऽत्मस्वरूपतयैवेष्टः । यथाह ‘आत्मैवाज्ञानहानिः’ इति । आत्मस्वरूपं च प्रागेव शास्त्रप्रवृत्तेः सिद्धमेवेति कथं तत् प्रयोजनं स्यात् ? न हि कश्चित्सिद्धस्य साधनाय यतते । नापि तत् साधनार्हम् ।

मन्दारमञ्जरी

॥ न चाज्ञानासम्भवे तन्निवृत्तिरिति ॥ प्रध्वंसरूपाया निवृत्तेः प्रतियोग्यभावे अयोगादिति भावः ॥ नन्वेतदज्ञानासम्भवादेवेत्यनेनैवेति ॥

तत्राभिमतवाचिना मतशब्देन प्रयोजनस्यापि विवक्षितत्वादित्यर्थः । ‘न हि कश्चित्’ इत्यनेनासिद्धसिद्धेरेव प्रयोजनत्वान्न सिद्धसिद्धचर्थं प्रेक्षावत्प्रयत्नोक्त इति मुमुक्षूणां मोक्षसिद्धचर्थं श्रवणादौ प्रवृत्तिरयुक्ता स्यादित्युक्तम् । ‘नापि तत्साधनार्हं’ इत्यनेन तु प्रयोजनमननुसन्धाय-मुमुक्षूणां प्रवृत्तावपि प्रागभावप्रतियोगिन एवोत्पादनापरपर्यायसाधनार्हत्वान्न सिद्धस्य ब्रह्मणः साधनार्हत्वमस्तीत्युक्तमिति भेदः ।

श्रीनिवासतीर्थीयटिप्पणी

॥ आत्मैवाज्ञानहानिरिति ॥ अधिकरणातिरिक्ताभावाभावात् । व्यवहारे भट्टनय इत्यङ्गीकृतत्वादिति भावः । पूर्वमेवेत्यत्र शास्त्रप्रवृत्तेरिति शेषमभिप्रेत्याह ॥ प्रागेवेत्यादि ॥

टीका

ज्ञात आत्मैवाज्ञानहानिरिति पक्षनिरासः ।

‘ज्ञात आत्मैवाज्ञानहानिर्नात्ममात्रम्’ इति कश्चित् । तदसत् । आत्मनो ज्ञानकर्मतानङ्गीकारात् । वृत्तिविषयताऽस्तीति चेत् । तथापि वृत्तिविशिष्ट आत्मा मोक्ष इत्युक्तं स्यात् तथा च वृत्तेर्निवृत्तौ मोक्षनिवृत्तिप्रसङ्गः । वृत्त्युपलक्षित आत्मा मोक्ष इति चेत्, तथापि जीवन्मुक्तौ प्रसङ्ग इत्येषा दिक् ।

मन्दारमञ्जरी

ननु नात्ममात्रमज्ञाननिवृत्तिः, किं तु ज्ञातः । एवं च ज्ञातत्वस्य शास्त्रप्रवृत्तेः प्रागसिद्धत्वात् तदुपरक्तात्मनः शास्त्रप्रवृत्तेः प्रागसिद्धिरिति न पूर्वोक्तदोष इति शङ्कते ॥ ज्ञात आत्मैवाज्ञानहानिरिति ॥ ज्ञातत्वं नाम चिद्रूपज्ञानविषयत्वं वा ? वृत्तिरूपज्ञानविषयत्वं वा ? इति विकल्प्य आद्यं दूषयति ॥ आत्मनो ज्ञानेति ॥ द्वितीयं शङ्कते ॥ वृत्तीति ॥ अस्तु वृत्तिविषयत्वरूपं ज्ञातत्वम् । तथापि ‘ज्ञातो घटः’ इत्यत्रेव ‘ज्ञात

आत्मा' इत्यत्रापि विषयत्वेनाऽत्मसम्बद्धं ज्ञानमज्ञातात् पदार्थादात्मानं व्यावर्तयतीति व्यावर्तकत्वमङ्गीकार्यम् । तत्र वृत्तिरूपं व्यावर्तकं विशेषणम् ? उपलक्षणं वा ? आद्ये वृत्तिविशिष्ट आत्माऽज्ञाननिवृत्तिरूपो मोक्ष इत्युक्तं स्यादित्याह ॥ तथापीति ॥ दूषयति ॥ तथा चेति ॥ विशेषणनिवृत्तौ विशिष्टनिवृत्तिनियमाद्विशेषणीभूतवृत्तिनिवृत्तौ विशिष्टा-त्मरूपो योऽज्ञानहान्याख्यो मोक्षस्तस्यापि निवृत्तिः स्यादित्यर्थः । ननु वृत्तिरूपलक्षणमिति द्वितीयः पक्षोऽस्तु । तत्र वृत्त्युपलक्षित आत्मा मोक्षः । न चोपलक्षणनिवृत्तावुपलक्षितनिवृत्तिः । पाकक्रियानिवृत्तावपि पाचकानुवृत्तिदर्शनात् । यथाह—

निवृत्तिरात्मा मोहस्य ज्ञातत्वेनोपलक्षितः ।

उपलक्षणहानेऽपि स्यान्मुक्तिः पाचकादिवत् ॥ इति ।

तथा च न कोऽपि दोष इति भावेन शङ्कते ॥ वृत्त्युपलक्षित इति ॥ दूषयति ॥ तथापीति ॥ वृत्त्युपलक्षित आत्माऽज्ञानहानिश्चेत् जीवन्मु-क्त्यवस्थायामप्यज्ञाननिवृत्तिप्रसङ्गः । तत्त्वविषयकापरोक्षवृत्तेः सत्त्वात् । यथोक्तं— 'उत्पन्नात्मावबोधस्य जीवन्मुक्तिः, प्रसिद्धयति' इति । न चेष्टापत्तिः । जीवन्मुक्तस्याज्ञानानुवृत्त्यभावे स्वदेहादिजगदवभासाभावेन तस्य भिक्षाटनादौ प्रवृत्त्यनुपपत्तिरिति भावः ।

ननु जीवन्मुक्तस्य शरीरादिप्रतिभासदर्शनेन निःशेषाविद्यानि-वृत्त्यभावेऽपि प्रपञ्चे परमार्थसत्यत्वादिभ्रमहेतुरविद्याकारो निवर्तत एवेती-ष्टापत्तिरिति शङ्कापरिहारो दिक्पदसूचितः । परिहारप्रकारस्तु निःशेषाविद्या-निवृत्तिर्जीवन्मुक्त्यवस्थायामपाद्यते । तस्यापि वृत्त्युपलक्षितात्मस्व-रूपत्वात् । तस्य जीवन्मुक्त्यवस्थायामपि भावात् । न च वाच्यं प्रारब्धकर्म विनाशविशिष्टो वृत्त्युपलक्षित आत्माऽज्ञाननाशः । न च जीवन्मुक्त्यवस्थायां प्रारब्धकर्मविनाशविशिष्ट आत्माऽस्ति । तदा प्रारब्धकर्मणां सत्त्वादिति ।

तथात्वे वृत्त्युपलक्षितग्रहणवैयर्थ्यापातात् । प्रारब्धकर्मविनाशविशिष्टस्यात्मनः प्रागसत्त्वेन साध्यत्वोपपत्त्या साध्यत्वानुपपत्तिदोषपरिहारस्य कर्मविनाश-विशिष्टग्रहणेनैव कृतत्वेन वृत्त्युपलक्षितपदस्याकिञ्चित्करत्वात् । किं च प्रारब्धकर्मविनाशस्य मिथ्यात्वे तन्निवृत्त्यवश्यम्भावेन पुनः प्रारब्ध-कर्मोन्मज्जनप्रसङ्गः । सत्यत्वे अद्वैतहानिः । ब्रह्मस्वरूपत्वे जीवन्मुक्त्य-वस्थायामपि तत्प्रसङ्ग इति । न च वृत्त्युपलक्षित इत्यनेन अवर्तमानया वृत्त्युपलक्षितत्वं विवक्ष्यते । एवं च जीवन्मुक्त्यवस्थायां न प्रसङ्गः । तदा वृत्तेर्वर्तमानत्वादिति वाच्यम् । जीवन्मुक्तस्य सुषुप्त्यवस्थायां वृत्त्यभावेन निःशेषाविद्यानिवृत्तिप्रसङ्गादिति । प्रपञ्चस्तु सत्तर्कविलासे अस्माभिः कृतो द्रष्टव्यः ।

श्रीनिवासतीर्थीयटिप्पणी

॥ ज्ञात आत्मैवेति ॥ तथा चाऽत्मनो ज्ञा(तत्त्वार्थ)नार्थं शास्त्रप्रवृत्तिरिति भावः ॥ ज्ञानकर्मतेति ॥ चैतन्यविषयत्वेत्यर्थः । वृत्तिप्रतिबिम्बितचैतन्याभिव्यक्ताधिष्ठानचैतन्यरूपज्ञानविषयत्वस्य कर्तृ-कर्मविरोधेनाऽत्मनोऽनङ्गीकारादिति भावः ॥ वृत्तिविषयतेति ॥ वेदान्तजन्य वृत्तिरूपज्ञानविषयतेत्यर्थः ॥ प्रसङ्ग इति ॥ विशेषणनिवृत्तौ विशिष्टनि-वृत्तिनियमादिति भावः ॥ वृत्त्युपलक्षित इति ॥ न चोपलक्षणनिवृत्तौ उपलक्षितनिवृत्तिरिति नियमोऽस्ति । काकनिवृत्तावपि गृहानिवृत्तिदर्शनादिति भावः ॥ जीवन्मुक्ताविति ॥ तत्त्वविषयकापरोक्षवृत्त्युपलक्षितस्याऽत्मनो जीवन्मुक्त्यवस्थायामपि सत्त्वेन तदानीमप्यज्ञाननिवृत्तिप्रसङ्गः । न चेष्टा-पत्तिः । भिक्षाटनादौ प्रवृत्त्यभावप्रसङ्गात् । न चाविद्यालेशात् प्रवृत्तिः । तस्या निरंशत्वात् । सांशत्वेऽपि वा सौंशोऽज्ञानकार्यं न वा ? न चेत् सत्यत्वापत्त्या मिथ्यात्वासिद्धिः । आद्ये अज्ञाननिवृत्तौ तस्यावस्थानानुपपत्तिः । उपादान-निवृत्तौ उपादेयस्यावस्थानादर्शनात् । न चाविद्यासंस्कारात् प्रवृत्तिरिति वाच्यम् । तस्याप्युक्तरीत्याऽयोगादित्यादिकं दिक्शब्दार्थः ।

श्रीगुरुराजीयटिप्पणी

ननु जीवन्मुक्तिदशायामज्ञाननिवृत्तावपि तत्संस्कारेणैव प्रारब्धकर्म-
वशाद्वा, निवृत्ताया अप्यविद्याया दग्धपटन्यायेन किञ्चित्कालमवस्थानाद्वा,
अविद्यालेशावस्थानाद्वा एकस्या एव संसारमूलकारणभूता विद्याया
आकारवाहन्यसत्त्वात् जीवन्मुक्तस्य द्वैतसत्यत्वाद्यवस्थानेन समस्तद्वैत-
सत्यत्वकल्पकस्याकारस्य तत्त्वसाक्षात्कारेणार्थक्रियासामर्थ्यप्रपञ्चकल्प-
कस्याकारस्य निवृत्तावपि अपरोक्षप्रवृत्तिभासविषयाकारकल्पकस्य तदा-
कारस्य जीवन्मुक्तिदशायामनिवृत्त्या समाध्यवस्थया तिरोहितस्यान्य-
देहावभासजगदवभासहेतुतयाऽनुवृत्तेर्वा द्वैतदर्शनोपपत्तेः युक्ता भिक्षाटनादौ
प्रवृत्तिरित्यत आह ॥ दिगिति ॥ एतेषां पक्षाणां निरासस्तु
“न चाप्येकत्वविज्ञानादुक्तन्यायेन मुच्यत” इत्येतद्व्याख्यानावसरे
सुधायामेव स्पष्टम् ॥

मायावादपरशुः

॥ जीवन्मुक्तौ प्रसङ्ग इति ॥ जीवन्मुक्तावज्ञाननिवृत्तिरूपमोक्षप्रसङ्ग
इत्यर्थः ।

टीका

अज्ञानहानेः पञ्चमप्रकारतापक्षनिरासः ।

अपर आह — नाविद्यास्तमयलक्षणं मोक्षमात्मस्वरूप-
माचक्ष्महे । किं नाम ? अन्यमेव । न च वाच्यं तस्य सत्त्वे अद्वैत-
हानिः, असत्त्वं तदभावः, सदसत्त्वं विरुद्धं, सदसद्विलक्षणत्वेऽज्ञान-
निवृत्तित्वानुपपत्तिः, प्रतियोगितन्निवृत्त्योर्वैलक्षण्यस्यावश्यकत्वा-
दिति । पञ्चमप्रकारताभ्युपगमात् । यथोक्तं —

न सन्नासन्न सदसन्नानिर्वाच्यश्च तत्क्षयः ।

यक्षानुरूपो बलिरित्याचार्याः प्रत्यपीपदन् ॥ इति ।

तत्राऽह—

मायावादखण्डनम्

अज्ञानासम्भवेन चतुर्थप्रकाराभावात् पञ्चमप्रकारताऽपि
निरस्ता ।

टीका

मोक्षस्येत्यनुवर्तते । अज्ञानस्य हि न सत्त्वमद्वैतभङ्गात् । नाप्य-
सत्त्वं प्रतीतिविरोधात् । न च सदसत्त्वं विरोधात् । अतश्चतुर्थ-
प्रकारोऽनिर्वचनीयत्वमङ्गीकार्यम् । न च तन्निवृत्तिरपि तादृशी
सम्भवतीत्येवं मोक्षस्य पञ्चमप्रकारता परेणाङ्गीकृता । स्यादियं
यद्यज्ञानमेव परमते स्यात् । न च तत्सम्भवति । ‘सिद्धत्वात्स्वरूपस्य’
इत्यादिना तदसम्भवस्योक्तत्वात् । अतोऽज्ञानासम्भवेन
चतुर्थप्रकारस्य सुतरामभावात् तेन कल्प्यमाना मोक्षस्य पञ्चम-
प्रकारताऽपि पूर्वोक्तरीत्यैव निरस्ता ।

मन्दारमञ्जरी

एवं तावदात्मैवाज्ञानहानिरिति इष्टसिद्धिकारादिमतानुसारितत्त्व-
प्रदीपिकाकारादिमतं दूषयित्वा ‘सा आत्मातिरिक्तः पञ्चमप्रकारो मोक्षः’ इति
आनन्दबोधादिमतदूषणपरत्वेन ‘अज्ञानासम्भवादेव चतुर्थप्रकाराभावात्’
इति मूलग्रन्थं व्याख्यातुं तन्मतमाशङ्कते ॥ अपर आहति ॥ असत्त्वे तदभाव
इति ॥ अज्ञाननिवृत्तिरूपस्य मोक्षस्य शशशृङ्गवदत्यन्तासत्त्वे मोक्षस्य
स्वरूपेणैवाभावादिनिर्मोक्षप्रसङ्ग इत्यर्थः ॥ यक्षानुरूपो बलिरिति ॥ लोके
हि, भावस्याभावो निवृत्तिः, अभावस्य च भावो निवृत्तिः ।
भावाभावविलक्षणस्य त्वज्ञानस्य निवृत्तिर्यादृशो यक्षस्तादृशो बलिरिति
पञ्चमप्रकारेत्यर्थः ॥ प्रतीतिविरोधादिति ॥ अपरोक्षप्रतीतिविरोधादित्यर्थः ।

श्रीनिवासतीर्थीयटिप्पणी

एवमिष्टसिद्धिकारमतानुसारितत्त्वप्रदीपिकाकारादिमतं दूषयित्वा आनन्दबोधादिमतदूषणपरत्वेनोत्तरमूलं व्याख्यातुमाशङ्कते ॥ अपर आहेति ॥ अन्यमेवेति ॥ आत्मस्वरूपाद्भिन्नमेवेत्यर्थः । तस्य अविद्यास्तमयलक्षणमोक्षस्य ॥ असत्त्व इति ॥ अज्ञाननिवृत्तिरूपमोक्षस्य शशशृङ्गवदत्यन्तासत्त्वे मोक्षस्य स्वरूपत एवाभावः प्राप्त इत्यर्थः । अज्ञाननिवृत्तित्वानुपपत्तिरिति ॥ अज्ञाननिवृत्तेः सदसद्वैलक्षण्याङ्गीकारे अज्ञानस्यापि सदद्विलक्षणत्वाङ्गीकारेणाज्ञानतन्निवृत्त्योः त्वन्मते (सालक्षण्या) सदसद्वैलक्षण्यानुपपत्तिरित्यर्थः । कुत इत्यत आह ॥ प्रतियोगितन्निवृत्त्योरिति ॥ अत्र निवृत्तिशब्देन अत्यन्ताभाव एव विवक्षितः । न ध्वंसः । तथा हि । यदि निवृत्तिशब्देन ध्वंसो विवक्षितः स्यात्तर्हि प्रतियोगितद्ध्वंसयोः भिन्नसत्ताकत्वरूपं वैलक्षण्यमावश्यकमित्युक्तं स्यात् । तथा च तयोरेककालानवस्थानरूपो विरोध एव लोके न स्यात् । न हि प्रातिभासिकरूप्यस्य प्रध्वंसो व्यावहारिक इत्युक्ते कश्चन विरोधोऽस्ति । किं तु तयोः समानसत्ताकत्व एव । न हि रूप्यतद्ध्वंसावुभावपि व्यावहारिकावैकदा सम्भवतः । अत्यन्ताभावविवक्षायां तु प्रतियोगितदत्यन्ताभावयोर्भिन्नसत्ताकत्वरूपवैलक्षण्यमप्यावश्यकमेव । एवं सति तयोरविरोधः तन्मते सम्भवति । मायिना हि स्वात्यन्ताभावसामानाधिकरण्यं मिथ्यात्वमित्यङ्गीकृत्य मृत्पिण्डे घटतदत्यन्ताभावयोरुभयोरपि सत्त्वमङ्गीकृत्य घटस्य मिथ्यात्वमुच्यते । तथा च प्रतियोगितदत्यन्ताभावयोर्विरोधः कुत्रापि तन्मते नास्त्येव । यद्यस्ति तर्हि निरुक्तं मिथ्यात्वं न सिध्यति । घटो व्यावहारिकस्तदत्यन्ताभावः पारमार्थिक इति तयोर्भिन्नसत्ताकत्वात् । यदि च प्रतियोगितदत्यन्ताभावयोः समानसत्ताकत्वं तर्ह्येव विरोधः । न हि व्यावहारिकयोर्घटतदत्यन्ताभावयोरेकदैव स्थितिः सम्भवति । तथा च प्रकृतेऽप्यज्ञानस्य मिथ्यात्वसिद्धये स्वात्यन्ताभावसामानाधिकरण्यम् ।

एकस्मिन्काल एव वाच्यम् । अन्यथा तन्न सिद्धयेत् । तथा हि—यद्यज्ञानतदत्यन्ताभावयोः समानसत्ताकत्वं स्यात्तदा विरोधेन एककाले सत्ताऽयोगेनाज्ञानस्य निरुक्तमिथ्यात्वासिद्धिः । अतस्तत्सिद्धयेऽज्ञानतन्निवृत्त्योरविरोधोऽवश्यं वाच्यः । स च भिन्नसत्ताकत्वरूपवैलक्षण्योक्तावेव सम्भवतीति । एवं प्रतियोगितदत्यन्ताभावयोर्भिन्नसत्ताकत्वरूपवैलक्षण्यस्याऽवश्यकत्वेन त्वन्मतेऽज्ञानस्य सदसद्विलक्षणत्वेन तन्निवृत्तेरपि सदसद्विलक्षणत्वमनुपपन्नमेवेति भावः ।

कुतो न वाच्यमित्यत आह ॥ पञ्चमप्रकारतेति । सदसद्विलक्षणविलक्षणत्वाभ्युपगमादित्यर्थः । तत्क्षयः अविद्याक्षयः । न सन्नित्यादिना सम्बन्धः ॥ यक्षानुरूपो बलिरिति ॥ लोके भावपदार्थस्य निवृत्तिरभावः अभावस्य च निवृत्तिर्भावः । प्रतियोग्यापत्तेरेव अभावनिवर्तकत्वस्य प्रागभावे दृष्टत्वात् । भावाभावविलक्षणस्याज्ञानस्य निवृत्तिर्यादृशो यक्षः तादृशो बलिरिति न्यायेन पञ्चमप्रकार इत्यर्थः । यक्षस्याल्पत्वे तद्वलेरपि अल्पत्वं, तस्य महत्त्वे तद्वलेरपि महत्त्वं दृष्टम् । तद्वत् महायक्षस्थानीयाज्ञाननिवृत्तेः पञ्चमप्रकारत्वरूपो महाबलिर्दीयत इति भावः । प्रत्यपीपदन् प्रतिपादितवन्तः ॥ प्रतीतिविरोधादिति ॥ अहमज्ञ इति प्रतीतिविरोधादित्यर्थः । यदसत्तन्न प्रतीयत इत्यङ्गीकारादिति भावः । इयं पराङ्गीकृता पञ्चमप्रकारता ॥ सुतरामिति ॥ प्रकारिण एवाभावादिति भावः ॥ तेन कल्प्यमानेति ॥ चतुर्थप्रकारसम्भवेन कल्प्यमानेत्यर्थः ॥ पूर्वोक्तरीत्यैवेति ॥ सद्ब्रह्ममधिकरणप्रतियोगिभ्यामभावो निरूप्यत इत्युक्तत्वेनाज्ञाने सति तन्निवृत्तिरूपमोक्षस्य पञ्चमप्रकारता वक्तव्या । उक्तरीत्याऽज्ञानस्यैवासम्भवेन तन्निवृत्तिरूपमोक्षस्य सुतरामसम्भवेन पञ्चमप्रकारता कस्य स्यादिति भावः ।

श्रीगुरुजीयटिप्पणी

प्रतियोगितन्निवृत्त्योरिति ॥ लोके भावनिवृत्तेरभावत्वस्याभावनिवृत्तेर्भावत्वस्य च दर्शनेन प्रतियोगितन्निवृत्तिभावे तदभिमतयोरतुल्यरूपत्वस्य प्रयोजकत्वस्य स्थित्या सदसद्विलक्षणतयाऽङ्गीकृतस्याज्ञानस्य या

निवृत्तिस्तस्या अपि सदसद्विलक्षणत्वेन तुल्यरूपत्वप्रसक्त्या प्रतियोगितन्निवृत्तिप्रयोजकस्यातुल्यरूपत्वस्याभावेन तत्प्रयोज्यस्य प्रतियोगितन्निवृत्तिभावस्याप्यनुपपत्तिप्रसङ्गात्तद्विधानिवृत्तेः सदसद्विलक्षणत्वं भवतीति भावः । यद्यपि प्रतियोगितन्निवृत्तिभावे मात्रयापि सालक्षण्यभाव-रूपप्रतियोगिनिष्ठसर्वधर्मराहित्यरूपातुल्यत्वरूपप्रयोजकविरहप्रसङ्गेन प्रतियोगितन्निवृत्तिभावाभावप्रसङ्गात् । किन्तु केनचित् प्रकारेण वैलक्षण्यमात्रम् । तच्चाविद्यातन्निवृत्त्योरप्यस्त्येव । अविद्यातन्निवृत्तित्वाभ्यां वा, निवृत्तिमत्त्व-तद्वाहित्याभ्यां वा वैलक्षण्यस्यानुभूयमानत्वात् । ततश्चाविद्यातन्निवृत्त्योः सदसद्विलक्षणत्वाविशेषेऽपि उक्तरूपस्य प्रतियोगितन्निवृत्तिभावप्रयोजक-रूपस्यावैकल्यान्न तद्भावानुपपत्तिः । तथाऽपि प्रतियोगिनिष्ठसर्वधर्म-राहित्यमेव प्रतियोगितन्निवृत्तिभावे प्रयोजकम् इत्यभिमानेनेदमुदितम् । अयं च व्युत्पादनप्रकारः 'अनिर्वचनीयाविद्यानिवृत्तिः कथमनिर्वचनीयेति चेत् घटप्रध्वंसयोर्यथा तथेति जानीयात्' इति स्वप्रधिकरणसुधायां, तथा कथमनिर्वाच्यस्यानिर्वाच्यव्यावृत्तिरिति उपक्रम्यान्तरेण वैलक्षण्यं कथं तन्निवृत्तितद्भावे इत्याशङ्क्य, 'तत्किमिदानीं मात्रयापि सालक्षण्येन न भाव्यम् । मा भूत् घटतद्घ्वंसयोरपि तद्भावः । ज्ञेयत्वाभिधेयत्वादिना सालक्षण्योपलम्भात्' इत्यादिमोक्षवादीयन्यायमकरन्दे तद्दीकायां च स्पष्टः ।

मायावादपरशुः

असत्त्वइति ॥ अज्ञाननिवृत्तेरसत्त्वे तदभावोऽज्ञानं मोक्षसमये स्यात् । विद्यमानस्य निवृत्त्याऽभावे तत्स्वरूपानुवृत्तेरावश्यकत्वादिति भावः । एतेनासत्त्वे तदभाव इत्ययुक्तं, साध्यावैशिष्ट्यादिति परास्तम् ॥ सदसद्विलक्षणत्व इति ॥ सदसद्विलक्षणमात्रस्याज्ञानतत्कार्ययोरन्यत-रत्वनियमात् अज्ञाननिवृत्तिलक्षणमोक्षोऽज्ञानं वा तत्कार्यं वेति वक्तव्यम् । उभयथाऽप्यज्ञाननिवृत्तित्वानुपपत्तेरित्यर्थः । कुत इत्यत आह ॥ प्रतियोगितन्निवृत्त्योरिति ॥ प्रतियोगितन्निवृत्त्योर्भेदस्यावश्यकत्वात्तदज्ञानात्मकस्य

तन्निवृत्तिरूपत्वमित्यर्थः । उपलक्षणमेतत् । प्रतियोगितन्निवृत्त्योरुपादा-नोपादेयभावायोगादज्ञानोपादेयस्य मोक्षस्य नाज्ञाननिवृत्तिरूपत्वमिति बोध्यम् ॥ तादृशीति ॥ अज्ञानतत्कार्ययोरन्यतररूपानिर्वचनीयेत्यर्थः ।

टीका

अथवा, अज्ञाननिवृत्तिर्यथात्मातिरिक्ता पञ्चमप्रकारोररीक्रियते तदा वक्तव्यम् । किमज्ञानकार्यम् ? न वा ? इति । न तावद्वितीयः । आत्मातिरिक्तस्याज्ञानतत्कार्ययोरन्यतरत्वावश्यम्भावाभ्युपगमात् ।

अज्ञाननिवृत्तेरज्ञानकार्यत्वनिरासः ।

आद्ये बाधकमाह ॥ अज्ञानासम्भवेनेति ॥ यद्यज्ञाननिवृत्तिर-ज्ञानकार्या तदा अज्ञानस्य तदानीमवस्थानं स्यात् । न ह्युपादानेन विनोपादेयस्य स्थितिरस्ति । अज्ञाननिवृत्तावज्ञानासम्भवात् । तथाचाज्ञाननिवृत्तेरुभयथाऽप्यसम्भवेन स्वरूपमेव नास्ति । पञ्चम-प्रकारता तु दूरनिरस्तेति । किं च घटादीनां सत्त्वं, शशविषाणा-दीनामसत्त्वं, घटादीनामेव देशकालादिव्यवस्थाया सदसत्त्वमिति प्रकारत्रयस्यैवानुभवाच्चतुर्थप्रकार एव नास्ति । तदभावात् पञ्चम-प्रकारता तु मोक्षस्याष्टमरस इवात्यन्तासम्भाविनीत्याह ॥ चतुर्थप्रकारेति ॥

मन्दारमञ्जरी

ननु 'अज्ञानासम्भवेन चतुर्थप्रकाराभावात्' इति ग्रन्थो यद्यज्ञानस्य स्वरूपत एवासम्भवेन मोक्षनिराकरणार्थस्तर्हि 'अज्ञानासम्भवादेव तन्मतमखिलमपाकृतम्' इत्यनेन सह पुनरुक्तिः स्यात् । अज्ञानासम्भवस्य वादान्तरसाध्यत्वात् सापेक्षत्वं च स्यादिति पूर्वत्रापरितोषादन्यथा व्याचष्टे ॥

अथ वेति ॥ अभावज्ञानस्य प्रतियोगिज्ञानाधीनत्वात् विकल्पसमये पश्चान्निर्दिष्टमप्यज्ञानकार्यं नेति पक्षं पराभिप्रेतत्वात्, आद्यपक्षोत्तरत्वेन 'अज्ञानासम्भवेन' इति मूलग्रन्थावयवं व्याख्यातुं चाऽदौ दूषयति ॥ न तावदिति ॥ तत्र हेतुः ॥ आत्मातिरिक्तस्येति । यद्यपि, पदार्थो हि त्रिप्रकारः । आत्मा अज्ञानं तत्कार्यं चेति । तथा च चतुर्थप्रकाराभावादात्मातिरिक्तस्य मोक्षस्य अज्ञानतत्कार्ययोरन्यतरत्वनियमात्तत्र चाज्ञाननिवृत्तेरज्ञानत्वायोगात् परिशेषादज्ञानकार्यत्वावश्यम्भावादज्ञानकार्यं नेति पक्षो न युक्त इत्यर्थः, इत्यनेन प्रकारेण 'चतुर्थप्रकाराभावात्' इत्येतदेव द्वितीयपक्षदूषणपरतया व्याख्यातुं शक्यते । तथाप्येवं व्याख्याने प्रतिपत्तिगौरवप्रसङ्गात् टीकाकारेण द्वितीयपक्षो बहिरेव दूषित इति द्रष्टव्यम् ।

आत्मातिरिक्तस्य परीत्या अविद्यातत्कार्यान्यतरत्वसमर्थनम् ।

नन्वात्मातिरिक्तस्याज्ञानतत्कार्ययोरन्यतरत्वं नाभ्युपगम्यते, अनिर्वचनीयस्यैव तदभ्युपगमादिति चेन्न । पञ्चमप्रकारायामप्यविद्यानिवृत्तौ सदसद्विलक्षणत्वरूपानिर्वचनीयत्वस्यापि सत्त्वात् । ननु पञ्चमप्रकारे सदसद्विलक्षणवैलक्षण्यमस्तीति चेत्किं तावता । न हि सदसद्विलक्षणवैलक्षण्यराहित्यमप्यनिर्वचनीयत्वलक्षणान्तर्गतम् । तथात्वे तु शुक्तिरूप्यादौ घटादौ च सत्त्ववत्सदसद्विलक्षणत्वमपि मिथ्येति वदता त्वया तत्र सदसद्विलक्षणत्ववत्सदसद्विलक्षणवैलक्षण्यस्याप्यङ्गीकारेण लक्षणस्यासम्भवप्रसङ्गात् । ननु बाध्यत्वमनिर्वचनीयत्वम् । तच्च बाधकज्ञानानन्तरभाविन्यामविद्यानिवृत्तौ नास्तीति चेत्, यदि परमार्थसत्त्वाकारेण प्रतिपन्नोपाधौ निषिध्यमानत्वं बाध्यत्वं तर्हि तदविद्यानिवृत्तावप्यस्ति । न ह्यविद्यानिवृत्तिः परमार्थसती । सदद्वैतव्याकोपप्रसङ्गात् । पञ्चमप्रकारत्वहानिप्रसङ्गाच्च । अथ स्वरूपेणैव प्रतिपन्नोपाधौ निषिध्यमानत्वं बाध्यत्वम् । तच्चाविद्यानिवृत्तौ नास्तीति चेन्न । शुक्तिरूप्यादेरप्यविद्याकार्यस्य प्रतीतिवेलायामसद्विलक्षणस्वरूपेण विद्यमानतया स्वरूपेण निषेद्धमशक्यतया

बाध्यत्वलक्षणस्यासम्भवप्रसङ्गात् । किं चात्मातिरिक्तत्वादेवाविद्यानिवृत्तेः सदसद्विलक्षणत्वरूपं बाध्यत्वरूपं वा अनिर्वचनीयत्वं स्यात् । न चानिर्वचनीयत्वे निवृत्तिमत्त्वं प्रयोजकम् । अविद्यानिवृत्तेरात्मातिरिक्तपदार्थत्वादेव निवृत्तेरपि प्रसङ्गात् । न च निवृत्तेर्निवृत्तावनवस्थाप्रसङ्गः, प्रतियोग्युन्मज्जनप्रसङ्गश्च । अनयोरपि दोषयोर्मयैवापाद्यमानत्वात् । तव पक्षे घटादिनिवृत्तेर्निवृत्तावप्यनवस्थाभाववत्प्रतियोग्यनुन्मज्जनवच्चात्राप्युपपत्तेः । न च परमते घटादिनिवृत्तेरप्यनिवृत्तिः । चरमसाक्षात्कारात्प्राक् मुद्गरप्रहारादिना जाताया व्यावहारिक्या घटादिनिवृत्तेर्घटादिवच्चरमसाक्षात्कारेण निवृत्त्यवश्यम्भावात् ।

एतेन ज्ञाननिवर्त्यत्वमनिर्वचनीयत्वम् । तदेव चाविद्यातत्कार्ययोरन्यतरत्वे प्रयोजकम् । न त्वात्मातिरिक्तत्वम् । ज्ञाननिवर्त्यत्वं चाविद्यानिवृत्तौ नास्तीति निरस्तम् । आत्मातिरिक्तत्वादेव ज्ञाननिवर्त्यत्वस्याप्यापादितत्वात् ।

किञ्च आत्मातिरिक्ता अविद्यानिवृत्तिर्यद्यविद्यातत्कार्ययोरन्यतरा स्यात्, तदा अद्वैतहानिः । न च तस्याः परमार्थसत्त्वाभावादद्वैतव्याकोपोनास्तीति वाच्यम् । असद्विलक्षणायास्तस्या अविद्यातत्कार्ययोरन्यतरत्वाभावे परमार्थसत्त्वावश्यम्भावात् । न च परमार्थसत्त्वे आत्मत्वं प्रयोजकम् । अविद्यातत्कार्ययोरन्यतरत्वाभावेन आत्मत्वस्याप्यापादयितुं शक्यत्वात् । किञ्च अविद्यानिवृत्तेरव्यावहारिकत्वादप्रातिभासिकत्वाच्च पारमार्थिकत्वावश्यम्भावः । तस्मादद्वैतहानिपरिहारार्थमविद्यातत्कार्ययोरन्यतरत्वमभ्युपगन्तव्यमिति युक्त 'अविद्यातत्कार्ययोरन्यतरत्वावश्यम्भावाभ्युपगमात्' इति ।

आद्यपक्षोत्तरत्वेन अज्ञानासम्भवात् इत्येतं वाक्यावयवं व्याचष्टे ॥ आद्य इति ॥ ननु उपादानेन विनोपादेयस्य स्थितिर्नास्ति चेन्मोक्षावस्थायामपि

अज्ञानमस्त्वित्यत आह ॥ अज्ञाननिवृत्ताविति ॥ अज्ञाननिवृत्तौ च अज्ञानासम्भवादेवेति एवशब्दाध्याहारेण योज्यम् । 'चतुर्थप्रकाराभावात्' इत्येतं वाक्यावयवं दूषणान्तरपरतया व्याचष्टे ॥ किञ्चेत्यादिना ॥ घटादीनामेव देशकालेति ॥ ननु यथा घटादेः स्वदेशादौ सत्त्वं, देशान्तरादावसत्त्वमिति सदसत्त्वलक्षणस्तृतीयः प्रकारः, एवं स्वदेशादौ असद्विलक्षणत्वं, देशान्तरादौ तु सद्विलक्षणत्वमिति सदसद्विलक्षणत्व-लक्षणश्चतुर्थप्रकारोऽपि देशकालादिव्यवस्थया अस्त्येवेति चेन्मैवम् । अभावाभावस्य भावत्वेन स्वदेशादौ सत्त्वातिरिक्तस्यासद्विलक्षणत्वस्य देशान्तरादौ चासत्त्वातिरिक्तस्य सद्विलक्षणत्वस्याननुभवात् । अत एव प्रकारत्रयस्यैवानुभवात् इत्युक्तम् ।

श्रीनिवासीर्थीयटिप्पणी

अज्ञानकार्यं न वेत्यत्राज्ञाननिवृत्तिरिति वर्तते ॥ अवश्यंभावेति ॥ आवश्यकत्वेत्यर्थः । तन्मते पदार्थस्त्रिप्रकारः । आत्मा, अज्ञानं, तत्कार्यं चेति । तथा च अज्ञाननिवृत्तेरात्मातिरिक्तत्वे अज्ञानतत्कार्ययोरन्यतरत्वं वाच्यम् । तत्राज्ञाननिवृत्तेरज्ञानत्वायोगेन परिशेषादज्ञानकार्यत्वावश्यं-भावादज्ञानकार्यं नेति पक्षो न युक्त इति भावः । तदा तर्हि । तदानीम् अज्ञाननिवृत्तिदशायाम् । कुत इत्यत आह ॥ न हीति ॥ तर्ह्यस्त्वज्ञान-निवृत्तिदशायाम् अज्ञानमित्यतोऽज्ञानासम्भवेनेति मूलाभिप्रायमाह ॥ अज्ञाननिवृत्ताविति ॥ अज्ञाननिवृत्तिदशायामित्यर्थः । प्रतियोगितदन्त्या-भावयोरेककालताया विरुद्धत्वादिति भावः । ॥ उभयथेति ॥ अज्ञातकार्यत्वतदभावविकल्पाभ्यामित्यर्थः ॥ स्वरूपमेवेति ॥ अज्ञान-निवृत्तिरूपमोक्षस्वरूपमेवेत्यर्थः ॥ दूरेति ॥ प्रकारिण एवाभावादिति भावः । अस्यां योजनायां चतुर्थप्रकाराभावादित्युर्वरितम् । तद्योजयति ॥ किं चेत्यादिना ॥ देशकालादिव्यवस्थयेति ॥ आदिपदेन प्रकारग्रहणम् । तथा च घटस्य हि स्वोपाधौ सत्त्वं, परोपाधावसत्त्वम् । इदानीं सत्त्वं कालान्तरे

असत्त्वं, घटत्वेन प्रकारेण सत्त्वं, पटत्वादिप्रकारेणासत्त्वमिति व्यवस्थयेत्यर्थः ॥ अनुभवादिति ॥ तथा च दृष्टानुसारणी हि कल्पना दृष्टा । घटादिप्रपञ्चे प्रकारत्रयस्यैवानुभूयमानत्वेनाज्ञाननिवृत्तावपि व्यवस्थाया सत्त्वासत्त्वसदसत्त्वरूपप्रकारत्रयस्यैव वाच्यत्वादिति भावः ॥ चतुर्थप्रकार एवेति ॥ अननुभूयमानत्वादिति भावः ॥ अष्टमरस इवेति ॥ लोके षड्रसानामेवानुभवेन सप्तमरसस्यानुभूयमानत्वाभावे अष्टमरसो यथाऽत्यन्ता-सम्भावितस्तद्वदित्यर्थः ।

श्रीगुरुराजीयटिप्पणी

॥ अष्टमरस इवेति ॥ एतच्च चित्ररसो नास्तीति मतमनुसृत्योक्तम् । तत्सद्भावमते तु अष्टमरसपदेन नवमरसो ग्राह्य इति ध्येयम् ।

टीका

मायावादे अधिकार्यभावविवरणम् ।

अज्ञानासम्भवादधिकारी च निरस्त इत्युक्तम् । तद्विवरणार्थमाह—

मायावादखण्डनम्

विषयप्रयोजनाभावादेवाधिकारी च ।

टीका

निरस्त इति सम्बन्धः । यो हि यत्प्रयोजनमर्थयमानो यं विषयं जिज्ञासते स एव तत्राधिकारी भवति । प्रकृते चाज्ञानासम्भवेन विषयप्रयोजने निराकृते इति तदभावादेव तदविनाभूतोऽधिकारी च निरस्तो वेदितव्यः ।

मायावादे सम्बन्धाभावोपपादनम् ।

अज्ञानासम्भवात् सम्बन्धाभाव उक्तः । तमुपपादयति—

मायावादखण्डनम्

तदभावादेव सम्बन्धोऽपि ।

टीका

सतामेव हि सम्बन्धो भवति । अज्ञानासम्भवेन विषयाद्यभावश्चोपपदितः । अतो विषयाद्यभावात् सम्बन्धोऽपि निरस्त एवेति ।

मन्दारमञ्जरी

॥ निरस्त इत्युक्तमिति ॥ 'अज्ञानासम्भवादेव तन्मतमखिलमपाकृतम्' इत्यत्रेत्यर्थः ॥ तदभावादेवेति ॥ विषयप्रयोजनयोः प्रत्येकमधिकारिणं प्रति व्यापकत्वाद्विषयप्रयोजनाभावयोः प्रत्येकमधिकार्यभावे हेतुत्वं द्रष्टव्यम् ॥ सम्बन्धोऽपि निरस्त इति ॥ अधिकारिविषयादेर्ज्ञातृज्ञेयभावादिसम्बन्धो निरस्त इत्यर्थः ।

श्रीनिवासतीर्थीयटिप्पणी

॥ तदभावादेवेति ॥ विषयप्रयोजनयोरभावादेवेत्यर्थः । तदविनाभूत इति । विषयादिघटितलक्षणक इत्यर्थः ॥ सतामेव हीति ॥ न हि शशशृङ्गनृशृङ्गयोः सम्बन्धोऽस्तीति भावः ॥ विषयाद्यभावादिति ॥ सम्बन्धिनामेवाभावादिति भावः ॥

मायावादपरशुः

॥ अधिकारी च निरस्त इत्युक्तमिति ॥ अज्ञानासम्भवादेव तन्मतमखिलमपाकृतमित्यनेनोक्तमित्यर्थः ॥ सतामेवेति ॥ साध्यसाधनभावलक्षणः सम्बन्धः सतामेव भवतीति असतोर्विषयप्रयोजनयोर्न साध्यसाधनभावः । एवमधिकारिप्रयोजनयोर्लब्धुलब्धव्यभावसम्बन्धश्च नेत्यर्थः । एतेनासतामपि शशविषाणादीनां तज्ज्ञानस्य विषयविषयिभावलक्षणसम्बन्धसद्भावात्सतामेव सम्बन्धो भवतीत्युक्तमिति परास्तम् ।

टीका

श्रुतिस्मृतिभ्यां विष्णोः सर्वोत्तमत्वस्यैव सर्वशास्त्रार्थत्वसमर्थनम् ।

एवं वेदादेर्जीवब्रह्मणोरेकत्वप्रतिपादकत्वे अनारम्भणीयत्वप्रसङ्गाच्च तत्प्रतिपादकत्वमित्युक्तम् । इदानीं परमाप्ततमेन भगवता श्रुत्या च विष्णोः सर्वोत्तमत्वस्यैव सर्वशास्त्रप्रतिपाद्यतया अभिहित-त्वाच्च तदेव वेदादिप्रतिपाद्यं नाऽत्मब्रह्मैक्यमित्याह—

मायावादखण्डने उदाहृताः गीताश्लोकाः तट्टीका च ।

द्वाविमौ पुरुषौ लोके क्षरश्चाक्षर एव च ।

‘इमौ’ इति प्रमाणसिद्धतां सूचयति । पुरुषौ चेतनौ । एवशब्दस्य द्वावेवेति सम्बन्धः । तद्वटनाय परमपुरुषं व्यावर्तयितुं लोक इत्युक्तम् ।

क्षरः सर्वाणि भूतानि कूटस्थोऽक्षर उच्यते ॥

तदनेनोत्तमपुरुषनिरूपणस्यापेक्षितं पुरुषनिरूपणं कृतम् । ततः किमित्यत आह—

उत्तमः पुरुषस्त्वन्यः.... ।

अन्यः क्षराक्षराभ्याम् । न त्वनयोरेवैकः पुरुषोत्तमः कल्प्यत इति भावः । अन्यस्योत्तमपुरुषत्वे श्रुत्यादिसंमतिमाह —

.....परमात्मेत्युदाहृतः ।

आत्मशब्दोऽत्र चेतनपर्यायः । युक्तिं चाऽह—

यो लोकत्रयमविश्य विभर्ति.... ।

यो हि यस्य भर्ता स तस्मादुत्तमो युक्तः । आविष्टस्य तन्नाशे नाशप्रसङ्ग इत्यत आह—

.....अव्ययः.....।

तत्कथम्? ऐश्वर्यादित्याह—

.....ईश्वरः ।

स च कः ? इत्यतोऽहमेवेति सप्रमाणकमाह—

यस्मात्क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥

क्षरं चातीत इति चशब्दान्वयः । लोकशब्देन पौरुषेयागम उच्यते । तात्पर्यद्योतनाय वेत्तुः फलमाह—

यो मामेवमसंमूढो जानाति पुरुषोत्तमम् ।

स सर्वविद्भजति मां सर्वभावेन भारत ॥

एवमित्यस्य व्यावृत्तिनिरासः असंमूढ सति । न पुनरश्वकर्णादिवत् सञ्ज्ञामात्रत्वेनेत्यर्थः । स सर्ववित्, अस्यैव सर्वशास्त्रार्थत्वात् । सर्वभावेन सर्वप्रकारेण । एतच्च न यस्मै कस्मै वाच्यमित्याह—

“इति गुह्यतमं शास्त्रमिदमुक्तं मयाऽनघ” ।

स सर्वविदित्याद्युक्तम् । ततः किम् ? इत्यत आह—

“एतद्बुद्ध्वा बुद्धिमान् स्यात् कृतकृत्यश्च भारत” ॥

बुद्धिमान् अपरोक्षज्ञानी । कृतकृत्यो मुक्तः ।

इन्द्रियेभ्यः परा ह्यर्था अर्थेभ्यश्च परं मनः ।

मनसस्तु परा बुद्धिर्बुद्धेरात्मा महान्परः ॥

महतः परमव्यक्तमव्यक्तात् पुरुषः परः ।

पुरुषान्न परं किञ्चित्सा काष्ठा सा परा गतिः ॥

आत्मा महानिति सामानाधिकरण्यम् । न परं किञ्चित् । किन्तु ? सा काष्ठा स एवावधिः । कुत एतत् ? सा परा गतिः, गम्यत इति गतिः । एवं सर्वशास्त्रैः प्रतिपाद्यत इत्याह—

भूम्नः क्रतुवज्ज्यायस्त्वं तथा च दर्शयति ।

सर्वगुणेषु भूमगुणस्य ज्यायस्त्वं मुख्यतो वेदप्रतिपाद्यत्वमिति सूत्रार्थोऽत्राभिमतः ।

इति विष्णोः सर्वोत्तमत्वमेव शास्त्रार्थत्वेन भगवता श्रुत्या चाभिहितम् ।

मन्दारमञ्जरी

एवं युक्तिबलात् पराभिप्रेतं विषयादिकं निराकृत्येदानीमागमबलादपि पराभिप्रेतं विषयादिकं निराकृत्य स्वाभिप्रेतं विषयादिकं समर्थयते भगवानाचार्य इत्याह ॥ एवं वेदादेरित्यादिना ॥ ‘क्षरश्चाक्षर एव चेति द्वौ’ इति मूलग्रन्थ इतिशब्दोऽध्याहार्यः ॥ तद्धटनायेति ॥ ‘लोके’ इत्यनुक्तौ क्षराक्षरव्यतिरेकेणेश्वरस्यापि भावात् द्वावेवेत्यवधारणानुपपत्तिः । अत ईशितव्यवर्गवाचिलोकशब्दप्रयोग इत्यर्थः । ‘क्षरः सर्वाणि’ इति पाद-द्वयस्यायमर्थः । सर्वाणि भूतानि ब्रह्मादयो जीवः क्षरः शरीर-क्षरणात् । कूटस्थः पुषो महालक्ष्मीः अक्षरः शरीरक्षणाभावादिति । न त्वनयोरेवैकः पुरुषोत्तमः कल्प्यत इति । यद्यपि पुरुषोत्तम इत्यत्र न सामानाधिकरणसमासः । ‘सन्महत्परमोत्तमोत्कृष्टः पूज्यमानैः’ इति सूत्रेण प्रथमानिर्दिष्टस्योत्तमशब्दस्य पूर्वनिपातप्रसङ्गात् । नापि षष्ठी-समासः । ‘न निर्धारणे’ इति समासप्रतिषेधात् । तथापि ‘पञ्चमी भयेन’

इत्यत्र 'पञ्चमी' इति योगविभागाद्वा, 'कर्तृकरणे कृता बहुलं' इति बहुलग्रहणस्य सर्वोपाधिव्यभिचारार्थत्वाद् बहुलग्रहणेन वा 'ग्रामान्निर्गतः' इत्यादाविव पञ्चमीसमासो द्रष्टव्यः । अत एव च 'अक्षरादपि चोत्तमः' इति निर्देशो घटते ।

अन्ये तु, 'यतश्च निर्धारणम्' इति निर्धारणे सप्तम्या अपि विधानात्तस्याश्च समासाप्रतिषेधात्सप्तमीसमास इत्याहुः ।

॥ आत्मशब्दोऽत्रेति ॥ 'परमात्मा व्यवस्थितः', 'आत्मा नारायणः परः' इत्यादिश्रुत्या नारायणपरतया प्रयुक्ते परमात्मशब्दे आत्मशब्दश्चेतनपर्यायः परमशब्दश्चोत्तमपर इति प्रसिद्धमेव । तथा च परमात्मशब्द एव चेतनोत्तमत्वरूपपुरुषोत्तमत्वं तस्य वदतीत्यर्थः ॥ भर्तेति ॥ धारणपोषणकर्तेत्यर्थः ॥ क्षरं चातीत इति चशब्दान्वय इति ॥ अपिशब्दमात्रस्य त्वक्षरादप्युत्तम इत्यन्वय इत्यर्थः । ननु क्षराक्षरातीतत्वरूपेणोक्तेन प्रकारेण कथं पुरुषोत्तमत्वम् ? क्षराक्षरातीतत्वे मानाभावात् । न च पुरुषोत्तमशब्दावयवशक्तिपर्यालोचनया तत्सिद्धिरिति वाच्यम् । तस्याश्चकर्णादिशब्दवत् सञ्ज्ञात्वेनाप्युपपत्तेः । तस्मात् एवम् इत्येतन्नोपपद्यत इत्याशङ्क्याह ॥ एवमित्यस्येति ॥

ब्रह्मा शिवः सुरेशाद्याः शरीरक्षरणात् क्षराः ।

लक्ष्मीरक्षरदेहत्वादक्षरा तत्परो हरिः ॥

इत्यादिश्रुतिसिद्धत्वादेवाश्चकर्णादिशब्दवत् सञ्ज्ञामात्रमिति संमोहवर्जित इति वदता असंमूढपदेन एवमित्यस्य व्यावृत्तिनिरासः कृत इत्यर्थः ।

नन्वत्र विष्णोः सर्वोत्तमत्वमेवोच्यते । न तु श्रुत्यादेस्तत्र तात्पर्यमित्याशङ्क्य आत्मपुरुषोत्तमत्वज्ञस्य सर्वविदित्यनेन सर्वज्ञत्वं तावदुच्यते ।

न च पुरुषोत्तमत्वज्ञानमात्रेणेश्वरवत् मुख्यं सर्वज्ञत्वं युक्तम् । पुरुषोत्तमत्वस्य सर्वात्मकत्वाभावात् । तथा च मुमुक्षुणा ऋगादिशास्त्रार्थस्यैव ज्ञातव्यत्वात् पुरुषोत्तमत्वस्य च सर्वशास्त्रार्थत्वात्तज्ज्ञानेन ज्ञातव्यं सर्वं ज्ञातं भवतीत्यनेन प्रकारेण पुरुषोत्तमत्वज्ञस्य सर्वज्ञत्वं वक्तव्यम् । तथा च सर्वविदित्यनेन पुरुषोत्तमत्वस्य सर्वशास्त्रार्थत्वसिद्धिरिति भावेनोऽह ॥ अस्यैव सर्वशास्त्रार्थत्वादिति ॥ ततः किमितीति ॥ यो मामेवमित्यादिना फलं वक्तुमुपक्रान्तम् । सर्वविदित्यादिना च सर्वशास्त्रार्थज्ञानपूर्विका भगवत्सेवोक्ता । ततश्च तस्याः स्वतः फलरूपत्वाभावात् फलान्तरं वक्तव्यमिति भावः ॥ बुद्धिमानपरोक्षज्ञानीति ॥ परोक्षज्ञानस्य 'बुद्ध्वा' इत्यनेनैवोक्तत्वादित्यर्थः ।

'इन्द्रियेभ्यः परा ह्यर्थाः' इति श्रुताविन्द्रियादिशब्दा अभिमान्यधिकरणन्यायेनेन्द्रियाद्यभिमानिदेवतापरा इति द्रष्टव्यम् । आत्मा महानिति सामानाधिकरण्यमिति ॥ 'बुद्धेरात्मा परः' इति 'आत्मनो महान् परः' इति आत्मशब्दावृत्त्या परशब्दावृत्त्या च आत्मा महानित्यनयोर्वैयधिकरण्यं नाशङ्कनीयम् । बुद्धितत्त्वाभिमानिन्याः सरस्वत्या अनन्तरं महत्तत्त्वाभिमानिचतुर्मुखब्रह्मणोऽर्वाक् आत्मशब्दभिधेयाया अन्यस्या देवतायाः अभावादित्यर्थः ।

'इन्द्रियेभ्यः' इति श्रुतिगतपुरुषशब्दस्य नारायणपरत्वसमर्थनम्

अस्यां च श्रुतौ पुरुषशब्दो नारायणपरः 'पुरुषो ह वै नारायणः' 'सहस्रशीर्षा पुरुषः' इत्यादौ तत्प्रयोगात् । अस्यामेव श्रुतौ 'सोऽध्वनः पारमाप्रोति तद्विष्णोः परमं पदम्' इति पूर्वत्र विष्णोः प्रस्तुतत्वाच्च ।

नन्वत्र 'सा काष्ठा' इत्यनेन विष्णोः सर्वोत्तमत्वमेवोक्तं, न तु 'तस्योत्तमत्वं सर्वशास्त्रार्थः' इति । तत्कथमियं श्रुतिर्विष्णोः सर्वोत्तमत्वमेव सर्वशास्त्रार्थ इत्यस्मिन्नर्थे प्रमाणीक्रियते ? इत्याशङ्क्य 'सा परा

गतिः' इत्यनेन सर्वोत्तमत्वमेव सर्वशास्त्रार्थ इत्युक्तमिति दर्शयितुं श्रुतौ 'सा काष्ठा' इति स्वोक्तार्थे 'सा परा गतिः' इति हेतुकथनम् । न तु 'सा परा गतिः' इत्येतदपि सर्वोत्तमत्वमात्रं प्रतिपादयति, 'सा काष्ठा' इत्यनेन पुनरुक्तिप्रसङ्गादिति भावेन "सा परा गतिरिति" त्येतद्व्याख्यातुं तदवतारयति ॥ कुत एतदिति ॥ एतदवधित्वं कुत इत्यर्थः । अत्र गतिशब्दः कर्मसाधन इत्याह ॥ गम्यत इति ॥ गम्यत इति व्युत्पत्त्या लब्धं गतिशब्दार्थमाह ॥ एवं शास्त्रैरिति ॥ यद्यपि कर्मसाधनेन गतिशब्देन ज्ञेयत्वमेवोक्तं तथापि शास्त्रैकसमधिगम्यस्यान्येन ज्ञेयत्वानुपपत्तेः शास्त्रैः प्रतिपाद्यत इत्युक्तम् । एवं गतिशब्देन शास्त्रप्रतिपाद्यत्वमात्रे लब्धेऽपि परा गतिः परं प्रतिपाद्यमिति प्रतिपाद्यत्वस्य परशब्देनोक्तृष्टाया उक्तत्वात्, उक्तृष्टत्वस्य चैकदेशप्रतिपाद्यत्वेऽनुपपत्तेः सर्वशास्त्रप्रतिपाद्यत्वसिद्धिरिति भावेन सर्वग्रहणम् । एवं परा गतिरित्यनेन सर्वशास्त्रप्रतिपाद्यत्वमात्रे लब्धेऽपि केन प्रकारेण परा गतिः सर्वशास्त्रप्रतिपाद्यमिति जिज्ञासायां सा काष्ठेति पूर्वप्रस्तुतमवधित्वलक्षणं सर्वोत्तमत्वमेव प्रकारो भवतीति भावेनोक्तम् ॥ एवमिति ॥ एतदवधित्वं कुतो हेतोरिति प्रश्नस्य 'एवं सर्वशास्त्रैः प्रतिपाद्यते' इत्येतस्माद्धेतोरेतदवधित्वमित्युत्तरं दत्तम् ।

ननु भूम्नः क्रतुवज्ज्यायस्त्वमिति सूत्रं 'पूर्णत्वरूपस्य भूमगुणस्य पूर्णानन्दः पूर्णज्ञान इति सर्वगुणविशेषणतया सर्वोपास्यत्वलक्षणं ज्यायस्त्वं विवक्ष्यते' इति भाष्ये व्याख्यातम् । तथा च सर्वोत्तमत्वरूपस्य पूर्णत्वाख्यभूमगुणस्य सर्वविदप्रतिपाद्यत्वे कथमिदं सूत्रं प्रमाणीक्रियत इत्याशङ्क्य प्रकारान्तरेण सूत्रव्याख्यानं विवक्षित्वा भाष्यकारेण स्वोक्तार्थे सूत्रं प्रमाणीकृतमित्याह ॥ सर्वगुणेष्विति ॥

श्रीनिवासतीर्थीयटिप्पणी

इति विष्णोः पुरुषोत्तमत्वमेवेति वक्ष्यमाणमूलं व्याकुर्वन्नाह ॥ परमाप्ततमेनेत्यादिना ॥ क्षराक्षरयोः समस्तयोरपि प्रत्यक्षसिद्धत्वाभावाद्

द्वाविमावित्यनुपपन्नमित्यत आह ॥ इमावितीति ॥ ननु 'ब्रह्मा शिवस्सुरेशाद्याः शरीरक्षरणात् क्षराः' इति प्रमाणानुसारेण ब्रह्मादिपुरुषाणामिव सरस्वत्यादीनां स्त्रीणामपि शरीरक्षरणयोगेन क्षरशब्दवाच्यत्वावगमात्, पुरुषौ द्वावित्युक्ते सरस्वत्यादिस्त्रीणामक्षरशब्दवाच्यरमायाश्चासङ्ग्रहापत्त्या तत्सङ्ग्रहाय पुरुषशब्दार्थमाह ॥ पुरुषौ चेतनाविति ॥ चशब्दः अन्यसमुच्चायकः । एवशब्दश्चान्यव्यावर्तकः । तथाच विरुद्धयोस्तयोरेकत्र समावेशायोगाद्भिन्नक्रमेणैव सम्बन्धं दर्शयति ॥ एवशब्दस्येति ॥ तद्वदनायेति ॥ परमपुरुषस्य तृतीयस्य वक्ष्यमाणत्वात् द्वावेवेत्येतदनुपपन्नमित्याशङ्क्य द्वावेवेत्यस्योपपत्तय इत्यर्थः ॥ लोक इति ॥ ईशितव्यवर्ग इत्यर्थः ।

क्षरस्सर्वाणि भूतानीत्यादेरयमर्थः — सर्वाणि भूतानि ब्रह्मादयो जीवाः शरीरक्षरणयोगेन क्षरशब्देनोच्यन्ते । यथोक्तम् । 'ब्रह्मा शिवस्सुरेशाद्याः शरीरक्षरणात् क्षराः' इति । कूटस्थः । 'कूटं खं विदलं व्योम सन्धिराकाश उच्यते' इत्यभिधानात् कूटमव्याकृताकाशः । तद्वन्निर्विकारतया स्थितत्वात्, कूटे अव्याकृताकाशे अभिमानितया स्थितत्वाद्वा कूटस्थशब्दवाच्या महालक्ष्मीः अक्षरदेहत्वादक्षरा' इति । पुंवच्छक्तियुक्तत्वात्पुल्लिङ्ग शब्दवाच्यत्वं युक्तम् । यथाऽऽहुः— 'पुल्लिङ्गेनोच्यते श्रीश्च पुंवच्छक्तिमती यतः' इति ॥ अपेक्षितमिति ॥ उत्तमत्वस्यावधिसापेक्षत्वादिति भावः । सम्मतिः समाख्या ॥ उदाहृत इति ॥ 'परमात्मा व्यवस्थितः' इति श्रुतावुक्त इत्यर्थः । ननु निर्णीतस्थले समानोक्तिः समाख्या । तथा च यदीयम् अर्थसमाख्या तर्हि परमचेतन इति वक्तव्यम् । यदि च शब्दसमाख्या तर्हि परमपुरुष इति वक्तव्यम् । आत्मेति कथमुक्तमसङ्गतत्वादित्यत आह ॥ आत्मशब्दोऽत्रेति ॥ तथा चेयमर्थसमाख्येति भावः ॥ युक्तिं चाऽहेति ॥ क्षराक्षरान्यस्योत्तमपुरुषत्वे श्रुत्यादिसम्मतमुक्त्वा युक्तिं चाऽहेत्यर्थः ॥

आविष्टस्येति ॥ लोकत्रयं प्रविष्टस्येत्यर्थः । तन्नाशे लोकत्रयनाशे ॥ नाशप्रसङ्ग इति ॥ दह्यमानगेहान्तर्गतपुरुषवदिति भावः ॥ तत् अव्ययत्वम् ॥ ऐश्वर्यादिति ॥ अघटितघटकशक्तिसम्पन्नत्वादित्यर्थः । अग्रिस्तम्भविद्यावतो दाहाभाववदिति भावः । एकार्थयोश्चापि शब्दयोरन्यतरवैयर्थ्यमाशङ्क्याऽह ॥ क्षरं चेति ॥ तात्पर्येति ॥ स्वस्य पुरुषोत्तमत्व इत्यर्थः ॥ फलमिति ॥

‘उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णये’

इति वचनेन फलस्य तात्पर्यद्योतकत्वावगमादिति भावः ॥ एवमित्यस्य व्यावृत्तिनिरास इति ॥ पुरुषोत्तम इत्यस्य यस्मात् क्षरमतीतोऽहमित्यादिना यौगिकोऽर्थ उक्तः । स एवमित्यनेन परामृश्यते । एवं च एवमित्यस्य यौगिकार्थस्य व्यावृत्तिर्नाम रूढिः । तन्निरासोऽसंमूढ इत्यनेन क्रियते । तथा चैवमसंमूढपदाभ्यामित्युक्तं भवति । तद्व्यावर्त्यं दर्शयति । न त्वश्वकर्णादिवदिति ॥ संज्ञामात्रत्वेनेति ॥ रूढिमात्रत्वेनेत्यर्थः । यद्वा, एवमित्यस्य यौगिकार्थस्य व्यावृत्तिर्मिथ्यात्वं तन्निरासोऽसंमूढ इति पदेन क्रियते । तदभिप्रायमाह— न त्वश्वकर्णादिवदिति । यथाऽश्वकर्णादिवद्विद्यमानकर्णवत्त्वं पुरुषे अपारमार्थिकं, कुतः ? संज्ञामात्रत्वात्, एवमुक्तरीत्या यौगिकं पुरुषोत्तमत्वं हरावपारमार्थिकं संज्ञामात्रत्वादित्यादि सम्मोहवर्जित इत्यर्थः । अनेनैवाभिप्रायेणोक्तं विष्णुतत्त्वनिर्णयटीकायाम् ॥ ‘एतच्च पुरुषोत्तमत्वम् अपारमार्थिकमिति सम्मोहवर्जितः’ इति । सर्वभावेनेत्येतदन्यथा-प्रतीतिनिराससाय व्याचष्टेति ॥ सर्वप्रकारेणेति ॥ बुद्ध्वा बुद्धिमानित्यनयोः पौनरुक्त्यपरिहाराय व्याचष्टे ॥ बुद्धिमानपरोक्षज्ञानीति ॥ मतुपोऽतिशयार्थत्वात् । अपरोक्षज्ञानस्य परोक्षज्ञानादतिशयितत्वादित्यर्थः । तथा (च) बुद्ध्वेत्येतत्परोक्षतो बुद्ध्वेति व्याख्येयमिति भावः । ‘इन्द्रियेभ्यः परा ह्यर्था’ इति श्रुताविन्द्रियादिशब्दाः अभिमान्यधि-

करणन्यायेन तत्तदभिमानिदेवतापरा इति ज्ञातव्यम् । बुद्धेरात्मा परः, आत्मनश्च महान् पर इति वैयधिकरण्येन योजनाशङ्कां परिहरति ॥ आत्मा महानितीति ॥ बुद्धितत्त्वाभिमानिसरस्वत्यनन्तरं महत्तत्त्वाभिमानिचतुर्मुखादवाक् अन्यस्योत्तमस्याभावादिति भावः । तथा च आत्मा विरिञ्चः सुमना इत्यभिधानात् महत्तत्त्वाभिमानी आत्मा विरिञ्चः बुद्धेः सरस्वत्याः सकाशात् पर इत्यर्थः । पुरुषो नारायणः । ‘पुरुषो ह वै’, नारायणः ‘सहस्रशीर्षा पुरुषः’ इत्यादिश्रुतेरिति भावः । अवधिरिति । तारतम्यान्तर्गत इत्यर्थः । कुत एतदिति ॥ तारतम्यान्तर्गत्त्वरूपमवधित्वं कुतः प्रमाणात् प्रतिपत्तव्यम् ? प्रमाणाभावादनुपपन्नमिति यावदित्यर्थः । ननु परा गतिरित्यन्तेन किं प्रमाणमुक्तमित्याशङ्क्य गतिशब्दस्य भावकरणार्थ-प्रतीतिनिरासाय कर्मसाधनत्वम् अभिप्रेत्य गतिशब्दं व्याख्याति ॥ गम्यत इति गतिरिति ॥ अवगम्यत इत्यर्थः । गतिशब्दं प्रयुञ्जानायाः श्रुतेः सर्वशास्त्राण्येव तत्र प्रमाणतया अभिप्रेतानीत्याशयेनाऽह ॥ एवमिति । एतदवधित्वमेव तारतम्यान्तर्गतत्वेन सर्वशास्त्रैः प्रतिपाद्यत इति हेतोरुपपद्यत इत्यर्थः । एतदिति प्रश्नधर्म्यशानुवादः । दृश्यते च धर्म्यशानुवादेनाप्युत्तराभिधानं ‘कःस्विदेकाकी चरति’ ? इति प्रश्ने य एकाकी चरति स सूर्य इत्यभिप्रेत्य ‘सूर्य एकाकी चरति’ इत्यादौ । तद्वदिहापीति ज्ञातव्यम् । भूम् इति सूत्रम् । पूर्णज्ञानः पूर्णानन्द इति ज्ञानादिसर्वगुणविशेषणतया पूर्णत्वरूप-भूमगुणस्य सर्वोपास्यत्वरूपं ज्यायस्त्वं विवक्षितमिति भाष्योक्त-व्याख्यानस्य अत्रानुपयुक्तत्वात् प्रकृतोपयुक्ततयाऽभिप्रेतं सूत्रार्थमाह ॥ सर्वगुणेष्वाति ॥ भूमगुणस्येति ॥ सर्वोत्तमत्वरूपपूर्णत्वाख्यभूमगुणस्येत्यर्थः । श्रुत्या चाभिहितमित्यनन्तरं तदेव वेदादिप्रतिपाद्यं न ब्रह्मात्मैक्यमित्युक्तरीत्या शेषो द्रष्टव्यः । अत्र ‘इति विष्णोः’ इति वाक्यं टीकाकाराणामेव, न भगवत्पादवाक्यम् । क्वचिन्मूलकोशे पाठादर्शनादिति केचित् साम्प्रदायिका आहुः । बहुमूलकोशेषु पाठादर्शनात् भगवत्पादीयं वाक्यमेवेति बहवः साम्प्रदायिका इति ज्ञातव्यम् ।

श्रीगुरुराजीयटिप्पणी

‘ब्रह्मरुद्रादयः सर्वे शरीरक्षरणात् क्षराः । श्रीरक्षरात्मेत्युदिता’ इत्यादिगीतातात्पर्योदाहृतैतद्वाक्यव्याख्यानरूपनारायणश्रुतावक्षरात्मेत्यात्मपदप्रयोगात् द्वाविमौ पुरुषाविति पुरुषशब्दस्य चेतनार्थत्वान्न श्रियः पुरुषत्वविरोध इति भावेनाह ॥ पुरुषौ चैतनाविति ॥

॥ पुरुषोत्तम इति ॥ नन्वत्र न सामानाधिकरणसमासोऽङ्गीकर्तुं शक्यः । तथा सति ‘सन्महत्परमोत्तमोत्कृष्टाः पूज्यमानैः’ इति सूत्रेण प्रथमानिर्दिष्टस्योत्तमशब्दस्य पूर्वनिपातप्रसङ्गात् । नापि षष्ठीसमासः । न ‘निर्धारणे इति निर्धारणषष्ठ्याः समासप्रतिषेधादिति चेदत्र ब्रूमः । ‘पञ्चमी भयेन’ इत्यत्र पञ्चमीति योगविभागाद्वा, ‘कर्तृकरणे कृता बहुलम्’ इत्यत्र बहुलग्रहणस्य सर्वोपाधिव्यभिचारार्थत्वात् बहुलग्रहणेन ग्रामनिर्गत इत्यादाविव पञ्चमीसमास एव । अत एव क्षराक्षरादपि चोत्तम इति निर्देशो घटत इति । यद्वा, नृणां द्विजः श्रेष्ठ इतिवत् जात्यादिभिरेकदेशस्य समुदायादपृथक्करणान्निर्धारणाभावात् शेषषष्ठ्याऽयं समासः । यस्मान्निर्धार्यते यश्चैकदेशो निर्धार्यते यश्च निर्धारणहेतुरेतत्त्रितयसन्निधाने सत्येव निर्धारणं भवतीति, तत्रैव षष्ठीसमासप्रतिषेध इति द्विवचनं विभज्येति सूत्रे कैयटोक्तेः । अथवा, यतश्च निर्धारणम्’ इति निर्धारणे सप्तम्या अपि विधानात्तस्याश्च समासाप्रतिषेधात् पुरुषेषु उत्तम इति निर्धारणसप्तम्या संज्ञायामिति समासः । न चैवं निर्धारण इत्यनर्थकं तद्विषयेऽपि तत्प्रसङ्गादिति चेन्न । नानर्थक्यं, स्वरभेदात् । सप्तमीसमासे हि तत्पुरुषे तुल्यार्थेति पूर्वपदप्रकृतिस्वरः स्यात् । षष्ठीसमासे त्वन्तोदात्तत्वमिति ।

ननु विष्णोरुत्तमपुरुषत्वे ‘परमात्मेत्युदाहृतः’ इत्यागमसंमतिप्रदर्शनं किं शब्दसाम्येनाभिमतं किं वाऽर्थसाम्येन । नाद्यः । तथासति पुरुषोत्तम इत्याकारत्वापत्तेः । नान्त्यः । तथासति उत्तमश्चेतन इत्याकारतापत्तेरित्याशङ्क्यार्थसाम्येनैवागमसंमतिप्रदर्शनमित्यभिप्रेत्य तत्सिद्धयर्थं परमात्मशब्दे परमशब्दस्योत्तमत्वार्थत्वस्य सिद्धत्वात् तदनुक्त्वा आत्मशब्दस्य

चेतनपरतामाह ॥ आत्मशब्दोऽनेति ॥ य एवं पुरुषोत्तमं जानाति स सर्वविदित्येतावतैवोपपत्तेरसंमूढ इत्यनर्थक इत्यत आह ॥ एवमित्यस्य व्यावृत्तिनिरासोऽसंमूढ इति ॥ एवमित्यनेनोक्तस्य क्षराक्षरपुरुषोत्तमत्वस्य व्यावृत्तिः क्षराक्षरपुरुषोत्तमत्वस्यापारमार्थिकत्वान्न पुरुषोत्तमपदप्रवृत्तिनिमित्तत्वमित्येवं रूपानुपपत्तिः । तस्या निरासार्थम् असंमूढ इति विशेषणमित्यर्थः । असंमूढपदस्य तत्त्वनिर्णयटीकानुसारेण क्षराक्षरपुरुषोत्तमत्वमपारमार्थिकमिति संमोहवर्जितत्वार्थकत्वात्तेनोक्तध्यानस्य संमोहत्वसूचनद्वारा पुरुषोत्तमत्वस्य पारमार्थिकत्वलाभादुक्तोऽनेन पदप्रवृत्तिनिमित्तत्वानुपपत्तिशङ्कापरिहार इति भावः । एवं, क्षराक्षरोत्तमत्वेन न त्वन्यथेति एवमित्यनेन व्यावृत्तिर्तमेव प्रकारं तत्स्वरूपप्रदर्शनपूर्वकं निषेधति ॥ नेति ॥

मायवादपरशुः

स्त्रीनपुंसकयोरपि सद्भावाल्लोके द्वावेवेत्युक्तमित्यत आह ॥ पुरुषौ चेतनाविति ॥ पुरुषशब्देन तयोरपि गृहीतत्वादेवेत्यवधारणं नानुपपन्नमिति भावः । ननु परमात्मेति पदेनात्मोत्तमत्वलाभेऽपि न चेतनोत्तमत्वलाभ इत्यत आह ॥ आत्मशब्द इति ॥ आत्मशब्दश्चेतनशब्दार्थप्रतिपादक इत्यर्थः ॥ वेत्तुरिति ॥ अनित्यमागमानुशासनमिति वैयाकरणैरेवाभिधानादिद्वययोगो न कृत इति बोध्यम् । एतेन ज्ञानार्थकस्य विदेः सेट्त्वाद्वेदितुरित्येव भव्यमिति परास्तम् । ननु ‘यो मामेवमसंमूढः’ इति मूलेऽसंमूढ इति व्यर्थमित्यत आह ॥ एवमित्यस्य व्यावृत्तिनिरासोऽसंमूढ इतीति ॥ एवं शब्दपरामृष्टस्य पुरुषोत्तमत्वस्य व्यावृत्तिबुद्धेरभावबुद्धेरसंमूढ इति शब्दः निरासक इत्यर्थः । नास्त्येव पुरुषोत्तमत्वमीश्वरस्येति व्यतिरेकनिश्चयस्यासंमूढशब्दो व्यावर्तकः । अधिकारिवर्गः पुरुषोत्तमत्वविषये निश्चयवानेव, न तु सन्देहवान् । ततश्च यत्र प्राज्ञानां न सन्देहावकाशोऽस्ति कथं तत्र प्रेक्षावता तद्व्यतिरेकोऽभ्युपगन्तव्य इति भावः ।

इतः परं टीकायां श्रूयमाणं ‘न पुनरश्वकर्णादिवत् संज्ञामात्रत्वेनेत्यर्थः’ इति वाक्यं प्रक्षिप्तं न टीकावाक्यम् । अवश्यं चैतदेवं विज्ञेयम् ।

अश्वकर्णादिवत् संज्ञामात्रत्वेनेत्यर्थ इति नञर्थस्य शब्दार्थप्रवेशपक्षे बाधात् । न ह्यसंमूढपदस्योदाहृतार्थे शक्तिरस्ति, येन तदर्थकत्वं स्यात् । 'संज्ञामात्रत्वेनेत्यर्थो न' इत्यन्वये त्वसङ्गतिः । अर्थविशेषोत्तयनन्तरमेवार्थान्तरनिषेधस्य सङ्गतत्वात् । असंमूढशब्दस्योक्तार्थकत्वप्रसक्त्यभावेन तन्निषेधे वैयर्थ्याच्च । अन्वयाभावेन संज्ञामात्रत्वेनेति तृतीयानुपपत्तेश्च ।

टीका

एवं प्रकरणार्थमुपपाद्य तस्य प्रयोजनमाह—

इति सर्वज्ञमुनिना मायावादतमोऽखिलम् ।

निरस्तं तत्त्ववादेन सतां संशयनुत्तये ॥

अन्यथा हि विप्रतिपत्तेः संशयो भवति । प्रकरणार्थमुपसंहरन् तदनुगुणं भगवद्वाक्यमेव पठति—

नास्ति नारायणसमं न भूतं न भविष्यति ।

एतेन सत्यवाक्येन सर्वार्थान् साधयाम्यहम् ॥

इति श्रीमदानन्दतीर्थभगवत्पादाचार्यविरचितं

मायावादखण्डनं सम्पूर्णम् ॥

वचनप्रसूनमाला जयतीर्थाख्येन भिक्षुणा रचिता ।

प्रियतां सदये हृदये कमलामहिलेन परुषेण ॥

इति श्रीमदानन्दतीर्थभगवत्पादाचार्यविरचितमायावादखण्डनविवरणं

जयतीर्थभिक्षुविरचितं सम्पूर्णम् ।

मन्दारमञ्जरी

॥ प्रकरणार्थमुपसंहरन्तदनुगुणमिति ॥ अत्रापि सर्वार्थान् साधयामीत्यनेन नारायणोत्तमत्वस्यैव सर्वशास्त्रार्थत्वोक्तेरिति भावः ॥

सान्द्रभक्तिमरन्दार्द्रमध्वमानसपङ्कजे ।

वसन्तं सन्ततं कंसध्वंसिहंसं भजेऽनिशम् ॥

इति श्रीब्रह्मण्यतीर्थपूज्यपादानां शिष्येण व्यासतीर्थयतिना विरचिता

मायावादखण्डनटीका मन्दारमञ्जरी सम्पूर्णा ॥

श्रीनिवासतीर्थीयटिप्पणी

अन्यथा हीति ॥ भ्रान्तिनिरासाकरण इत्यर्थः ॥ तदनुगुणमिति । प्रकरणप्रतिपाद्यसर्वोत्तमतत्त्वानुगुणमित्यर्थः । भगवद्वाक्यं भारतरूपं व्यास-वाक्यम् । समापितग्रन्थो भगवांष्टीकाकारोऽस्तेऽपि मङ्गलमाचरति ॥ वचनेति ॥ यथा केनचित् भिक्षुणा रचिता पुष्पमाला ऐश्वर्यवन्तं पुरुषं प्रति दत्ता चेत्तेन दयया हृदये ध्रियते तद्वदित्यर्थः । सदये दयया सहिते । कमलेति । 'महिला वनिता प्रिया' इत्यभिधानात्, कमला महालक्ष्मीः महिला वनिता यस्यासौ तथोक्तः, तेनेत्यर्थः ।

यादवार्यहदंभोजभातश्रीमध्वहृद्गतः ।

वासवीसूनुरमलः प्रीयतां बादरायणः ।

इति श्रीयदुपत्याचार्यपूज्यपादाराधकेन श्रीनिवासेन विरचिता

मायावादखण्डनपञ्चिकाव्याख्या समाप्ता ॥

श्रीगुरुराजीयटिप्पणी

नन्वत्र सर्वभावेनेति सर्वात्मकत्वोक्त्या भेदाभावत्वप्राप्तेः कथं तत्सापेक्षस्य क्षराक्षरोत्तमत्वस्य पारमार्थिकत्वम् ? येन प्रवृत्तिनिमित्तता तस्य स्यादित्यतो भवेदेवं यदि सर्वभावेनेत्यस्य सर्वात्मकत्वाभिधानत्वं स्यात् । न चैवम् । तथासति भजतीत्युक्तविरोधापातात् । उत्तमः पुरुषस्त्वन्य इति पूर्व वाक्यविरोधापाताच्च । किन्तु भजतीत्युक्तभजनोपयोगिसर्वप्रकारसमर्पकत्व-

मेवेति भावेन तत्तथा व्याचष्टे ॥ सर्वभावेन सर्वप्रकारेणेति ॥ शिष्टं भावप्रकाशिकायां स्पष्टमिति ।

इति श्रीमद्विद्वच्छूडामणिश्रीमद्विद्याधीशतीर्थपूज्यपादचरणशिष्येण

केशवभट्टारकेण विरचितं मायावादखण्डनपञ्चिका-

विषमपदवाक्यार्थविवरणं समाप्तम् ।

मायावादपरशुः

इन्द्रियेभ्यः इन्द्रियाभिमानिदेवेभ्यः सोम-वित्तप-सूर्य-वरुणाश्व-
ग्रीन्द्रजयन्तेभ्यः ॥ अर्थाः अर्थाभिमानिन्यः सौपर्णी-वारुणी-पार्वत्यः
उत्तमा इत्यर्थः । टीकाकारोऽन्तेऽपि मङ्गलमाचरति ॥ वचनेति ॥ कमला
महिला महिषी यस्यासौ तथोक्तः ॥ इति ।

श्रीमत्सत्यनिधितीर्थश्रीचरणचरणाराधकश्रीसत्यनाथयतिविरचितो

मायावादपरशुः समाप्तः ॥ श्रीकृष्णार्पणमस्तु ॥ श्रीहरये नमः ॥

श्री पाण्डुरङ्गि केशवाचार्य विरचितः

॥ मायावादखण्डनोपन्यासः ॥

ननु-

नरसिंहोऽखिलाज्ञानमतध्वान्तदिवाकरः ।

जयत्यमितसज्ज्ञानसुखशक्तिपयोनिधिः ॥

इत्याद्यप्ये अखिलाज्ञानमतस्य ध्वान्तसमत्वम् आचार्यैः प्रतिपादितम् ।
तदयुक्तम् । 'तत्त्वमसि, अहं ब्रह्मास्मि' इत्यादि श्रुतिभिः "अहं हरिः
सर्वमिदं जनार्दनः" इत्यादि स्मृतिभिश्च जीवब्रह्मैक्यस्य तात्पर्येण
प्रतिपादनात् । चैतन्यातिरिक्तस्याखिलस्य सत्यत्वे अखिलान्तर्गतानां
सर्वज्ञत्वाल्पज्ञत्वादिविरुद्धधर्माणामपि सत्यत्वापत्त्या सर्वज्ञत्वाज्ञत्वादि-

विरुद्धधर्माधिकरणयोर्जीवब्रह्मणोर्जलानलयोरिव ऐक्यायोगेन श्रुतितात्पर्य-
विषयीभूतजीवब्रह्मैक्यान्यथानुपपत्त्या चैतन्यव्यतिरिक्तस्याखिलस्याज्ञान
कल्पितत्वस्य सिद्धत्वेन तन्मतस्य प्रामाणिकत्वादिति चेदत्र ब्रूमः ।

श्रुतितन्मीमांसादेर्जीवब्रह्मैक्याप्रतिपादकत्वात् कर्मादाविव तात्पर्या-
भावेन जीवब्रह्मैक्यश्रुतितात्पर्यविषयत्वस्यासिद्धत्वेन तदन्यथानुपपत्तेरेवा-
भावेन त्वयाचैतन्यातिरिक्तस्याखिलास्याज्ञानपरिकल्पितत्वसिद्धेर्निर्वक्तु-
मशक्यत्वात् । न च श्रुत्यादेरुपक्रमादितात्पर्यलिङ्गैर्जीवब्रह्मैक्यपर-
त्वसिद्धेस्तदन्यथानुपपत्तिसत्त्वेन तथा चैतन्यातिरिक्तस्याखिलस्याज्ञान
परिकल्पितत्वसिद्धिः सम्भवत्येवेति वाच्यम् । तथात्वे श्रुत्यादेरनारम्भणीय-
त्वप्रसङ्गात् । तथाहि । आरम्भणीयत्वानारम्भणीयत्वाभ्यां वादिप्रति-
वादिविमतिविषयीभूतं, श्रुतितन्मीमांसाशास्त्रं यदि जीवब्रह्मैक्यप्रतिपादकं
स्यात्तदा, प्रेक्षावदनुपादेयं स्यात्, सम्प्रतिपन्नबौद्धादिशास्त्रवत् । न च
श्रुत्यादेर्जीवब्रह्मभेदपरत्वे प्रेक्षावदुपेयत्ववत् ऐक्यपरत्वेऽपि प्रेक्षावदुपादेयत्व
सम्भवेन आपाद्यं प्रत्यापादकस्याप्रयोजकत्वेनापाद्यपादकयोर्व्याप्तिरभावा-
त्कथमेतदापादनमिति वाच्यम् । श्रुत्यादेर्जीवब्रह्मैक्यप्रतिपादकत्वेऽयथार्थ-
प्रतिपादकत्वापत्त्या अयथार्थप्रतिपादकत्वस्य प्रेक्षावदनुपादेयत्वेन सह व्याप्तेः
बौद्धादिशास्त्रे दृष्टत्वेन यदि शास्त्रं जीवब्रह्मैक्यप्रतिपादकं स्यात्तदाऽयथार्थ-
प्रतिपादकं स्यात् यदि चायथार्थप्रतिपादकं स्यात्तदा प्रेक्षावदनुपादेयं स्यादिति
ऐक्यप्रतिपादकत्वेनायथार्थप्रतिपादकत्वमापाद्यायथार्थप्रतिपादकत्वेन
प्रेक्षावदनुपादेयत्वस्यापाद्य मानत्वेनाप्रयोजकत्वस्य वक्तुमशक्यत्वात् । न च
श्रुत्यादेर्जीवब्रह्मभेदप्रतिपादकत्वे यथार्थप्रतिपादकवदैक्यप्रतिपादकत्वेऽपि
अयथार्थप्रतिपादकत्वाभावः किं न स्यादिति वाच्यम् ॥

मन्मते भेदस्य सत्यत्ववत् त्वन्मतेऽभेदस्य सत्यत्वाभावेनायथार्थ-
त्वात्तत्प्रतिपादकस्य श्रुत्यादेरयथार्थप्रतिपादकत्वस्यावश्यकत्वात् । न च त्वया
भेदस्य सत्यत्ववन्मयाप्यभेदस्य सत्यत्वाङ्गीकारात् । तत्प्रति-

पादकश्रुत्यादेरयथार्थप्रतिपादकत्वं सम्भवत्येवेति वाच्यम् । त्वन्मते ऐक्यस्य यथार्थत्वसत्यत्वानुपपत्तेः । तथाहि । ऐक्यं यथार्थं सत् ब्रह्मस्वरूपातिरिक्तं वा ब्रह्मस्वरूपं वा इति विकल्पयामः । तत्र न तावदाद्यः त्वया ब्रह्मातिरिक्तस्य सर्वस्य मिथ्यात्वाङ्गीकारेणैक्यस्य ब्रह्मातिरिक्तत्वेऽपि यथार्थत्वे प्रोच्यमाने अद्वैतहान्यापत्तेः । न च मया भावरूपसत्यद्वया नङ्गीकारेऽपि अभावरूपसत्यद्वितीयाङ्गीकारेण अद्वैतस्य द्वैताभावरूपत्वेन तस्य सत्यत्वाभ्युपगमेऽपि नाद्वैतहानिरिति वाच्यम् । तथात्वे भावरूपाणाम् भावनिष्ठानाम् अभावत्वादिधर्माणां सत्यत्वापत्त्या अद्वैतहानेस्तदवस्थत्वात् । नाप्यद्वैतं ब्रह्मस्वरूपमिति द्वितीयः पक्षः सम्भवति । अवेद्यत्वं स्वप्रकाशत्वमिति त्वत्पक्षे ब्रह्मणः स्वप्रकाशत्वेनावेद्यत्वेन तदात्मकैक्यस्यापि अवेद्यत्वे न शास्त्रस्य तत्प्रतिपादकत्वानुपपत्त्याऽवेद्यत्वं स्वप्रकाशत्वमित्यस्य पक्षस्यानङ्गीकर्तव्यत्वेन स्वविषयप्रकाशत्वं स्वप्रकाशत्वमिति मत्पक्षस्यैवाङ्गीकर्तव्यत्वेन तत्र च ब्रह्मणः स्वप्रकाशत्वेन नित्यसिद्धत्वेन तदात्मकस्याद्वैतस्यापि नित्यसिद्धत्वेन तत्प्रतिपादकस्य सिद्धार्थबोधकत्वेन सिद्धसाधनतापत्तेः ।

न च त्वन्मते गुणगुणिनोरभेदेन रूपाभिन्नघटस्य स्पर्शनत्वेऽपि तदात्मकस्य रूपस्यास्पर्शनत्ववत् अद्वैतस्य ब्रह्माभिन्नत्वेऽपि ब्रह्मणः स्वप्रकाशत्वेन नित्यसिद्धत्वेऽपि अद्वैतस्यासिद्धत्वसम्भवेन तत्प्रतिपादकस्य शास्त्रस्य न सिद्धसाधनतेति वाच्यम् । मन्मते गुणगुणिनोस्सविशेषाभिन्नत्वेन भेदकार्यकारिविशेषस्य विद्यमानत्वेन तद्बलात् घटस्य स्पर्शनतायाः तदात्मकस्य रूपस्यास्पर्शनतायाश्च सम्भवेऽपि त्वन्मते ब्रह्मणो निर्विशेषत्वेन भेदकार्यकारिविशेषाभावेन ब्रह्मणः सिद्धतायाः अद्वैतादिविशेषकस्यासिद्धतायाश्चासम्भवेन तत्प्रतिपादकशास्त्रस्य सिद्धसाधनतापरिहारासम्भवात् ।

न चाद्वैतस्य स्वप्रकाशकब्रह्माभिन्नत्वेन नित्यसिद्धत्वात्साक्षात् शास्त्रस्य तत्प्रतिपादकत्वाभावेऽपि तदज्ञाननिवर्तकत्वात् शास्त्रस्य न सिद्धसाधनतेति वाच्यम् । अज्ञानस्यावरणत्वेनावरणस्याव्रीयमाणव्याप्तत्वेन त्वन्मते आव्रीयमाणाभावेन तदावरणाज्ञानस्यासम्भवेन शास्त्रस्य तन्निवर्तकत्वानुपपत्तेः । तथाहि । अज्ञानस्याव्रीयमाणं भवत् किं ब्रह्मस्वरूपं वा स्यात् । ब्रह्मगतविशेषो वा इति विकल्पयामः । न तावदाद्यः । ब्रह्मस्वरूपस्य स्वप्रकाशत्वेन नित्यसिद्धत्वेन तस्याव्रीयमाणत्वासम्भवात् । नापि द्वितीयः त्वन्मते ब्रह्मणो निर्विशेषत्वेन तद्गतविशेषस्याभावेन तस्याव्रीयमाणत्वानुपपत्तेः । तस्माच्छास्त्रस्यैक्यपरत्वे तस्य स्वप्रकाशब्रह्माभिन्नत्वेन नित्यसिद्धत्वेन तत्प्रतिपादकशास्त्रस्य सिद्धसाधनत्वं दुर्निवारमेव ।

न चैक्यपरस्य शास्त्रस्य सिद्धार्थबोधकत्वेऽपि यथार्थप्रमाणमिति प्रमाणलक्षणाक्रान्तत्वे तत्प्रामाण्यसम्भवेनाप्रामाण्याप्रसङ्गात् नेदमनिष्ठापादनमिति वाच्यम् । अनधिगतार्थगन्तृप्रमाणमिति भट्टोक्तप्रमाणस्यैव व्यवहारे भट्टनय इति वदता त्वयाङ्गीकारेण यथार्थस्य प्रमाणलक्षणत्वानङ्गीकारेण ऐक्यप्रतिपादकस्य शास्त्रस्य यथार्थत्वेपि सिद्धार्थबोधकत्वे नाधिगतार्थगन्तृतयाऽनधिगतार्थगन्तृत्वाभावेनोक्तप्रमाणलक्षणानाक्रमान्तत्वेनाप्रामाण्यस्य प्रसक्त्यानिष्ठापादनत्वसम्भवात् । तस्माज्जीवब्रह्मैक्यस्य ब्रह्मस्वरूपानतिरेके ब्रह्मस्वरूपस्य प्रकाशत्वेन नित्यसिद्धत्वात् तदात्मैक्यस्यापि नित्यसिद्धत्वेन शास्त्रस्य सिद्धार्थबोधकत्वेन सिद्धसाधनतापत्त्याऽनतिरेकपक्षस्याङ्गीकर्तुमशक्यत्वेनातिरेकपक्षस्यैवाङ्गीकर्तव्यत्वात् तत्राप्यैक्यस्य यथार्थत्वे अद्वैतहान्यापत्त्या अयथार्थत्वस्यैवाङ्गीकर्तव्यत्वेन तत्प्रतिपादकस्य शास्त्रस्यायथार्थप्रतिपादकत्वापत्त्या यदि शास्त्रम् ऐक्यप्रतिपादकं स्यात्तदा अयथार्थप्रतिपादकं स्यात्, यदि चायथार्थप्रतिपादकं स्यात्तदा प्रेक्षावदनुपादेयं स्यात् इति प्रसङ्गः सुस्थः ।

किञ्च शास्त्रस्य ऐक्यप्रतिपादकत्वे विषयादिशून्यत्वापत्त्या विषयादि-
शून्यस्य प्रेक्षावदनुपादेयत्वेन सह व्याप्तेः सर्वसंमतत्वेन, यदि शास्त्रम्
ऐक्यप्रतिपादकं स्यात् तर्हि विषयादिशून्यं स्यात् तदा प्रेक्षावदनुपादेयं
स्यादिति ऐक्यप्रतिपादकत्वेन विषयादिशून्यत्वमापाद्य विषयादिशून्यत्वेन
प्रेक्षावदनुपादेयत्वस्यापाद्यमानत्वान्नाप्रयोजकत्वेन चैक्यपरस्य शास्त्रस्य
विषयाभावोऽसिद्ध इति वाच्यम् । सामान्यतो ज्ञातस्य विशेषाकारेणाज्ञातस्यैव
विषयत्वेन तस्याज्ञानसापेक्षत्वेनाज्ञानस्याव्रीयमाणसापेक्षत्वेन त्वन्मते च
उक्तरीत्याव्रीयमाणाभावेन तत्सापेक्षस्याज्ञानस्यासम्भवेन तत्सापेक्ष
विषयस्यापि अभावोपपत्तेः । किं च विषयत्वाभिमतस्यैक्यस्य ब्रह्मभिन्नत्वेऽपि
यथार्थत्वेऽद्वैतहान्यापत्त्या अयथार्थत्वे तत्प्रतिपादकस्य शास्त्रस्यातत्त्वावेदक-
त्वेनाप्रामाण्यापत्त्या परस्परविरुद्धयोर्धर्मयोरन्यतरनिषेधस्यान्यतरविधिव्या-
प्तत्वेन भेदाभेदयोर्विरुद्धत्वेनाभेदस्यासत्यत्वे भेदस्य सत्यत्वापत्त्या चातिरेक-
पक्षस्याप्रामाणिकत्वेनानतिरेकपक्षे च ब्रह्मणः स्वप्रकाशत्वेन नित्यसिद्ध-
त्वात्तदात्मकैक्यस्यापि सिद्धत्वेनैक्यस्य विषयत्वानुपपत्तेः ।

किं च त्वन्मते प्रयोजनमपि न सम्भवति । “न चाविद्यास्तमयो
मोक्षः स संसार उदाहृतः” इति वचनेनाज्ञाननिवृत्तेः प्रयोजनत्वसम्भवात्
प्रयो-जनाभावोऽसिद्ध इति वाच्यम् । त्वन्मतेऽज्ञानस्यैवासम्भवेन
माननिवृत्तेः प्रयोजनत्वानुपपत्तेः । किं चात्मैवाज्ञानहानिरिति वदतस्तव
मते अज्ञाननिवृत्तेरात्मस्वरूपत्वेन आत्मस्वरूपस्य च शास्त्रात्प्रागेव
सिद्धत्वेन मदात्मकाज्ञाननिवृत्तेरपि पूर्वसिद्धत्वेन शास्त्रसिद्धत्वाभावेन
तत्प्रयोजनत्वानुपपत्तेः । न चाज्ञाननिवृत्तेर्ज्ञातात्मरूपकत्वाङ्गीकारेण
केवलात्ममात्रत्वस्य चानङ्गीकारात् आत्ममात्रस्य च स्वप्रकाशतया
नित्यसिद्धत्वेऽपि ज्ञातात्मनोऽसिद्धत्वेनात्मज्ञानस्य च शास्त्रसाध्यत्वा-
त्तदात्मकाज्ञाननिवृत्तेः प्रयोजनत्वं सम्भवत्येवेति वाच्यम् । त्वन्मतेऽज्ञान-
निवृत्तेर्ज्ञातात्ममात्रस्यैवानुपपत्तेः । तथाहि । अज्ञाननिवृत्तेर्ज्ञातात्ममात्रत्वं

नाम किं चिद्रूपज्ञानविषयात्ममात्रत्वं वा ज्ञानविषयात्ममात्रत्वं वा इति
विकल्पयामः । नाद्यः । आत्मनश्चिद्रूपताज्ञानविषयत्वे तस्य फल-
व्याप्यत्वेन मिथ्यात्वात्तदात्मकाज्ञाननिवृत्तेस्सत्त्वप्रसक्त्याऽनिर्मोक्ष-
त्वापत्तेः । नापि द्वितीयः पक्षः सम्भवति । तत्रापि वृत्तिः किमात्मनि
विशेषणं, उपलक्षणं वेति विकल्पयामः । नाद्यः । वृत्तेरात्मविशेषणत्वे
वृत्तिविशिष्टस्यात्मनो मोक्षत्वापत्त्या विशेषणनिवृत्तौ विशिष्टनिवृत्ते-
रावश्यकत्वेन वृत्तेर्विनाशे वृत्तिविशिष्टस्यात्मनोऽपि निवृत्त्यापत्त्याऽनि-
र्मोक्षत्वप्रसङ्गात् । न द्वितीयः । वृत्तेरात्मोपलक्षणत्वे वृत्त्युपलक्षितस्या-
त्मनो मोक्षत्वापत्त्या जीवनमुक्तत्वाभावप्रसङ्गात् ।

ननु चाज्ञाननिवृत्तेरात्मस्वरूपातिरिक्तत्वेन शास्त्रात्प्रागात्मस्वरूप-
सिद्धावपि अज्ञाननिवृत्तेरसिद्ध्या शास्त्रसाध्यत्वोपपत्तेर्युक्तमेव तस्याः
प्रयोजनत्वम् । न चाद्वैतहान्यापत्त्या तस्याः सत्त्वस्य वक्तुमशक्यत्वात् ।
अनिर्मोक्षत्वापत्त्याऽसत्त्वस्य वक्तुमशक्यत्वात् । विरोधापत्त्या सदसत्त्वस्य
वक्तुमशक्यत्वात् । प्रतियोगितन्निवृत्त्योर्वैलक्षणस्यावश्यकत्वेन सदसद्वि-
लक्षणत्वादज्ञानस्य तन्निवृत्तेरपि सदसद्विलक्षणत्वे अज्ञाननिवृत्तेरात्म-
स्वरूपातिरिक्तत्वानुपपत्तिरिति वाच्यम् । न सन्नासन्न सदसन्नानिर्वाच्यश्च
तत्क्षयः । यक्षानुरूपो बलिरित्याचार्याः प्रत्यपीपदन् । नित्यानन्द-
बोधोक्तरीत्या ज्ञानस्य सदसद्विलक्षणविलक्षणत्वरूपपञ्चमप्रकारतायाः
सिद्धत्वेन उक्तदोषाप्रसङ्गादिति चेन्न । उक्तरीत्या त्वन्मते आव्रीयमाणा
भावेनावरणरूपाज्ञानासम्भवेनाज्ञानस्य सदसद्विलक्षणत्वरूपचतुर्थ-
प्रकारस्यैवासिद्ध्याज्ञाननिवृत्तेः सदसद्विलक्षणरूपं चरप्रकारत्वप्लवस्य
दूरनिरस्तत्वात् । किं चाज्ञाननिवृत्तेरात्मतत्त्वरूपातिरिक्तत्वे सा किमज्ञान-
कार्यभूता स्यात् उत नेति विकल्पयामः । तत्र न तावदाद्यः । अज्ञान-
निवृत्तेरज्ञानोपादानकत्वे उपादानेन विना उपादेयस्यावस्थितेरसम्भवेनाज्ञान-
निवृत्तिदशायामज्ञानसत्त्वस्यावश्यमङ्गीकर्तव्यत्वेन तदङ्गीकारे च अज्ञान

निवृत्तेः स्वरूपस्यैवासम्भवेन पञ्चमप्रकारतायाः दूरनिरस्तत्वात् । नापि द्वितीयः । त्वया ब्रह्मातिरिक्तस्य सर्वस्याज्ञानतत्कार्ययोरन्यतरत्वाङ्गी-
कारेणाज्ञाननिवृत्तेरात्मस्वरूपातिरिक्तत्वेऽपि अज्ञानकार्यत्वाभावेनाविद्या-
तत्कार्ययोरन्यतरत्वाभावापत्त्या सिद्धान्ताभावापत्तेस्तस्मादैक्यस्य विषय-
त्वानुपपत्त्याऽज्ञाननिवृत्तेश्च प्रयोजनत्वानुपपत्त्या विषयप्रयोजनकामस्य
चाधिकारिष्यभावेन तदभावादेव तदविनाभूततत्सम्बन्धस्याप्यसम्भवेन 'यदि
शास्त्रम् ऐक्यप्रतिपादकं स्यात्तदा विषयादिशून्यं स्यात् । यदि च विषयादिशून्यं
स्यात्तदा प्रेक्षावदनुपादेयं स्यादित्यैक्यप्रतिपादकत्वे प्रेक्षावदनुपादेयत्वापत्त्या
जीवब्रह्मैक्यस्य श्रुतितात्पर्यविषयत्वाभावेन तदन्यथानुपपत्तेरेवाभावेन तया
चैतन्यस्यतिरिक्तस्याखिलस्याप्रामाणिकत्वाद्युक्तमेव तस्य ध्वान्तसमत्वं
प्रतिपादितमाचार्यैरिति सिद्धम् ।

इति श्रीविद्याधीशपूज्यपादशिष्येण पाण्डुरङ्गि केशवेन विरचितः

मायावादखण्डनोपन्यासः ।

